

W-ghajja f'Għajnejha

April 2009

L-ES

AI SENA *

Nru. 907



*“Bi tbatijeti
nsir nixbah
lil Kristu fil-
mewt tiegħu,
biex jirnexxili
nikseb jien ukoll
il-qawmien
mill-imwiet”*

(Fil. 3, 10-11)

Go Fatima ...



**Pellegrinaġġ Nazzjonali
ghal Fatima
u Santiago de Compostela
organizzat
mid-Djoċesi ta' Ghawdex
u mmexxi minn
Mons. Isqof Mario Grech**

**mit-Tlieta 25 ta' Awwissu
sat-Tlieta 1 ta' Settembru 2009**

Titjira diretta lejn Fatima

*Minbarra jiem għezież ġo Fatima,
jkollna wkoll żjajjar
lill-Miraklu Ewkaristiku ta' Santarem,
Lisbona, Batalha, Alcobaca, Nazare`,
Tomar, Oporto u Santiago Compostela.*

*Lura lejn Malta permezz ta' titjira diretta
minn Santiago de Compostela*

Aktar dettalji u bookings:

- l-Arċipriet jew Kappillan tal-Parroċċa
- il-Kurja tal-Isqof, Ghawdex
Tel: 2155 1211
- Dun Ġwann Sultana
Mob: 9982 6350

Titlifx din l-esperjenza unika f'riglejn Ommna Marija ġo Fatima



IL-HAJJA f'Ghawdex

L-Ewwel Harġa f'Ġunju 1945

Harġa nru. 907

April 2009

Mahruga mid-

Djoċesi ta' Ghawdex

Direzzjoni u Amministrazzjoni:

Lumen Christi Media Centre

Triq Fortunato Mizzi,

Victoria - Ghawdex VCT 2579

Tel. 21560496/7 Fax. 21561860

e-mail: gozopress@onvol.net

Abbonament: €10 (Lm 4.30)

Benefattur: €20 (Lm 8.60)

Issettjata u Stampata:

"Gozo Press" Tel.21551534

Il-fehmiet li jistqarru l-kittieba
m'humiex neċessarjament dawk
tal-Bord Editorjali.

f' din il-harġa

Editorjal	• 3
Il-Hajja fid-Djoċesi	• 4
X'għidilna l-Isqof	• 5
Kummentarju (1)	• 7
X'ghadda minn għalina	• 8
Riflessi	• 14
Ghawdex fil-Ġurnali	• 15
Ghawdex fil-Parlament	• 16
Kummentarju (2)	• 17
Osservazzjonijiet	• 19
Speċjali Sena Pawlina (10)	• 21
Sfidi ta' Żmienna	• 24
Dawl għall-Hajja	• 26
DOKUMENTAZZJONI	
Il-Misteru tal-Knisja (22)	• 28
Snajja Qodma (19)	• 30
Meditazzjoni Biblika	• 32
Attwalità	• 34
Letteratura Ghawdxija	• 35
B'Impenn u bi Pjaċir	• 36
Passiġġata Biblika (45)	• 38
Ghawdex Qabel ir-Ritratti (13)	• 40
Kummentarju (3)	• 41
Xhieda Nisranija	• 42
Ghawdex "On-Line" (8)	• 43
Tieqa fuq l-Ambjent (7)	• 44
Kotba minn Ghawdex	• 46
Letteratura: Esej	• 47
Tisliba	• 49

Ritratti: Hajr lil Dun Anton Sultana, Joe Zammit, Charles Spiteri, Lynda Caton Roseblade, Parroċi u Kunsilli Lokali t'Ghawdex, Alvin Scicluna, Ministeru għal Ghawdex u Onor. Chris Said, M.P.

Ritratt tal-Qoxra: Kristu Rxoxt, fil-Katidral ta' Ghawdex, xogħol ta' Michael Camilleri Cauchi. Ritratt minn Dr. Joe Zammit Ciaitar.

Editorjal

"Imberkin", Ahna!

Kultant xi e-mail f'katina, iddur u tagħqad fil-posta elettronika tiffittak, għax tasallek minghand aktar minn persuna waħda fl-istess ġurnata. E-mail bħal dik ta' dan l-ahħar, jisimha bit-Taljan 'con la Madonna non si scherza' ("mal-Madonna ma tiċċajtax"), li kienet tistieden lil min jirċeviha biex jibgħatha lil xi għaxra oħra, u jekk jagħmel hekk, fil-jiem ta' wara, ikollu f'ħajtu xi grajja sabiħa! Izda jekk ma jkomplix imexxiha, fi ftit jiem tiġri f'ħajtu xi diżgrazzja! Kien hemm ukoll, ftit ilu, e-mail oħra dwar, skont hi, xi parti li ma nqratx mis-sigriet ta' Suor Luċija ta' Fatima. Minn żmien għall-iehor tqajjem fostna l-kurżità u l-istennija ta' xi diċerija dwar demgħat tad-demmi f'għajnejn xi statwa tal-Madonna...

Huma sintomi ta' attitudni li bħallikieku biex inżommu l-fidi jeħtieġ naraw b'għajnejna, immisju b'idejna u ngarrbu l-esperjenza tal-miraklu fuq ġildna u għadamna. U rriduh dejjem ikun miraklu b'effetti esterni li jwaqqfu għal xi waqt il-liġi tan-natura u r-regoli tax-xjenza biex, lili u lilek, jagħtuna raġuni soda għaliex għandna nemmnu... Biex nemmnu rridu l-provi!!

Hija din forsi xejra oħra taż-żmien materjalista li qed ngħixu? X'aktarx qed nemmnu inqas fil-mirakli spiritwali... jew forsi dawn ma nagħrfuhomx jew inqisuhom bħala grajjiet sekonda klassi. Għaliex, jewwilla, mhix miraklu tal-Grazzja t'Alla kull konverżjoni kbira, imma wkoll zghira, bi qrara sinciera, u s-sens ta' ħelsien u ta' serħ li ggib magħha? Mhux miraklu, jewwilla, li persuna tagħraf, taċċetta u thaddan is-sejha tal-vokazzjoni u tgħixha "fino in fondo"?

Dak kollu li Alla jrid jgħidilna rrivelahulna fl-Evangjelju, l-Aħbar it-Tajba tas-Salvazzjoni. U fost "l-imberkin" ta' din l-Aħbar hemm "dawk li ma rawx u emmnu".

Dan it-twemmin huwa l-karatteristika ewlenija tan-nies ta' l-Għid il-Kbir. Meta konna tfal konna nemmnu fil-Qawmien ta' Kristu imma, mal-ħruġ ta' Marzu u dħul April, konna kull sena noħolmu aktar bil-figolla u bil-bajda tal-Għid. Illum li kbirna u suppost immaturajna, tgħid għadna ma wasalniex biex nagħrfu l-qofol tal-fidi minn dak li jaljenana mill-fidi?!

L-Appostli ma emmnux lin-nisa li habbrulhom il-Qawmien qabel ma huma stess raw b'għajnejhom; u Tumas ma emminx lil shabu qabel ma qiegħed subgħajh fil-kustat ta' l-Irxoxtat. Dan kollu sehħ b'tagħlima għalina: x'fidi ġenwina għandna?


Ahna li qagħadna fuq ix-xhieda ta' l-Appostli u ta' dawk li ġew warajhom, ahna li ma narawx u nemmnu, "imberkin" aktar minn min kellu dak li jista' jidher privileġġ għax ra u mess!

Joseph W. Psaila

www.gozodiocese.org

Il-Hajja fid-Djoċesi

Mis-Seminarista Gabriel Gauci



L-Isqof fil-Mira

“L-Isqof fil-Mira” kien l-isem ta’ attività speċjali mtella’ fl-Oratorju Don Bosco f’gheluq il-75 sena mit-twaqqif ta’ l-istess Oratorju u l-kanonizzazzjoni ta’ San Ġwann Bosco kif ukoll bhala parti mill-attivitajiet tal-Missjoni Djoċesana fis-Sena Pawlina. F’din l-attività żewġ ġurnalisti żgħażaġh, Marion Zammit (*Media Link Communications*) u Melissa Vella, (*One Productions*) intervistaw lill-Isqof fuq il-baži ta’ mistoqsijiet mressqa mill-istess adolexxenti u żgħażaġh. Is-sugġetti li ttrattaw kienu jvarjaw minn problemi ta’ sess qabel iż-żwieġ għall-quddies tal-Hadd, minn problemi rigward id-divertiment għas-sitwazzjoni tal-Knisja f’Ghawdex.

Festi ta’ qaddisin matul ir-Randan

Mill-Ġimgha 6 ta’ Marzu sal-Hadd 8, fil-parroċċa ta’ Kerċem giet iċċelebrata l-festa tal-Papa San Girgor. Il-Ġimgha kellu jsir il-pellegrinaġġ penitenzjali marbut ma’ din il-festa, iżda thassar minhabba l-maltemp. Għalhekk il-Litanija tar-Rogazzjonijiet tkantat gewwa l-knisja parrokkjali ta’ Kerċem stess. Wara din il-funzjoni saret quddies pontifikali mmexxija mill-Isqof Mario Grech, bis-sehem ta’ l-Arċipriet u l-kanoniċi tan-Nadur, u l-Kan. Mikiel Borg rettur tal-knisja ta’ San



Pawl gewwa Marsalforn. Dawn hadu sehem peress li dan il-pellegrinaġġ sar f’rabta mas-Sena Pawlina li qeghdin fiha. Is-Sibt 7 ta’ Marzu, filghaxija, mexxa quddies l-Isqof Nikol Cauchi, filwaqt li l-ghada l-Hadd sar il-Pontifikal Sollenni mmexxi minn Mons. Isqof Mario Grech. Filghaxija, kien hemm il-kant tal-Għasar, il-panigierku ta’ San Girgor li sar mill-Kan. Ġorg Bezzina, u l-purċissjoni bl-istatwa ta’ San Girgor. Festi oħra li ġew iċċelebrati kienu l-festa ta’ San Ġuzepp li giet iċċelebrata b’mod partikulari gewwa l-parroċċa tal-Qala, b’quddies pontifikali fid-19 ta’ Marzu minn Mons. Isqof Nikol Ġ. Cauchi, peress li Mons. Grech kien jinsab barra minn Malta, u l-festa tat-thabbira tal-Mulej, jew kif inhi magħrufa aħjar, il-Lunzjata, li saret fil-kappella ddedikata lilha fil-Wied tal-Lunzjata.



Xieraq li niftakru u nfakkru

Wara dak li rajna u sewdielna qalbna fil-Karnival tan-Nadur ta’ din is-sena, huwa xieraq li nfakkru li fis-sena 2005 kien iċċelebrat fin-Nadur il-Ġublew tal-Fidda tal-Fondazzjoni tal-Bliet Ewropej tal-Karnival. Għal dan il-Ġublew kien mistieden il-Kardinal Andreas Simonis, li fl-omelija tiegħu għall-okkazjoni kien qal hekk :


“What are those values that come to the fore during Carnival? To me it seems that the most important one is respect for the human person. By dressing up, as is the custom at Carnival, people try to put themselves into someone else’s shoes. And the funny thing is that the more ridiculous you look, the more you belong there. The more pathetic you pretend to be, the more you are appreciated...”

Carnival also puts into perspective all kinds of things that seem very important in ordinary life. This is especially true of the prominent and the authorities. Social skills are mocked in a wonderful way. Thus people who bear important responsibilities in society feel how they themselves are only just a cog in the whole machine. In this way Carnival makes us realize that all glamour is no more than that : just glamour. Authorities should not be made ridiculous, because that would go against the dignity of the human person. Their position, however, is regarded with refreshing humour. In this way it is emphasized that in the end we humans are equally valuable, that we are all creatures with our peculiarities and bad habits, with our virtues and vices.

Where these vices are concerned, a well arranged Carnival, inspired by Christian principles, will not extol vices. It will not degenerate into excessive consumption of alcohol or some kind of love parade, in which the norms of decency are not considered. Such a Carnival will not tolerate crossing the borders with respect to sacred marital fidelity. Respect for the human person and for what is sacred in the eyes of God is to remain sacred to us, humans.”

X'jghidilna Mons. Isqof Mario Grech: Xandara tad-Dinjità u tal-Verità tal-Imħabba Umana

Siltiet mill-Omelija ta' Mons. Isqof fl-Acies tal-Leġjun ta' Marija,
Parroċċa tax-Xewkija, il-Hadd 29 ta' Marzu 2009



It-talba li tagħmel il-Knisja fil-bidu tal-quddiesja hija talba lil Alla l-Missier biex jgħallimna kif għandna nħobbu. Hija talba antika imma fl-istess hin attwalissima: "Missier hanin, għinna biex aħna nagħrfu ngħixu u ngibu ruhna b'dik il-karità li mbuttat lil Ibenk Ġesù biex jagħti hajtu għalina".

L-imħabba vera

Fiċ-ċirkostanzi li qegħin ngħixu fihom is-soċjetà tagħna teħtieġ lezzjoni dwar kif għandha tkun l-imħabba vera. Din il-lezzjoni neħtieġuha l-ewwel u qabel kolloxx aħna d-dixxipli ta' Ġesù, imma teħtieġha wkoll is-soċjetà kollha kemm hi. Is-sigriet biex nistgħu negħlbu d-diffikultajiet li niltaqgħu magħhom fil-hajja ordinarja tagħna huwa propju li wieħed ikollu doża, anke żgħira, ta' mħabba ġenwina. Anzi nistgħu ngħidu li dak li hafna affarijiet aħna nagħmluhom b'mod żbaljat għax ngħidu li nħobbu – **ċerti għemejjel u ċerti għażliet li fihom nfushom huma ħżiena jsiru bil-pretest tal-imħabba!**

Nagħtikom żewġ eżempji: wieħed komuni hafna u l-iehor li forsi mhux tant ordinarju.

In-nuqqas ta' armonija bejnietna

Kif nispijegaw in-nuqqas ta' armonija li hemm bejnietna, fil-familji tagħna, bejn l-aħwa, fil-komunitajiet tagħna? Xi drabi jiġri li għax wieħed iħobb lil xi hadd jippretendi li għandha ssir ingustizzja ma' haddiehor biex iqiegħed sewwa lill-persuna li jkun iħobb. Inkunu boloh jekk indeffsu rasna ġorramel u ngħidu li kolloxx miexi fuq ir-rubini. Ma jidhrilkomx li kieku d-dinja titgħalliem il-lezzjoni tal-imħabba ta' Kristu, il-hajja tagħna ta' kuljum tista' tagħmel qabza fil-kwalità u għall-aħjar?

L-użu tat-teknoloġija fit-tneissil ta' hajja umana

Insemmilkom issa eżempju li mhux tant ordinarju imma li qed ikun sugġett għad-diskussjoni tal-poplu tagħna. **Illum għandna koppji, u forsi anke koppji li mhumiex miżżewġin, illi tant jinħabbu li jixtiequ li l-imħabba tagħhom ikollha l-frott, imma minħabba xi diffikultà fin-natura tagħhom mhux possibbli li xewqithom titwettaq; għalhekk jirrikorru għal ċerta għajjuna medika biex isir proċess fil-laboratorju fejn bil-koperazzjoni tar-raġel u l-mara titneissil il-hajja.**

Wieħed ma jistax ma jhossx ma' dawn il-koppji: l-għozza tagħhom għall-hajja hija ta' min ifahharha, u x-xjenza għandha tkompli tesplora kif tista' tgħin lil dawn

il-koppji biex bir-rispett lejn ir-regoli li kienu miktuba fin-natura stess dawn jistgħu jgawdu l-frott tal-imħabba konjugali. Il-knisja mhix insensittiva quddiem din il-problema.

Huwa tajjeb li f'din id-diskussjoni jissemma li f'dan il-proċess ix-xjenza għandha thares is-saħħa tal-omm, u tkun evitata kull prassi li tqiegħed fil-periklu l-hajja tal-omm.

Huwa tajjeb ukoll li fostna hemm preokkupazzjoni biex tingħata attenzjoni għall-hajja tat-tarbija jew trabi li jiġu mqegħda fil-guf tal-omm li tkun assistita fil-proċess tat-tneissil. **Però daqs-kemm huwa importanti li tkun rispettata l-hajja tal-omm u l-hajja tat-tarbija mnissla u mqiegħda fil-guf daqshekk iehor aħna fid-dmir li niproteġu l-hajja ta' dak il-bajd fertilizzat li jibqa' ma jitqiegħed fil-guf. L-abbandun ta' dawn it-trabi huwa abort.**

Hemm raġuni oħra għaliex ma nistgħux naċċettaw u nipprattikaw dan il-metodu, anke jekk ikun sanzjonat bil-liġi – mhux dak kollu li huwa tajjeb għal-liġi ċivili huwa moralment tajjeb! Għaliex ma nistgħux? **Ma nistgħux nifirdu l-imħabba, jiġifieri l-att konjugali li jgħaqqad l-**

imħabba tal-mara u r-raġel miżżewġin flimkien, mill-att li johloq, jiġifieri l-att prokreattiv. Meta xi haġa ssir fil-laboratorju dak ifisser li qed nifirdu minn xulxin dawn iż-żewġ aspetti: dak unittiv u dak prokreattiv.

Dan qed ngħidu biex nifhmu kemm id-dinja tal-lum għandha bżonn titgħalliem il-lezzjoni tal-"imħabba vera", jiġifieri dak li qal Kristu: "M'hemm x imħabba ikbar milli tagħti hajtek għal min iħobb." Ilkoll nistgħu nitqarrqu għaliex jidhrilna li nkunu nħobbu, imma fil-fatt inkunu nħobbu lilna nfusna meta nħawdu kif jaqblilna.

"Nixtiequ naraw lil Ġesù"

Huwa faċli li anke aħna niltaqgħu mal-Griegi li skont il-Vangeli (Ġw 12,20-21) iltaqgħu ma' Filippu u qalulu: "Nixtiequ naraw lil Ġesù". "Il-Griegi" setgħu kienu żewġ tipi ta' persuni: jew dawk li qatt ma kienu semgħu bi Kristu, jew dawk li kienu Lhud tad-Diaspora, tant li "telgħu (Ġerusalem) biex iqimu lil Alla fil-festa", jiġifieri Lhud mill-periferija! Minn dawn iż-żewġ kategoriji llum għandna diversi. Intom il-Leġjunarji tafu kemm fis-soċjetà tagħna għandna minn dawn "il-Griegi": għandna lil dawk illi ma semgħu bi Kristu u għandna lil dawk li għalkemm semgħu biH, qed jgħixu 'l bogħod minnu u mill-Knisja tiegħu. Illum



dawn faċli jinterrogawna bħalma interrogaw lil Filippu u jistaqsuna biex nuruhom lil Ġesù! Fi kliem ieħor, dawn jistgħu jgħidulna: "Intom dixxipli ta' Kristu: għidulna xi tisser l-imħabba vera kif għallimha Ġesù".

Il-Missjoni Djoċesana u l-hidma tal-Leġjunarji ta' Marija

F'din il-ġurnata speċjali għalikom il-Leġjunarji, ma nistax ma ngħidilkomx kelma ta' apprezzament. L-ewwelnett għall-fatt li intom stess b'sagrificju personali ta' kull ġimgha tiltaqgħu halli permezz tal-laqgħa tal-Leġjun tkomplu tinbnew permezz ta' dik il-formazzjoni permanenti. Waħda mill-finalitajiet tal-Missjoni Djoċesana hija kif insaħħu dawk l-esperjenzi li għandna fid-Djoċesi li joffru din il-katekezi permanenti lill-adulti; għalhekk hemm bżonn insaħħu wkoll il-Leġjun ta' Marija biex ikompli joffri din il-formazzjoni kontinwata lil kulhadd, partikularment lill-kbar.

Fl-istess ħin ngħidilkom grazzi għall-apostolat li tagħmlu. Wasalli r-rapport annwali tal-*Comitium*, u meta nara dak kollu li tagħmlu, inrodd ħajr lil Alla u lilkom għall-hidmiet varji u sbieħ tagħkom. **Inhegġgħikom biex ma tghejewx fl-apostolat tagħkom. Hemm żewġ tipi ta' apostolat li nixtieqkom tgħożzu. Qabel xejn, il-kuntatt personali li jitle' kull darba fuq l-aġenda tal-laqgħa ta' kull ġimgha. Dan hu li għamel Filippu mal-Griegi: kuntatt personali.** Ninnutaw li dan ix-xogħol Filippu ma għamlux waħdu imma flimkien ma' Indri. Hija regola valida fil-Leġjun li x-xogħol leġjunarju jsir tnejn tnejn. Kemm tagħmlu ġid u tistgħu tagħmlu iktar ġid jekk tiegħu b'impenn dan il-kuntatt personali

fis-soċjetà li ddeskrivejna.

Imbagħad hemm ukoll dak li nsejnhulu l-*Exploratio Dominicalis*, li jista' jsir b'aktar regolarità u frekwenza. Nappellalkom biex tisfruttaw din il-proposta li jagħmlilkom il-*Handbook* tal-Leġjun, u bhala Leġjunarji tfittxu dawk l-ambjenti fejn tistgħu toffru hidma ta' evangelizzazzjoni aktar konċentrata. **Għadna herġin mit-tieni fazi tal-Missjoni Djoċesana fejn hafna minnkom hadu sehem fiż-żjajjar tal-familji. Nixtieq li l-Knisja tagħna tibqa' f'din l-attitudni missjunarja. Għalhekk qed nipproponilkom il-hidma tal-*Exploratio Dominicalis* biex b'hafna mħabba nwasslu l-Bxara t-Tajba u nġinu lill-bniedem tal-lum jifhem xi tisser thobb tassew.**

Taħt il-harsien ta' Marija

Il-Vergni Marija, l-Omm tagħna lkoll, mhux biss tinterċedi għalina biex inwettqu l-apostolat taħt l-għożza u l-protezzjoni tagħha, imma hi għalina mudell ta' kif inħobbu tassew. Marija tista' tgħid dak li qal Kristu: "Min jobghod lil ħajtu jsibha". Żgur li Marija ma ħabbix lilha nfisha. Imħabbitha kienet miftuha tassew għall-oħrajn b'dik l-ubbidjenza li hija għexitha għar-rieda tal-Missier.

Dawn huma l-ftit ħsibijiet li xtaqt naqsam magħkom f'din iċ-ċirkostanza partikulari għal-Leġjun u għall-Knisja. Nitlob lill-Ispirtu ta' Alla jgħinkom biex l-impenn u l-għotja li kull wiehed minnkom ser jagħmel lil Alla, lil Kristu permezz tal-konsagrazzjoni tagħkom infuskom lil Marija, tgħixuhom fil-ħajja tagħkom ta' kuljum.

Messaġġ ta' Mons. Isqof Mario Grech lill-E.T. Dr George Abela, President Ġdid tar-Repubblika ta' Malta

Eċċellenza,

Fuq l-amar tal-Imghallem tagħna l-Mulej Ġesù, li qalilna biex xhin nidhlu f'xi dar "insellmu lin-nies tagħha u jekk tkun dar li jixirqilha, ha jiġi fuqha s-sliem tagħkom" (Mt 10,12), illum nitlob is-sliem fuqek u fuq id-"dar tiegħek" – nitlob is-sliem fuq il-familja tiegħek li hija l-għożza tiegħek, imma nitlobu wkoll fuq id-dar li int ser tippresiedi għal dawn il-ħames snin li gējjin: id-dar komuni tagħna l-Maltin u l-Għawdxin.


F'din id-dar hemm xewqa kbira biex kull ċittadin ikun hieles, u żgur li matul il-Presidenza tiegħek ser tisma' l-għajta ta' min irid ikun aktar hieles – għajta li ma tistax tiġi fgata jew tithalla tidwi fid-deżert.

Però, nifhem li f'dan il-kuntest soċjali huwa meħtieġ li jkollna tifsira tajba ta' x'nifhmu b'eżerċizzju tal-libertà –

espressjoni li tista' tiġi invokata biex wiehed jiġġustifika ċerti eċċessi. Infatti, kull ma jmur, dan l-eżerċizzju qed jiġi interpretat biss bhala valur assolut u bhala dritt inaljenabbli tal-individwu. Din l-interpretazzjoni titraskura l-aspett ontoloġiku u komunitarju tal-libertà tal-bniedem. Hekk, skont din l-interpretazzjoni, l-individwu jemmen li waħdu biss jista' jiddeċiedi u jagħzel x'inhuma l-elementi konstitutivi u l-finalità tal-ħajja, il-mewt u ż-żwieġ.


Il-helsien veru għandu l-fundament aħhari tiegħu f'Alla. Kull diskors dwar il-libertà tal-bniedem jagħmel sens jekk isir b'riferiment għal-liġi morali naturali, li huwa ordni universali li jiġi qabel id-damma ta' drittijiet u dmirijiet li għandu l-bniedem. Il-libertà hija rigal offrut minn Alla lill-bniedem bhala żerriegħa ċkejna. Maż-żmien, frott ta' riflessjoni serja tal-ħsieb, din iż-żerriegħa timmatura u tinfirex b'mod responsabbli li tassew tkun ta' ġid għall-persuna u s-soċjetà.

Għażiż President, il-"bagalja" personali li inti ġibt miegħek f'din "id-dar tagħna", flimkien mal-awtorità afdana f'idejk, jawguraw li int tgħinna nsibu t-tifsira meqjusa u korretta ta' dan l-eżerċizzju tal-libertà, u hekk tkun strument tal-paċi.



Kummentarju (1)

L-Innu ta' l-Imħhabba nafu nkantawh... Imma nafu ngħixuh?



kitba tar-Rev. Kan JULIAN REFALO RAPA

It-tagħlim profond li hallielna Pawlu, l-Imghallem tal-Ġnus, huwa messaġġ li għadu jghodd u jibqa' attwali sattemma tas-snin. Tagħzel liema suġġett tagħzel għandek issib minjiera ta' suġġerimenti u twissijiet, li jekk tiflihom bir-reqqa u tipprova tpoġġihom fil-prattika ssib li qbadt it-triq it-tajba li twasslek biex tgħix il-hajja mtaqqala u mwiergha ta' din id-dinja u fl-aħhar tasal għal dak il-ghan ewlieni li għalih ilkoll ġejna mahluqin. Id-dinja dejjem xehtet u tibqa' tixhet harsitha fuq dak kollu li jista' jagħmel il-bniedem kuntent u ferhan. B'mod partikolari l-Mulej uriena tliet virtujiet, tliet ingredjenti biex nersqu aktar fil-qrib u naqbd u t-triq li twassalna fil-hena ta' bla tmiem. Dawn huma t-tliet virtujiet teologali, Fidi, Tama u Mħhabba li għandhom ikunu l-pedament li fuqhom għandu jibni hajtu kulmin jixtieq jasal fis-saltna tas-smewwiet.

Il-bidu ta' l-Imħhabba

Il-holqien u dak kollu li jinsab fih huwa frott ta' l-imħhabba ta' Alla lejn l-umanità. Meta kollox kien sew, Alla sawwar il-bniedem fit-tajn ta' l-art u mill-kustilja tiegħu ħarġet martu Eva. B'hekk seħhet l-ewwel għaqda fl-imħhabba. Tgerrbu l-millenni u l-imħhabba baqgħet tiddomina l-ġrajjet tad-dinja u laħqet il-quċcata meta l-Iben ta' Alla ħa n-natura tagħna l-bnedmin għall-fidwa ta' l-umanità. L-imħhabba kienet, għadha u tibqa' fl-imħuh tal-bnedmin u kull bniedem jagħtiha tifsira u sura skont l-andament ta' hajtu. Huma bla għadd l-awturi ta' opri mużikali u kanzunetti li taw interpretazzjoni ta' l-imħhabba, f'armoniji u melodiji liema bħallhom. Min jista' jgħodd il-poeti, rumanziera u kittieba ta' novelli u stejjer li għażlu l-imħhabba bħala suġġett ta' xogħolhom?! F'kelma waħda, kienet u ser tibqa' sat-temma tas-snin, għaliex fl-imħhabba bdiet titwettagħ il-fidwa ta' umanità, u fiha ser tkompli titwettagħ. "Għax Alla hekk ħabb id-dinja li ta lil Ibnu l-wahdieni biex kulmin jemmen fih ma jintilifx iżda jkollu l-hajja ta' dejjem" (Ġw. 3:17).


Tifsira biblika/pawlina

Il-vera tifsira ta' l-imħhabba nsibha biss fl-ewwel ittra ta' Pawlu lill-Korintin, kap 13. Kieku nipprattikaw l-imħhabba bil-ħsieb qaddis li jipproponilna San Pawl kieku s-soċjetà tingħaqad aktar u jispiċċaw kull tfixkil u ndhil li ma jgħibux għajr firda bejnieta. L-ilsna tal-bnedmin u ta' l-anġli, mingħajr imħhabba jkun instrument tar-ram iżarżar jew platti jċekċku. *Bid-don tal-profesjija,*

l-għarfien tal-misteri, l-għerf kollu, flimkien ma' fidi shiha li tqanqal il-muntanji, mingħajr l-imħhabba jisfaw fix-xejn. Xejn ma jiswielu min iqassam ġidu kollu fil-karità u jagħti ġismu għall-ħruq bla ma jkollu l-imħhabba. Il-vera mħhabba taf tistabar u themm. Mhix għajjura, ma taf tintefah biha nfisha jew titkabbar fuq l-oħrajn.; ma tagħmilx dak li mhux xieraq, ma tftitx dak li hu tagħha.; la tinkorla, la żzomm f'qalbha għad-deni. L-imħhabba ma tiffraħx bl-ingustizzja imma bil-verità. Kollox tagħder, kollox temmen, tittama u tissaporti. L-imħhabba ma tintemm qatt. Jgħibu l-profesjiji, jisktu l-ilsna, jgħib l-għerf, u meta jfegġ dak li hu shih, jgħib dak li hu nieqes.


U ahna fejn nidhlu?

Nisthajjel li dan l-innu lill-imħhabba, Pawlu kkomponih illum għaliex kull kelma fih tabilhaqq tgħodd għalina. L-imħhabba li jipproponilna San Pawl mhix dik tal-kliem biss imma hija waħda tal-fatti u tas-sagrificċju. Mhix l-imħhabba li trid toqgħod sew hi u li teziġi, kull waqt u kull hin, li tgħaddi tagħha, imma hija l-imħhabba li lesta tagħti aktar milli tiegħu. Din hi l-imħhabba li taċċetta n-nuqqas ta' perfezzjoni f'ħaddiehor imma li taf tieqaf u tisma' lil min jiftaħ qalbu sabiex issib għall-qalb muġugħa l-qtar tal-faraġ. Hija mħhabba li ma tisthix u ma titgerrix mill-maħfra; iżda l-maħfra taf tagħtiha u tirċeviha.



Hija mħhabba li taf tistabar u tistenna, imqar f'dawn iż-żminijiet meta s-sabar hareġ mill-moda u d-deċiżjonijiet jittieħdu malajr sforz l-egoizmu mingħajr kas tal-konsegwenzi. L-imħhabba li jipproponilna San Pawl mhix l-imħhabba tal-ġibda li tgħaddi bħal żiffa fi ftit waqtiet, imma hija mħhabba li tikber u tissaħħaħ mas-snin, u li saħansitra tiżboq iż-żmien. Hi l-imħhabba li tghammar u tgħix fiż-żmien u fl-eternità. Dak jagħmel żwieġ nisrani!

X'ghadda minn għalina



Kronaka Għawdxija minn Charles Spiteri

“Seher il-Punent” ghat-tielet darba fl-Għarb

Mill-Hamis 19 sal-Hadd 22 ta' Marzu, il-lokalità tal-Għarb fetħet il-bibien tagħha għall-mijiet ta' viżitaturi li żaruha għat-tielet edizzjoni ta' *Seher il-Punent*, festival ta' arti, kultura, mużika u patrimonju.

Il-programm ta' attivitajiet mifruq fuq erba' t'ijiem bil-bidu tiegħu l-Hamis 19 ta' Marzu, festa ta' San Ġużepp, b'ikla tradizzjonali taħt it-tinda fil-pjazza ewlenija tal-Għarb, ippreparata mill-Għaqda Folkloristika tal-Qiegħa bil-kollaborazzjoni tal-Għaqdiet lokali. Ġew servuti platti speċjali u tipiċi mill-kċina tal-antik.

L-attivitajiet tkomplew il-Ġimgha 20 ta' Marzu b'mixxjet kulturali u b'elementi tradizzjonali u teatru tat-triq bħal ma hija 'Il-Qiegħa'. L-attivitajiet prinċipali tal-Ġimgha saru filgħaxija fejn numru ta' talenti lokali taw il-*performance* tagħhom fuq il-palk prinċipali. Dawn ġew segwiti b'kunċert mill-*band* popolari Għawdxija *Cash & Band*. Is-serata ntemmet b'kunċert spetakolari mill-kantant Taljan magħruf fuq skala internazzjonali, Alejandro Baldi, liema kunċert kien l-ewwel wieħed għalih ġewwa Malta. Baldi kanta numru ta' kanzunetti mir-repertorju tiegħu fosthom dawg l-iktar popolari *Non Amarmi* u *Passera*.

Seher il-Punent laħaq il-qofol tiegħu s-Sibt 21 filgħaxija, fejn ittella' spetaklu mill-isbaħ li kien jinkludi fost l-attrazzjonijiet prinċipali r-rebbieħa tal-*Malta Song for Europe 2009*, Chiara u l-*group Q*. Il-mistiedna speċjali Winter Moods għamlu ritorn ġewwa Għawdex wara sena ta' assenza fejn taw kunċert memorabbli.

It-tielet edizzjoni ta' *Seher il-Punent* giet fi tmiemha l-Hadd 22 b'varjetà ta' attivitajiet filgħodu li inkludew marċijiet mill-Għaqda Mużikali Viżitazzjoni, żfin folkloristiku mis-*Sinet Folk Group* u ż-żifna tradizzjonali tal-kummittiva flimkien ma' daqq folk mill-grupp tal-Qiegħa. Dan kollu flimkien ma' suq fl-apert ta' frawli u frott frisk, helu u prodotti tipiċi.

Il-programm televiżiv popolari tal-Hadd filgħodu 'Il-Hadd Għalik' ipprezentat minn Angie Laus ukoll kien parti minn *Seher il-Punent* u ġie mxandar dirett minn taħt it-tinda ġewwa l-Pjazza ewlenija b'udjenza ta' Għawdxin u Maltin li marru apposta sabiex jiehdu schem fil-programm. F'dan il-programm ikkompetew l-Għawdxin kontra l-Maltin u fuq iż-żewġ *panels* wieħed seta' jara persunaġġi popolari mill-qasam tal-*media* u l-ispettaklu Malti fosthom iż-żewġ ambaxxatriċi Għawdxin li rrapprezentaw lil Malta fil-*Eurovision Song Contest* Morena u Miriam Christine Borg.

Iż-żifna tradizzjonali tal-kummittiva



Il-Programm Televiżiv Popolari il-Hadd Għalik li ġie trażmess live minn taħt it-tinda

Dawn ġew segwiti b'kunċert



Daqq minn Grupp mix-Xagħra

u ż-żifna tradizzjonali tal-



Rih qawwi jahkem lil Ghawdex u jhalli hsarat konsiderevoli

Irjieg qawwija f'xi nhawi b'forza 9 li hakmu l-Gzira Ghawdxija nhar l-Erbgha 4 ta' Marzu filghaxija, ikkawzaw hsarat kemm f'postijiet pubblici kif ukoll f'dawk privati.

Fl-inhawi ta' Xhajma, lejn in-Nadur, kif ukoll lejn ta' Sannat u fix-Xewkija tqacctu diversi sigar. Ohrajn inqalghu mill-gheruq. Diversi arbli tad-dawl garrbu wkoll hsarat.

Barra minn hekk waqghu ukoll xi hitan tas-sejjieh u appramorti ta' djar. Arbli tal-bnadar fuq bjut f'diversi rhula nqalghu minn posthom u ohrajn tqacctu. Dixx tas-satellita f'dar privata f'Sannat, spicca f'dar tal-girien. Hitan twaqqghu. Sistemi ta' apparat tas-solar heating fuq xi bjut tharrku minn posthom u saritilhom hsara konsiderevoli. Parti minn armar li kien qed jintuza ghall-manutenzjoni tal-knisja parrokkjali tal-Qalb ta' Gesu fil-Fontana saritlu hsara waqt li tavla minnhom inqalghet minn postha u waqghet ghat-triq.

Però l-akbar hsara saret lill-knisja tal-Madonna Ta' Pompej, knisja li hemm mal-Kunvent tas-Sorijiet Dumnikani, fir-Rabat, Ghawdex, u li minn fuq il-lanternna tal-koppla nqalghet l-istatwa tal-Madonna u marret ghal fuq il-bejt ta' l-istess knisja.



Ġara illi bejn it-8.00 u t-8.15 ta' filghaxija, ta' l-Erbgha, Swor Agnes Galea semgħet hoss li ddiskrivietu bhal ta' xi terremot. Dak il-hin stess, ftit il-boghod minnha kien hemm Swor Diane Zahra u li magħha wrew it-thassib ta' dak li semgħu. Hasbu hafna affarijiet fosthom li setghu waqghu xi tankijiet ta' l-ilma minn fuq il-bejt bir-rih qawwi. Però qatt ma għaddilhom minn mohħhom illi setghet waqghet l-istatwa tal-Madonna minn fuq il-koppla tal-knisja.

Fil-5.00 ta' filghodu ta' sbieh il-Hamis 5 ta' Marzu, Swor Doris Schembri hi u għaddejja minn wiehed mill-kuriduri tal-kunvent donna nnotat illi l-Madonna ma kinetx f'postha. Imma peress illi kien għadu d-dlam dahlet f'dubju. Aktar tard, fil-5.30am reġgħet għaddiet mill-istess post u reġgħet innotat in-nuqqas ta' l-istatwa. Peress illi kien għadu kemxejn id-dlam u peress li ma kinitx konvinta minn dak li kienet qed tahseb, fis-6.00am marret tkellem lil waħda mis-sorijiet shabha, Swor Josephine Sultana u flimkien marru fil-knisja. Hawnhekk raw xi biççiet tal-gebel fl-art. Immedjatament telghu fuq il-bejt tal-knisja u xxokkjaw ruħhom bid-dizastru li raw.

Aktar tard matul il-jum numru ta' haddiema taht is-sorveljanza ta' Carmel Schembri mir-Rabat, Ghawdex, bdew hidma li hadet sigħat twal sabiex inehhu kull periklu li kien hemm. Il-hsara kkagunata lill-Komunita Dumnikana tammonta għal eluf ta' ewro.

Il-Madonna, xogħol fil-fiber glass, hi għolja żewġ metri u nofs. Kien fiha erba' piedi konkos. U marbuta b'çerta sengħa minn Carmel Schembri (Rabat, Ghawdex) u Emanuel Saliba (Bufajra, minn Ghajnsielem). Xogħol l-iskultur Malti Ġanni Bonnici.

Intant, haddiema mid-Dipartiment tal-Protezzjoni Ċivili u ohrajn mid-Dipartiment tal-Progetti u Żvilupp fi hdan il-Ministeru għal Ghawdex, il-Hamis filghodu kienu mpenjati għal sigħat twal f'hidma biex inehhu l-periklu mit-toroq, madwar Ghawdex.



Sigar mqaççta.



L-istatwa tal-Madonna ta' Pompej.



Hsarat fil-lanternna tal-Koppla.

Dhul fl-Iskejjel tal-Knisja



Waqt it-tluġ tal-Polza.

li jimtlew il-postijiet disponibbli, jiddaħhlu ukoll dawk fuq il-*waiting list*, dejjem skont il-preferenza li ġew fiha.


Fil-preżenza ta' numru kbir ta' ġenituri, fil-kwartieri ġenerali tal-Azzjoni Kattolika, fir-Rabat, nhar it-Tnejn 2 ta' Marzu, sar it-tluġ tal-polza għad-dhul tat-tfal għal Kinder 1, fl-iskejjel tal-Knisja f'Ghawdex, jiġifieri Laura Vicuna fl-Għasri; St. Therese f'Kerċem; Konservatorju ta' l-Isqof (Primarja) u St. Francis fir-Rabat.

Il-laqgħa tmexxiet minn Fr Domenic Xerri, Delegat tal-Arċisqof għall-Edukazzjoni Kattolika, fil-preżenza tas-Sinjura Helen Fenech; is-Sinjura Grace Montebello u s-Sinjura Annie Aquilina. Il-poloż ittellgħu mis-Sinjura Gloria Galea, wara sejha li saret minn fost il-ġenituri preżenti.

Applikaw 58 subien u 47 bniet. Fr Domenic qal lil "Il-Hajja f'Ghawdex", li ser isir dak kollu possibbli halli apparti

Ftuh tal-Mużew tas-Santwarju tal-Madonna Ta' Pinu

Il-Hadd li għadda, 22 ta' Marzu, fis-Santwarju Nazzjonali tal-Madonna Ta' Pinu saret *open day* fejn wara kull ċelebrazzjoni ta' quddiesa, mis-6.15 ta' filgħodu sa' wara l-5.00 ta' filgħaxija, ir-Rettur Fr Gerard Buhagiar stieden lill-pubbliku preżenti sabiex iżur is-sagrastija tas-Santwarju fejn illum hemm il-mużew. Hawnhekk wiehed jista' jara għoxrin pittura ta' Emvin Cremona li ġew restawrati dan



Oggetti wżati mill-Qdusija Tiegħu l-Papa Ġwanni Pawlu II waqt il-quddiesa li ċcelebra f'Ta' Pinu.

l-aħħar minn Godwin Cutajar mill-Fontana, fuq *sponsor* tal-Bank of Valletta. Ma' dawn wiehed jista' jara esebiti l-hwejjeġ u oġġetti li uża l-Papa Ġwanni Pawlu II fl-1990 meta għall-ewwel darba żar is-Santwarju Ta' Pinu fejn fuq iz-zuntier tas-Santwarju ċcelebra quddiesa. Wiehed isib ukoll abbozzi tal-istatwi tal-Via Sagra li jzejnu l-Għolja t'Għammar, xogħol l-iskultur Għawdxi, Alfred Camilleri Cauchi. Pjanti, ritratti

antiki tas-Santwarju flimkien ma' oġġetti li kienu jappartjenu lil Karmni Grima u lil Franġisk Portelli kif ukoll lil Dun Ġużepp Portelli, ir-Rettur li bena dan is-Santwarju Ta' Pinu. Dan il-Mużew ser jibqa' jkun miftuħ għall-pubbliku kuljum mid-9.30 a.m. sa 12.00 (nofsinhar). Id-dhul hu bla ebda hġas, għalkemm ikunu apprezzati donazzjonijiet biex ikun jista' jitkompla x-xogħol ta' manutenzjoni u restawr ta' dan is-Santwarju. Fil-preżent qed issir hġidma biex jiġu restawrati sett ta' pitturi ta' Giuseppe Briffa.



Waqt l-open day fil-Mużew tas-Santwarju Nazzjonali tal-Madonna Ta' pinu.



Pitturi ta' Emvin Cremona.



Oggetti esebiti fil-Mużew tas-Santwarju Ta' Pinu.

“L-Imsallab fi Triqatna” ipprezentat fil-Belt Victoria

Għal darb'ohra, nhar is-Sibt 28 ta' Marzu, l-Għaqda Dilettanti Ġimgħa l-Kbira – Għawdex, bil-kollaborazzjoni tal-Oratorju Don Bosco u l-Kunsill Lokali tal-Belt Victoria u bis-sehem ta' *Legio X Fratensis* u s-*St. Philip's Pageant Group*, ipprezentat lill-pubbliku d-Dramm tal-Passjoni, *L-Imsallab fi Triqatna*, fit-Toroq tal-Belt Victoria.

Din hi l-għaxar sena minn meta l-Għaqda msemmiha bdiet torganizza d-dramm tal-Passjoni f'dawn il-jiem tar-Randan.

Hadu sehem ukoll numru ta' atturi stabbiliti Għawdxin.


Il-*pageant* beda mill-Oratorju Don Bosco u għadda mit-toroq ewlenin tal-Belt Victoria.

Folla kbira segwiet dan id-dramm illi bħal kull sena, din is-sena kellu s-sorpriżi tiegħu, bħal xenarju ġdid għal fuq il-palkijiet armati apposta fit-toroq u l-pjazez kif ukoll sett ta' kostumi għas-soldati Rumani.

Taht id-direzzjoni ta' George J. Cassar, l-atturi prinċipali haqqhom kull tifhir għax verament hadmu tajjeb il-parti afdana lilhom.

Fil-parti ta' Ġesù rajna lil Gordon J. Grech. Jamie Camilleri hadem il-parti ta' Malchus; Franco Azzopardi l-parti ta' Pietru; Carmel Theuma bħala Ġuda l-Iskarjota, Lara Mompalao - Maria, Carmel Camilleri - Pilatu, George Sacco u Joseph Tabone fil-parti ta' Annas u Caiaphas waqt li Paul A Stellini hadem il-parti ta' Erodi.

Wiehed ma jistax iħalli barra liż-żagħżuġ Josmar Saliba li hadem il-parti tant tajba tal-apostlu Ġwann.




Ġesù quddiem Pilatu. (Din il-parti inhadmet fi Triq it-Tigrija, hdejn il-Kurja Djoċesana.)



Ġesù jingħata s-swat. (Din il-parti nhadmet fil-parapett ta' Sunny u Cettina Gatt, fi Triq it-Tigrija.)

Wirja Tradizzjonali tar-Randan



Statwi ta' Joe Cutajar Zahra u ta' ibnu Michael.

F'waħda mis-Swali tal-Wirjiet, fil-bini tal-Ministeru għal Għawdex, nhar is-Sibt 7 ta' Marzu, filgħaxija, giet inawgurata il-Wirja Tradizzjonali tar-Randan, mill-Ministru għal Għawdex, Giovanna Debono, li tberket minn Mons. Isqof Mario Grech.

Fil-Wirja, imtella' mill-Għaqda Dilettanti Ġimgħa l-Kbira, Għawdex, wiehed seta' jifli fuq mitt biċċa xogħol, fosthom kollezzjoni ta' statwi tal-Ġimgħa l-Kbira; artal tar-repożizzjoni jew aħjar kif inhu magħruf bħala s-Sepolkru, maħdum minn Anthony Farrugia; Mejda ta' l-Apostli fuq stil Lhudi; bandalori tas-Seba' Kelmiet; l-istazzjonijiet tal-Via Sagra; abbozzi, kartolini u bolli, kif ukoll diversi xoghlijiet oħra maħduma mit-terrakotta u mit-tafal.

Ta' min isemmi illi s-sett t'erbatax il-kwadru tal-*Via Sagra*, esebit fil-wirja, hu wiehed tas-seklu sbatax. Maħduma bit-teknika taż-żejt fuq it-tila. Għal kuntrarju ta' ħafna settijiet ta' *Via Sagra* oħra fil-knejjes Maltin, dan is-sett jidher li ġie mpitter minn artist wiehed. Dawn il-kwadri kienu fil-knisja ta' San Franġisk, ir-Rabat, Għawdex u nbidlu m'ohrajn għall-aħhar tas-snin hamsin.

Wiehed ma setax ma jinnotax id-diversi statwi ta' Joe Cutajar Zahra u ta' ibnu Michael, fosthom replika ta' Kurċifiss il-ġmiel tiegħu. Jispikkaw ukoll kienu l-bandalori tas-Seba' Kelmiet, xogħol fil-minjatura, deheb fuq il-bellus, ta' George Cassar. Iddominat il-wirja, statwa sabiħa ħafna ta' Kristu fil-Ġetsemani, li nhadmet mill-artist żagħżuġ Rabti, Manwel Farrugia. Wiehed seta' jifli sett ta' kartolini, rikordji tal-Passjoni ta' Oberammergau kif ukoll sett bolli maħruġa mir-Renju tal-Gordan, bolli li jipprezentaw l-14-il stazzjon tal-*Via Sagra* mpittra mill-artist Taljan Profs. Gian Battista Conti, għas-Santwarju tal-Madonna tal-Grazzja ta' Haż-Żabbar.

Wiehed ma jistax iħalli barra Wiċċ ta' Kristu, xogħol bil-lapes, minn Dennis Mompalao u abbozz tar-Redentur li ser jiżżanzan f'dawn il-jiem fil-Parroċċa tal-Munxar.

Xogħol irraffinat ħafna kien dak ta' Wiċċ ta' Kristu, maħdum mit-terrakotta, ta' Frank Cassar mir-Rabat.

Jinghataw ghajjnuna biex jorganizzaw attivitajiet kulturali

Is-Segretarju Parlamentari għall-Konsultazzjoni Pubblika u Informazzjoni, l-Avukat Chris Said iltaqa' mas-Sindki ta' 12-il lokalità f'Ghawdex fejn ipprezentalthom ghotja finanzjarja biex tgħinhom jorganizzaw attivitajiet kulturali fil-lokalitajiet tagħhom. Din l-assistenza finanzjarja hi riżultat ta' skema ta' ghajjnuna li nieda l-Gvern u li kienet miftuħa għall-Kunsilli Lokali kollha f'Malta u Ghawdex.

Il-Kunsilli Ghawdxin li qed jibbenefikaw mill-iskema huma, Fontana, Ghajnsielem, Għarb, Għasri, Kerċem, Munxar, Nadur, Qala, Rabat, Xagħra, Żebbuġ u San I awrenz

L-ghanijiet ta' din l-iskema huma li jissahhu attivitajiet kulturali li digà qed isehhu f'ċerti lokalitajiet matul is-sena, kif ukoll li Kunsilli Lokali oħra jkunu ncentivati biex johlqu attivitajiet li jgħinu biex jippromwovu l-aspetti kulturali u tradizzjonali u l-wirt storiku fil-lokalitajiet tagħhom. Infatti, erba' mill-attivitajiet tal-Kunsilli f'Ghawdex huma digà stabbiliti fil-kalendarju nazzjonali, u filwaqt li t-tmienja l-oħra huma attivitajiet godda, bħal m'hi s-Sagra ta' San Girgor li għadha kemm giet iċċelebrata fil-lokalità ta' Kerċem.

Dawn l-avvenimenti kulturali, mifruxa fuq 12-il *weekend* ta' attivitajiet varjati fil-gżira Ghawdxija, iservu ta' attrazzjoni mhux biss għan-nies tal-lokalità imma wkoll għall-pubbliku Malti u turisti li jkunu qed iżuru Ghawdex .

L-Avukat Said qal li permezz ta' din l-iskema, Ghawdex qed ikompli jinghata l-possibbiltà li juri l-potenzjal tiegħu fl-aspett soċjo-kulturali u jkompli jattira iżjed viżitaturi fix-xhur ikkunsidrati bħala *shoulder months*.

Il-prezentazzjoni tal-ghotja finanzjarja lill-Kunsilli Lokali saret fl-uffiċċju tal-Kunsill Lokali tal-Belt Victoria.

"Jum il-Helsien" f'Ghawdex

It-30 Anniversarju ta' Jum il-Helsien gie ċċelebrat f'Ghawdex, nhar it-Tlieta 31 ta' Marzu, filghaxija, b'kunċert *Music from Malta*, li kien organizzat mill-Kumitat għaċ-Ċelebrazzjonijiet Nazzjonali u Reġjonali fi hdan il-Ministeru għal Ghawdex.

Il-kunċert li ttella' fis-Sala tal-Wirjiet fir-Rabat, kien jinkludi diversi siltiet mużikali, fosthom Gaudos ta' Mariella Cassar, *Pictures from Malta* ta' Albert Garzia u *Andante Religioso* ta' Charles Camilleri, li ndaqqu minn kwartett ta' mużiċisti mill-Orkestra Nazzjonali.

Il-Prof. Godfrey A. Pirotta għamel diskors qasir bit-titlu *Britain, Malta and Freedom Day*.

L-attività spicċat bil-kant tal-Innu Nazzjonali.

Għal dan il-kunċert, kienu preżenti fost l-oħrajn, il-Ministru għal Ghawdex, Giovanna Debono, u s-Segretarju Parlamentari għall-Konsultazzjoni Pubblika u Informazzjoni, l-Avukat Chris Said.

Wirja fl-okkażjoni taċ-Ċentinarju mit-twelid tal-Poeta Ġorġ Pisani



titratta l-hidma ta' Pisani matul l-aħħar gwerra, kemm fid-Dipartiment ta' l-Infommazzjoni kif ukoll fil-gabra tal-qamħ mingħand il-bdiewa Ghawdxin, li permezz tagħha pajjiżna seta' jirreżisti sakemm wasal il-konvoy ta' Santa Marija.



Is-Segretarju Parlamentari għall-Konsultazzjoni Pubblika u Informazzjoni, l-Avukat Chris Said (it-tielet persuna mix-xellug) meta kellem lis-Sindki Ghawdxin qabel ipprezentalthom l-ghajjnuna finanzjarja.



Il-Kunċert ta' Jum il-Helsien

Nhar is-Sibt 18 ta' Marzu, il-Ministru għal Ghawdex Giovanna Debono inawgurat wirja fis-Sala tal-Wirjiet, fi Pjazza San Franġisk, Victoria, Ghawdex sabiex tfakkar iċ-ċentinarju mit-twelid tal-poeta u kittieb Ghawdx, Ġorġ Pisani. Fil-wirja hemm esposti manuskritti, xoghlijiet stampati, korrispondenza, ritratti, memorabilja u rappreżentazzjonijiet artistici bħal pittura u skultura li jirrapprezentaw lill-poeta u kittieb Ghawdx.

Interessanti huma l-manuskritti originali tax-xoghlijiet ta' Pisani li jittrattaw xogħol ta' poezija, novelli, drammi, essejs, rumanzi, storja u folklor. Sezzjoni partikulari tal-wirja

Sezzjoni oħra tal-wirja fiha korrispondenza originali li rċieva Ġorġ Pisani minghand persuni li ddistingwew rwiehhom fil-kamp ċivili, letterarju u reliġjuż ta' pajjiżna, bħal ma' huma Dun Karm, Karmenu Vassallo, Anton Buttigieg, Fr. H. Born, Ġorġ Zammit, Ġużè Aquilina, Ġużè Chetcuti, Ninu Cremona, Agatha Barbara u l-Arċisqof Mikiel Gonzi.



Waq t l-inawgurazzjoni, il-Ministru Debono sehqet fuq il-kontribuzzjoni ta' Pisani lejn l-avanz tat-tagħlim f'pajjiżna, speċjalment dak tal-lingwa nazzjonali, id-difiża tiegħu mingħajr kondizzjoni tal-Malti, u s-sehem tiegħu matul l-aħħar gwerra dinjija u l-avanz soċjali u kulturali ta' Ghawdex.

Iben il-poeta, il-Kavallier, Nutar Paul George Pisani rringrazzja lill-Kunsill tal-Kultura fi hdan il-Ministeru għal Ghawdex tal-hsieb tiegħu li jorganizza din il-wirja u wera x-xewqa li permezz ta' din il-wirja u attivitajiet oħra li huma ppjanati, isem missieru u l-kontribuzzjoni tiegħu lejn pajjiżu ma' jintesewx.

Biblijografija magħżula tax-xogħlijiet ta' Ġorġ Pisani, ippreparata minn ibnu qed titqassam lil dawk li jżuru l-wirja. L-esebizzjoni ser iddum miftuħa sa nhar il-Ġimgha, 17 t'April.

Egħluq l-ewwel sena ta' hidma - Rapport mill-Ministeru għal Ghawdex

'Ghawdex baqa' fiċ-ċentru tal-politika tal-Gvern anke f'din l-ewwel sena hidma ta' din il-legiżlatura.'

Dan kien il-messaġġ prinċipali ta' Giovanna Debono, Ministru għal Ghawdex, hekk kif nhar il-Ġimgha 20 ta' Marzu, filghodu, fiċ-Ċentru tal-Arti u l-Artiġanat Wistin Camilleri f'Għajnsielem, indirizzat konferenza ta' l-aħbarijiet marbuta mal-egħluq ta' l-ewwel sena ta' hidma f'din il-legiżlatura.



Il-Ministru Debono waqt il-Konferenza Stampa.

Il-Ministru Debono spjegat fid-dettall il-hidma ewlenija li kienet tinkludi:

- It-titjib tas-servizzi u l-aċċessibbiltà tal-gżira billi beda' jintuza t-terminal ġdid ta' l-Imġarr li kkumplimenta t-titjib fl-aċċessibbiltà fuq il-gżira bis-saħħa ta' toroq mibnijin mill-ġdid bi *standards* Ewropej;
- Matul din l-ewwel sena (Marzu '08 - Frar '09) kważi erba' miljun passiġġier u aktar minn miljun u mitejn elf vettura użaw is-servizzi ta' trasport bejn iż-żewġ gzejjer, mħaddma mill-kumpanija *Gozo Channel*;
- Komplet il-hidma b'risq Ghawdex bħala destinazzjoni turistika distinta;
- Ġie mniedi proġett li permezz tiegħu ser ikun possibbli li *cruiseliners* jibdeu isorġu qrib ix-Xlendi. Bdeu it-tnejniet biex ikunu jistgħu jiġu evalwati l-possibbiltajiet li jitwaqqfu faċilitajiet tal-*cruiseliners* anke fl-Imġarr;
- Beda jintuza l-Istitut għall-Istudji Turistiċi ġdid fil-Qala;
- Komplet għaddejja l-hidma b'risq il-wirt storiku, fosthom *masterplan* u restawr fiċ-Ċittadella. Ġew mnedija kompetizzjonijiet għal disinni li jikkunsidraw programm ta' riġenerazzjoni wiesa' tal-bajjiet ta' Marsalforn u x-Xlendi;
- Tkompla l-bini ta' skola sekondarja ġdida għas-subien li ser jiswa investment ta' 7 miljun ewro fuq tlett snin filwaqt li komplew jiġu mtejbja faċilitajiet fl-iskejjel f'Ghawdex;
- Ġew mogħtija 800,000 ewro bħala għajjnuna għall-ispejjeż ta' akkomodazzjoni lil 780 student Ghawdexi li jkomplu bl-istudji terzjarji fl-Università ta' Malta jew f'xi istituzzjonijiet edukattivi oħra f'Malta u 39,000 ewro bħala rifużjoni ta' spejjeż tat-trasport;
- Il-faċilitajiet godda fiċ-Ċentru Ghawdexi ta' l-Arti u l-Artiġanat Wistin Camilleri ssarrfu fl-għoti ta' 55 kors ta' l-arti, disinn u snajja.
- Bis-saħħa ta' l-*Employment Aid Scheme* tal-Malta *Enterprise*, li giet mħaddma mill-ETC, inħolqu 264 opportunità ta' xogħol filwaqt li 85 intrapriża li haddmuhom ser jingħataw 1,280,000 ewro bħala inċentivi;
- Saru kuntatti ma' kumpaniji barranin li wrew ix-xewqa li jinvestu f'Ghawdex. Wahda minnhom giet irreferuta lil *Malta Enterprise* u mistennija tibda topera fix-xhur li ġejjin;
- Inizjattivi meħuda b'risq il-harsien ta' l-ambjent iffurmaw il-baži għat-tweqqif tal-viżjoni eko-Ghawdex b'impenn biex din il-gżira tinbidel f'mudell ta' żvilupp sostenibbli. Bis-saħħa tal-proġett ta' l-impjant tat-trattament tad-drenagg, 90% tad-drenagg f'Ghawdex qed jiġi ttrattat filwaqt li bdeu jiġu studjati l-possibbiltajiet li dan l-ilma jibda jintuza bħala *second class water*;
- Tlestew żewġ *cold stores* għas-sajjieda, saru korsijiet u tnedew servizzi ta' taħriġ u pariri għall-bdiewa.

Il-Ministru Debono spiċċat tgħid illi dak li ġie miksub isahħah l-impenn tal-Ministeru għal Ghawdex fil-hidma biex jiġi mwettaq dak li hu pproġettat.



Is-Seminarju għandu bżonnok!

Fis-Seminarju tal-Qalb ta' Ġesù nsibu mhux biss l-iskola sekondarja tas-subien imma wkoll is-Seminarju Maġġuri fejn hemm jitharrġu għadd ta' żgħażaġh biex għada pitghada jsiru saċerdoti għal qalb t'Alla. Dawn iż-żgħażaġh mhuma obbligati jhallsu xejn biex isegwu kors ta' seba' snin li jwassalhom sa fuq l-għatba tal-Ordinazzjoni Saċerdotali b' *degree* mill-*'Angelicum'* ta' Ruma li magħha kien lahaq ftehim l-Isqof Emeritus Mons. Nikol Cauchi.

Naturalment biex teduka għadd ta' żgħażaġh u titmagħhom u traqqadhom mit-Tnejn sas-Sibt għal madwar disa' xhur fis-sena għal seba' snin shaħ trid but liri. Jiena ma nafx li s-Seminarju għandu xi introjtu minn x'imkien jekk mhux mgħand xi benefatturi twajba li minn jeddhem iħossu li għandhom jgħinu istituzzjoni bħal din. Li naf żgur hu li għadhom kemm spicċaw l-Eżerċizzi Mqaddsa fil-Parroċċi Ghawdxin u hemmhekk kont nilmaħ lil dawn is-seminaristi jiġu jagħmlu gabra wara l-appell tal-Kappillan. Nemmen li niesna għandha għal qalbha s-Seminarju tad-Djoċesi għax dan huwa l-pulmun tal-Knisja u żgur li kull min mar għal xi kors ta' Eżerċizzi ta s-sehem tiegħu b'risq is-Seminarju. Naf ukoll li s-Seminarju għandu grupp ta' Dami li minn żmien għal żmien jagħmlu xi attività b'risq is-Seminarju imma għandi dubju x'jibqa' fil-borża wara li tkun qtajt l-ispejjeż tal-attività li tkun saret.

Kemm tkun haġa sabiħa kieku l-familji tagħna jiftakru fis-Seminarju meta jiġu biex jagħmlu t-testment tagħhom. Wara kollox is-Seminarju ma jikkonsistix biss mill-formazzjoni tas-Seminaristi imma hemm ukoll il-

manutenzjoni tal-bini li issa qdiem sewwa u trid idduru dawra kontinwament. Hafna drabi niesna jagħmlu xi Borża ta' Studju għal xi saċerdot fil-Missjoni – haġa tajba u sabiħa u qaddisa. Imma ma rridux ninsew li *'Charity begins at home'*! Bla dubju l-Kurja tal-Isqof għandha spejjeż kbar biex tibqa' miexja 'l quddiem u qed toħroġ flejjes kbar għas-Seminarju tagħna.

Ejjew mela hbieb, kulhadd skont kif jista', ma ninsewx is-Seminarju tagħna għax minn hawn jiddependi l-gejjieni tal-Knisja lokali li tehtieg, iktar minn qatt qabel, saċerdoti vokati u mharrġa sewwa biex wara kollox jaqdu lilna u jwassluna għal merġat ta' dejjem. Żgur li min jgħin lis-Seminarju jkun qed jinvesti fil-Bank tas-Sema fejn l-interessi huma għoljin ferm!

A Whole New Look

*Sharmain's
Styling Salon*

57,
St. Joseph Square
Qala, Gozo
Tel: 2156 6236

DWAR GHAWDEX FIL-ĠURNALI**Eko-Ghawdex: in-nies tixtiequ!**

“Fil-proċess ta’ konsultazzjoni li nieda l-Gvern bejn Lulju u Diċembru li għadda b’rabta mal-viżjoni ‘Eko-Ghawdex’ li tara lill-gżira ta’ Għawdex tinbidel fi gżira ekoloġika sal-2015, daħlu iktar minn 1,500 sugġeriment. Is-sugġerimenti, fil-parti l-kbira minnhom, ikopru l-ambjent, l-enerġija, l-ekonomija, it-turiżmu, l-agrikoltura u t-trasport... Bhalissa l-Ministeru għal Għawdex qed jaħdem biex fil-qrib tinwieda strategija mibnija fuq is-sugġerimenti milqugħa, u dan wara li saret analiżi dettaljata tal-kummenti li daħlu.”

Marion Zammit, In-Nazzjon, 17 ta’ Marzu 2009

Din wahda mill-1500... hux hekk?

“The European Local Council Agreement places strong emphasis on the restructure of the public transport system in European cities with a view of reducing pollution and energy waste while rendering it more sustainable and providing a better service to the citizens at the same time... The reform of the public transport system in Gozo should ensure that all public transport vehicles, including buses and mini-buses, are powered by hydrogen, methane gas or electrical energy to reduce air pollution which is causing so much harm to people’s health.”

Victor Galea, The Malta Independent, 8th March 2009

L-UPIM jiftaħ f’Ghawdex

“L-impjegati kollha ta’ l-UPIM se jkun Għawdxin. Din kienet xewqa ta’ Michele Peresso Group bl-iskop li jagħti ċans lill-haddiema f’dan l-istabbiliment jaħdmu fl-ambjent tagħhom.”

Rapport, Il-Mument, 8 ta’ Marzu 2009

Il-lagħaba tallaba! U l-banda tistagħna!

“Fr (Emmanuel) Cordina feels so strongly about the unfolding consequences of this addiction to gambling that he has appealed to Gozo Bishop Mario Grech to address the situation, which, he insists, is getting out of control with the recent prospect of a 24-hour bingo centre being projected by a band club in Gozo.”

Editorial, The Times, 13th March 2009


Kulhadd jista’ jgħid tiegħu, minbarra...

“Laqtuni l-attakki horox kontra l-Isqof Grech li “ssogra” jitniffes, anki minn dawk li jgħoddu lilhom infushom istruwiti u puliti. Tajt daqqa t’għajn lejn il-websajt ta’ gazzetta lokali bl-Ingliż f’it wara li deher rapport qasir akkumpanjat mir-ritratt tiegħu – u xxukkajjt ruħi: attakki bla rażan (u bla loġika) bi prova kemm hawn nies ma jisthux jirrepetu argumenti “moderni” tal-libertà assoluta fil-ħsieb.”

Asterisk, Il-ĠENSillum, 14 ta’ Marzu 2009

F’siegħa u kwart niċċekkjaw x’gara!

“Members of the public at the Gozo Law Courts and the surrounding Citadel area on Tuesday had to be evacuated due to a bomb scare (a very rare occurrence in Gozo; bomb threats at the Malta Law Courts, on the other hand, happen more frequently). The evacuation process ran smoothly, but there was one problem – there is no bomb disposal unit in Gozo... Tuesday’s bomb threat at the Gozo Law Courts was the



second one in about 16 years. Personnel from the bomb disposal unit travelled from Malta by ferry, arriving on site about 75 minutes after the alarm was raised.”

Francesca Vella, The Malta Independent, 12th March 2009

Min-nisa għan-nisa

“Meta mbagħad nitkellmu mill-ħtiġijiet tan-nisa Għawdxin, għandna bżonnijiet partikolari u urġenti. Inna snin nisimgħu li fl-Isptar Ġenerali ta’ Għawdex ġej l-apparat tal-mammogram... Illum qegħdin nitkellmu fuq il-breast screening programme u f’Għawdex x’se naghmlu? Xi pjani konkreti għandu l-Gvern għan-nisa Għawdxin?”

Justyne Caruana, L-Orizzont, 12 ta’ Marzu 2009

Il-vojt li halliet Lourdes Home qiegħed jinhass

“F’Malta hemm diversi istituzzjonijiet li qed jagħmlu xogħol kbir ta’ fejda f’dan il-qasam, imma f’Għawdex xejn... Ma nistgħux nibqgħu ċassi. Ma nistgħux inhallu ż-żmien jgħaddi. Veru li mhux faċli imma billi ndawru wiċċna ma naslux. Billi niċċassaw, il-problemi hemm jibqgħu. It-tfal Għawdxin il-pass ta’ l-għeluq ta’ Lourdes Home hassewħ. U dan ma japplikax biss għal dawk il-ftit li kien hemm f’dan il-lokal fl-aħħar żminijiet qabel ma għalqet, imma għal dawk l-Għawdxin kollha li mingħajr ma jridu jkollhom bżonn il-kenn u l-wens fi djar ta’ din ix-xorta.”

Korrispondent Għawdexi, L-Orizzont, 19 ta’ Marzu 2009

Dak reklam tajjeb!.. u bla ħlas!

“A travel piece on Gozo featured in today’s The Telegraph has won its writer – Arthur Taylor, the newspaper’s travel writing competition. In his piece “Just back: Gozo, Malta’s country cousin”, Mr Taylor describes Gozo as “smaller, cleaner, greener and quieter than the main island.” It centres around brilli, which he describes as a game of ancient alfresco skittles played only by seven Gozitans in Santu Pietru, limits of Għarb”.

TimesofMalta.com, 19th March 2009

Xi għalha l-festa tagħna!

“Dun Eric Overend jgħid, “qed jiġi aċċettat il-fatt li matul is-snin trabbew ċerti laxkezzi u konfużjoni fil-mod kif qed jiġu ċċelebrati l-festi, sew minn dawk li jmexxu u li huma responsabbli minn xi aspekk tal-festa f’lokal jew iehor, u sew minn dawk li jippartecipaw. Huwa fatt li fil-festi qed isiru diversi kompromessi biex ikollna keffa wiesgħa u għarbiel b’toqob mhux hażin li minnu jibqgħa’ għaddej dak li suppost għandu jiġi miżmum jew dak li qatt ma kellu jiddaħħal fiċ-ċelebrazzjonijiet tal-festi.”

Rapport, Lehen is-Sewwa, 21 ta’ Frar 2009

MILL-PARLAMENT**Ghawdex - Nies li żaru mużewijiet**

6091. L-Onorevoli FREDERICK AZZOPARDI staqsa lill-Onorevoli GIOVANNA DEBONO (Ministru għal Ghawdex): Tista' l-Ministru tgħid kemm persuni żaru l-mużewijiet u postijiet arkeoloġiċi ta' Ghawdex matul is-sena 2008 separatament? 09/02/2009

Tweġiba: Ninsab infurmata li matul is-sena 2008, in-numru ta' viżitaturi li żaru l-mużewijiet u s-siti arkeoloġiċi f'Ghawdex kienu dawn li ġejjin:

1. Mużewijiet : **49,843**
2. Siti arkeoloġiċi: **197,152** 18/02/2009

Xlendi - Cruise liners - bagi

6424. L-Onorevoli ANTON REFALO staqsa lill-Onorevoli AUSTIN GATT (Ministru għall-Infrastruttura, Trasport u Komunikazzjoni): Jista' l-Ministru jgħid jekk sarx xi studju dwar kemm *cruise liners* li joperaw fil-Mediterran ikunu jistgħu jużaw il-baga tax-Xlendi minhabba t-tunnellaġġ u t-tul tagħhom? Jekk sar, kemm hemm *cruise liners* li jistgħu jagħmlu użu minn din il-facilità? Kemm minnhom normalment jużaw lil Malta bħala *cruise port*? 18/02/2009

Tweġiba: Ninsab infurmat li minn analiżi li saret mill-Awtorità Marittima jirriżulta li hemm 32 *cruise liner* li joperaw fil-Mediterran u li jistgħu jirmigġaw mal-baga li ser issir barra x-Xlendi. 21 minn dawn il-*cruise liners* żaru lill-Malta f'dawn l-aħħar snin. 02/03/2009

Ghawdex - Biċċerija

6409. L-Onorevoli JUSTYNE CARUANA staqsiet lill-Onorevoli GIOVANNA DEBONO (Ministru għal Ghawdex): Tista' l-Ministru tagħti rendikont dettaljat ta' x'għara minn meta għalqet il-biċċerija f'Ghawdex biex suppost reġgħet infetħet wara ftit xhur u tgħid għaliex kien hemm dan id-dewmien kollu? 18/02/2009

Tweġiba: Jien infurmata li minn meta għalqet il-biċċerija nharġet offerta għal estensjoni tal-bini u saret il-kostruzzjoni. Inharġet ukoll offerta għal Disinn, Provvista, Installazzjoni, Ittestjar u Kummissjonar ta' apparat tal-biċċerija u Servizzi Anċillari fejn hadd mill-offerti ma kien skont l-ispeċifikazzjonijiet ta' l-offerta. L-offerta reġgħet inharġet u wara li l-bord ta' l-evalwazzjoni tal-konkluzjonijiet tiegħu kien hemm oġġezzjonijiet minn żewġ offerenti u l-appell tagħhom mistenni jinstema' fi ftit żmien iehor. Sadanittant qiegħda ssir parti oħra mill-bini permezz ta' haddiema tal-Gvern. 02/03/2009

Ghawdex - Uffiċċju tal-Kultura

6221. L-Onorevoli FREDERICK AZZOPARDI staqsa lill-Onorevoli GIOVANNA DEBONO (Ministru għal Ghawdex): Tista' l-Ministru tinforma l-Kamra kemm qed jintlaħaq l-ghan li l-Uffiċċju tal-Kultura f'Ghawdex ikun verament xprun u ko-ordinatur għal livell oġhla ta' ammont dejjem jikber ta' inizjattivi kulturali f'Ghawdex? 16/02/2009

Tweġiba: Ninsab infurmata li l-Uffiċċju tal-Kultura

f'Ghawdex flimkien mal-Kunsill tal-Kultura u l-Kumitat Ċelebrazzjonijiet Nazzjonali u Reġjonali fi hdan il-Ministeru għal Ghawdex jahdem kontinwament fuq programm annwali ta' attivitajiet kulturali, uħud minnhom bħal Karnival, il-Festi Nazzjonali, l-Milied u Lejlet Lapsi li huma fissi u oħrajn li jsiru matul il-bqija tas-sena. Barra minn hekk l-Uffiċċju tal-Kultura joffri assistenza kontinwa lill-Kunsilli Lokali u entitajiet kulturali u soċjali oħra fl-ippjanar u fil-logistika ta' l-attivitajiet li jorganizzaw fil-belt u l-irħula ta' Ghawdex. Mis-sena l-oħra 'l hawn, l-Uffiċċju tal-Kultura f'Ghawdex qiegħed ukoll joffri opportunità unika għall-koordinazzjoni ta' kultura ta' livell għoli permezz taċ-Ċentru għall-Kultura u Arti fiċ-Ċittadella. Dan mhux biss qed iservi bħala post għall-wirjiet varji jew kontinwi ta' l-arti bhas-Sala tal-Ministeru għal Ghawdex u l-*Banca Giuratale* imma qed ikun ukoll il-post fejn ser jiġi offrut programm varju ta' kultura kreattiva u nnovattiva. L-Uffiċċju tal-Kultura, b'mod regolari wkoll joffri għajjnuna varja lil diversi artisti Ghawdxin, ta' kull ġeneru biex jistabbilixxu ruħhom fir-realtà kulturali Ghawdxija. 02/03/2009

Riabilitazzjoni ta' widien

6180. L-Onorevoli ANTON REFALO staqsa lill-Onorevoli GIOVANNA DEBONO (Ministru għal Ghawdex): Tista' l-Ministru tgħid x'xogħol sar fuq ir-riabilitazzjoni ta' widien f'Ghawdex permezz ta' *Environment Landscapes Consortium*? Tista' tgħid meta nġhata l-kuntratt għal Ghawdex dan il-*consortium*? Kemm kien ihaddem nies meta twaqqaf f'Ghawdex? Kemm kien ihaddem nies fl-aħħar tas-snin 2007 u 2008 u illum? Kemm minnhom huma impjegati tas-Settur Pubbliku? Fuq liema bażi (ie: permanenti, temporanja, kuntrattwali, każwali, eċċ) ġew ingaġġati dawn il-haddiema? 12/02/2009

Tweġiba: Ninsab infurmata li l-*Environment Landscapes Consortium* ma nġhatax inkarigu ta' riabilitazzjoni ta' Widien f'Ghawdex. Ninsab infurmata wkoll li l-kuntratt tal-*Consortium* f'Ghawdex huwa estensjoni ta' dak ta' Malta. 02/03/2009


Awtorità ta' Malta dwar l-Ambjent u l-Ippjanar - Kunsilli Lokali Ghawdxin

6100. L-Onorevoli FREDERICK AZZOPARDI staqsa lill-Onorevoli LAWRENCE GONZI (Prim Ministru): Jista' l-Prim Ministru jgħid kemm hemm applikazzjonijiet pendenti li saru minn Kunsilli Lokali Ghawdxin, li huma quddiem l-Awtorità ta' Malta dwar l-Ambjent u l-Ippjanar? 09/02/2009

Tweġiba: Ninforma lill-Onorevoli Interpellant li skont is-sistema ta' l-informatika ta' l-Awtorità ta' Malta dwar l-Ambjent u l-Ippjanar, l-Awtorità għandha quddiemha tmienja u għoxrin (28) applikazzjoni li saru minn Kunsilli Lokali Ghawdxin. Din l-informazzjoni ngabret fuq applikazzjonijiet pendenti li għandhom fl-isem tal-applikant jew l-ewwel linja ta' l-indirizz xi waħda mill-kliem "Council", "Kunsill", "L.C." jew "K.L.". 02/03/2009

Kummentarju (2)

Id-Djalett fil-gżira Ghawdxija: għandna ngħożżuh?



kitba ta' CARM C. CACHIA

Kull lingwa tibqa' hajja sakemm tkun kapaċi taddatta ruhha għaċ-ċirkostanzi li ssib ruhha fihom mal-mixja taż-żmien. Għalhekk, kull lingwa tghaddi minn tibdil. Dan id-dinamiżmu jzommha hajja. Ċertu kliem li jinsab li qdiem u ma baqagħlux użu, jitbiddel. Postu jieħdu kliem ġdid. L-istess jinghad għal espressjonijiet idjomatiċi. Dan hu li jzomm lingwa hajja, friska u li taqdi l-eżiġenzi tas-soċjetà li tkun tużaha. Min-naħa tagħha, is-soċjetà li titkellimha turi l-identità tagħha biha u għalhekk din l-identità żgur li tibda titkisser hekk kif is-soċjetà twarrab l-ilsien endemiku tagħha biex tibdlu ma' wiehed internazzjonali, anke jekk dan tal-aħħar, f'xi każi, jaqdi aħjar il-bżonnijiet tagħha.

Qabel nagħtu harsa lejn id-djalett Ghawdxi, nixtieq li nifli ftit l-istorja ta' din il-gżira. Id-differenzi li jeżistu bejn in-nies li jgħixu Malta u dawk li jgħixu Ghawdex, speċjalment fejn jidhol id-djalett, għandhom storja soċjali warajhom. Ghawdex hu l-iżgħar miż-żewġ gzejjer abitati li nsibu fl-arċipelagu Malti. Fl-istess waqt, Ghawdex qatt ma kellu port ta' kalibru jew ta' importanza bħalma hu l-Port il-Kbir. Minhabba dawn iż-żewġ hwejjeg, jiġifieri l-aspett demografiku u n-nuqqas ta' port kbir, din il-gżira qatt ma kienet importanti f'għajnejn il-qawwiet il-kbar li ħakmu dan il-baħar nofsani u li dejjem hatfu lil Malta minhabba l-qagħda strateġika tagħha. Mal-miġja tal-Kavallieri u l-bini tal-Belt Valletta, Ghawdex kompli jinheba fl-oskurità. Imma d-differenza żgur li kibret sew matul is-seklu u nofs ta' ħakma Inġliża u l-bidu tal-industrijalizzazzjoni f'pajjiżna. Waqt li Malta saret bażi militari qawwija u ċentru kummerċjali f'waħda mill-aqwa rotot tad-dinja, il-gżira Ghawdxija kompliet tinqata' għaliha u tingħalaq fiha nnifisha. Il-mezzi ta' komunikazzjoni bejn Malta u Ghawdex kienu ftit u mill-aġħar. Biżżejjed ngħidu li t-trasport bil-vapur beda biss xi mitt sena ilu waqt li t-telegrafu u t-telefon dahlu Ghawdex ħafna snin wara Malta. Dan in-nuqqas ta' komunikazzjoni holoq barriera bejn l-iżvilupp f'Malta u dak f'Ghawdex u kompli saħħaħ l-insularità tal-gżira Ghawdxija. Imma fl-istess hin dan kien li ppreserva d-djalett Ghawdxi.

Għall-aħħar tas-seklu dsatax u matul is-seklu għoxrin, fil-Malti beda diehel ammont kbir ta' kliem misluf, l-ewwel mit-Taljan u wara mill-Inġliż. Dan sehħ l-aktar fl-inhawi ta' madwar il-Port il-Kbir u l-Belt Valletta billi dawn il-postijiet kienu l-holqa li tgħaqqad lil Malta mad-dinja. Fl-irhula dan il-kliem laħaq aktar tard, kif wiehed għadu jista' jintebaħ minn ċerti djaletti Maltin, l-aktar fil-kliem mitkellem mill-anzjani. L-aħħar li beda diehel kien f'Ghawdex. Mela l-industrijalizzazzjoni mwahħra tal-gżira, flimkien mal-fatt li Ghawdex kien relattivament aktar agrikolu minn Malta, zammew din il-gżira marbuta mas-sengħa tal-biedja li ilha teżisti hawn sa minn Żmien il-Haġar.

Għalhekk, waqt li Malta ħasset il-bżonn li ddaħħal numru kbir ta' kliem Ruman u Anglo-Sassonu, f'Ghawdex dan il-bżonn ma kienx tant kbir. L-Ghawdxi baqa' aktar konservattiv fi kliemu, b'tendenza li sa llum għadek issib kliem semitiku li m'għadux jintuża f'Malta. Fost dawn insibu *ħkimt* flok *qbadt*; *mħajjem* flok *fissud*; *thaxxem* flok *inqaras*; *xenxul* flok *għanqud* (għeneb); *jonfod* flok *ilahlah*; *jgħellem* flok *jimmarka*; *niffa* flok *ftit*. F'irhula bħall-Għarb jew iż-Żebbuġ, fost l-anzjani għadek issib min jirreferi għad-dar bħala *l-bejt* (eżempju: it-triq ta' wara l-bjut) u *nixlik* flok *nigzak*.

Imbagħad hemm id-differenzi lessikali fi kliem li ġej mir-Ruman. Dan hu kliem li aktarx jintuża Malta u ma jintużax Ghawdex jew bil-kontra, jew li f'Malta jkollu tifsira differenti għal kollox minn dik Ghawdxija. Niltaqghu ma' kliem bħal *skritt* (f'Ghawdex) u *pitazz* (Malta); *antiporta* (Malta) hija *boxxla* (f'Ghawdex); *trampi* (f'Ghawdex) tfisser *kummiedji* (Malta); filwaqt li *l-labar tal-inxir* (Malta) jissejhu *ċombini* (f'Ghawdex).

Barra minn dawn insibu wkoll differenzi fit-tlissin tal-istess lessemi fuq livell fonetiku, fis-sens li nsibu l-istess kelma mlissna b'mod differenti fiż-żewġ gzejjer. Ngħidu aħna, filwaqt li f'Ghawdex ngħidu */waqajt/, /ruġul/, /mene/ /Maruj/* fil-Malti *standard* dawn jitlissnu *waqajt, raġel, mela, Marija*. Imbagħad kliem bħal *bejt* jew *gejt* (Malti *Standard*) fid-djalett tan-Nadur jitlissen */bajt/, /gajt/*.



F'Ghawdex ta' spiss niltaqghu wkoll mal-użu tal-plural miksuri (semitiku) għal kliem ta' nisel Ruman. Hekk insibu *krurus* jew *krarez* (karozzi), *torot* (torti), *vrieden* (verduni) u *prieter* (purtieri). Din tal-aħħar niltaqghu magħha l-aktar fin-Nadur. Madankollu l-kelma *krurus* illum kwazi għebet għal kollox.

Fl-aħħarnett niltaqghu wkoll ma' differenzi anke fl-użu ta' Malti idjomatiku. Ghalkemm huma żgħar, madankollu ma tistax ma tagħtix kas tagħhom. Nġhidu ahna, fil-waqt li l-Malti jgħid: '*Ha mmur naqta' xagħri*'; l-Għawdxin jgħid: '*Ha mmur naqta' x-xagħar*'. Flok: '*Sar il-hin*'; insibu '*Ghamel il-hin*'. Imbagħad insibu l-użu tal-kelma '*habib*' li l-Maltin mill-ewwel jagħrfuna minnha. Hekk, waqt li l-Malti jgħid: '*Tipparkjalix hawn, sieħbi*', l-Għawdxin jgħid: '*Ipparkja nitfa 'l hinn, habib*'.

Dawn huma biss xi eżempji meħudin mid-diskors tagħna ta' kuljum. Hemm hafna u hafna aktar eżempji x'wiehed jikkwota. Madankollu hawn mhux il-lok li nistgħu nidhlu fid-dettalji. Fl-istess ħin dawn l-eżempji jagħtuna ħjeli li l-ilsien Malti mhux mitkellem kullimkien l-istess. F'Ghawdex id-djalett jintuża regolarment fiċ-ċirkostanzi kollha tal-hajja Għawdxija: fil-familja, fuq ix-xogħol, fl-iskejjel, f'postijiet tad-divertiment, fil-ħwienet, eċċ. Meta tal-familja jitekellmu bejniethom, dawn normalment jużaw id-djalett. Jintuża wkoll f'sitwazzjonijiet informali u xi drabi anke f'sitwazzjonijiet formali – speċjalment jekk l-interlokutori jkun t-tnejn Għawdxin, nġhidu ahna meta l-għalliem ikun qiegħed jagħti lezzjoni lil grupp ta' studenti. Izda mbagħad jintuża l-Malti *standard* jekk hemm terza persuna Maltija fil-grupp. Biss din tal-aħħar mhix ir-regola għax jekk il-persuna Maltija tkun 'aċċettata', mela jintuża d-djalett Għawdxin, anke jekk il-Malti jibqa' juża l-*istandard* f' diskorsu.

F'Ghawdex, il-Malti *standard* f'it li xejn jintuża. Meta tiltaqa' ma' min jużah, aktarx li ssib li dan jew hu Malti jew li l-ġenituri tiegħu huma Maltin, u għalhekk il-Malti *standard* hu d-djalett matern tiegħu. Ma' dawn issib għadd żgħir ta' professjonisti li jippreferu jużaw il-Malti *standard* f' diskorsom, forsi minħabba l-istess professjoni tagħhom. Imbagħad hemm dawk li jhossu li għandhom jużaw dan id-djalett għaliex jaħsbu li jagħtihom *status* soċjali oġhla minn

ta' min jitekellmu bid-djalett. Imma dawn juru mill-ewwel li l-Malti *standard* mhux id-djalett nativ tagħhom għaliex meta jitekellmu aktarx li 'tizolqilhom' xi waħda bid-djalett 'l hawn u 'l hemm. Fl-aħħarnett hemm dawk li jitekellmu bil-Malti *standard* minħabba x-xogħol tagħhom. Hafna Għawdxin jahdmu jew jistudjaw Malta u għalhekk iħossuhom komdi jekk fost il-Maltin jużaw il-Malti *standard*. Imma aktarx li malli dawn jirfsu l-bieba tal-vapur biex jiġu lura lejn Għawdex, il-Malti *standard* ihalluh iċ-Ċirkewwa, biex ma nġhidx fuq il-karozza tal-linja.

Minkejja l-influwenzi mill-Malti *standard* u d-dhul ta' kliem ġdid minn ilsna barranin, id-djalett Għawdxin f'it li xejn

nistgħu nġhidu li gie affettwat, tant li se jitlef għal kollox l-identità tiegħu. Biss xi tibdil sar u għadu qiegħed isefħ. Minħabba d-dinamiżmu ta' lingwa mitkellma, dan tistennieh. Biżżejjed nġhidu li d-distinzjoni fil-varjazzjonijiet tad-djaletti differenti tal-irhula t'Ghawdex qiegħda tonqos. Nġhidu ahna l-'k' flok 'q' fid-djalett tax-Xewkija qiegħda tghib, filwaqt li l-'gh' imleħħna li konna nsibu fil-irhula tal-punent ta' Għawdex, bħaż-Żebbuġ u l-Għarb, tista' tghid li għebet għal kollox. It-taħlit mal-barranin u l-Maltin li saħansitra għandhom residenza fi gżirtna jkompli jgħin ukoll biex id-distinzjoni tonqos. Madankollu, xorta waħda għad għandna nies Għawdxin li ma jiddeju xejn jitekellmu bid-djalett ta' pajjiżom anke pubblikament. Fost dawn ta' min isemmi persuni prominenti fil-qasam ekkleżjastiku li jużaw id-djalett fuq il-mezzi tax-xandir jew meta jkun jindirizzaw xi ġemgħa li jkollhom quddiemhom. Dan jagħmlilna kuraġġ biex nibqgħu nqisu d-djalett tal-gżira Għawdxija bħala karatteristika oħra li tiddistingwina minn hutna l-Maltin.

Id-djalett hu forma ta' komunikazzjoni mitkellma. Madankollu, f'pajjiżna f'it li xejn insibu eżempji ta' djalett miktub jew użat fil-kant, hliel fl-ghana folkloristiku. Min jaf għadx jiġi żmien meta d-djalett Għawdxin jkollu l-letteratura tiegħu, kif għandhom djaletti f'pajjiżi oħrajn bħall-Italja!



MARIO
DISPENSING OPTICIANS

57, MAIN GATE STREET, VICTORIA, GOZO.
Prop. Mario P. Grech F.A.D.O. (Lond.).
Appointments for
EYE TESTING / EXAMINATION
by the Latest Computer Technology
and Eye Specialists
Telephone: 55 65 28 / 56 33 31

OSSERVAZZJONIJIET

GĦAWDEX HUWA REĠJUN?

Jikkummenta
**ANTON
TABONE**



Dażgur li hu. Jekk mhux reġjun, mela x'inhu!? Ghawdex mhuwiex estensjoni fiżika ta' Malta għax hemm baħar jaqsam. Jifred. Ghawdex mhux, u m'għandu qatt jitqies ta' kolonja. Mela x'inhu? Ghawdex hu reġjun fl-Arċipelagu Malti. Anzi hu gżira/reġjun. Hemm hafna definizzjonijiet tal-kelma reġjun. Wahda mid-definizzjonijiet misjuba f'dizzjunarju hi li reġjun hu parti minn pajjiż fejn dik il-parti tal-pajjiż hi karatterizzata b'identità qawwiya tagħha. Fil-kamp tal-Unjoni Ewropea id-definizzjoni ta' gżira/reġjun harġet minn Riżoluzzjoni tal-Parlament Ewropew fil-1998; u cioè' li gżira/reġjun tikkonsisti f'parti minn Stat Membru, imma li tkun kompletament iċċirkondata bil-baħar, ma jkollha l-ebda kuntatt fiżiku mal-gżira prinċipali u li mhix belt kapitali ta' xi pajjiż tal-UE. Għalhekk Ghawdex jikkwalifika perfettament ma' dik id-definizzjoni.


Kif rajna diġà f'artikolu preċedenti, l-każ li Ghawdex huwa reġjun, anzi gżira/reġjun, u allura bil-htieġa ta' amministrazzjoni reġjonali għalih, gie manifestat kemm

'l darba matul iż-żminijiet. L-aħħar darba li dan seħh kien bil-waqfien tal-Kunsill Ċiviku ta' Ghawdex fil-1961. Jiġifieri l-preżentazzjoni u l-aċċettazzjoni tal-każ li Ghawdex jipposjedi l-kredenzjali meħtieġa li jkun ikkunsidrat ta' gżira/reġjun, jeżistu u ma jista' jmerihom hadd.


Iżjed tard, fiż-żmien tan-negożjati li Malta kienet qed tagħmel biex il-pajjiż jidhol bħala Membru fl-Unjoni Ewropea, ninsab infurmat li fuq inizjattiva tal-*Gozo Business Chamber*, is-Sindki tal-Kunsilli Lokali Ghawdxin, kollha kemm huma bla ebda eċċezzjoni, iffiraw dikjarazzjoni kongunta li tipproklama li Ghawdex huwa gżira/reġjun: li jsoffri minn nuqqasijiet strutturali, nklużi dawk konsekwenzjali mill-insularità doppja tiegħu, u li din ir-realtà toħloq xkiel permanenti għall-iżvilupp ekonomiku u soċjali tal-gżira. Għalhekk sostnew is-Sindki, **Ghawdex għandu l-bżonn ta' politika reġjonali integrata biex ikun jista' jiddentifika u jimplementa miżuri speċifiċi halli jgheleb liż-żvantaġġi strutturali.** Is-Sindki jaslu għall-konkluzjoni li l-aħjar mod biex dan kollu jintlaħaq ikun permezz ta' *set-up* reġjonali kumplimentari ma' l-Ministeru/Segretajat għal Ghawdex. Din id-dikjarazzjoni giet iffirmata ukoll mill-President tal-*GBC* u mill-President tal-*GTA (Gozo Tourism Association)*, fi Frar 2002 u mibgħuta lill-Gvern u lill-Oppożizzjoni.

Eżistiet mozzjoni ohra favur ir-regjonalità ta' Ghawdex li kienet giet proposta u sekondata minn żewġ Sindki f'laqgħa msejha għas-Sindki Ghawdxin f'Mejju 2006, għalkemm mhiniex infurmat bl-eżitu tagħha minhabba xi emendi li setgħu ġew ipprezentati. Fis-sustanza l-proposta tal-Mozzjoni kienet tirrakkomanda li s-Sindki Ghawdxin jirrikonoxxu fl-apert l-identità tal-gżira bħala Reġjun bil-karatteristiċi tagħha ta' storja, hajja soċjali, ekonomija u fatturi oħrajn li jiddistingwuha minn Malta. L-istess Kunsilli Lokali, infatti, komplew isahhu din l-identità Ghawdxija permezz tal-kontribut tagħhom fl-iżvilupp amministrattiv, infrastrutturali u soċjali tal-gżira.

Il-Mozzjoni tirrikonoxxi li s-shubija ta' Malta fl-Unjoni Ewropea hołqot opportunitajiet godda lill-Ghawdex biex ikun identifikat bħala Reġjun li għandu bżonn attenzjoni reġjonali bħal Reġjuni oħrajn mxerrdin f'pajjiżi membri tal-Unjoni Ewropea. Għalhekk, il-Mozzjoni sostniet li dik il-laqgħa kellha sservi ta' okkażjoni biex tiġbed l-attenzjoni tal-forzi politiċi, ekonomiċi u soċjali tal-pajjiż sabiex iqiesu



L-eqdem raħal Ghawdxin, Santa Luċija



L-Arċipelagu Malii kif jidher minn Hondoq ir-Rummien

u jittrattaw lill-Ghawdex bhala Reġjun; u b'mod dirett tappella sabiex ikun hemm l-emendi neċessarji fil-Kostituzzjoni ta' Malta li jassiguraw 'l Ghawdex Reġjun u anki distrett elettorali ghalih. Fl-ahhar il-proposta fil-Mozzjoni titlob li fid-diskussjoni fuq l-emendi kostituzzjonali fil-Parlament, iż-żewġ partiti ghandhom jintrabtu li ma jtellfu xejn fit-tehid ta' l-ahjar deċiżjoni ghal gid ta' l-Ghawdxin kollha u favur dak li ż-żewġ partiti almenu bil-fomm jaqblu u jistqarru, u cioè r-Regjonalità shiha tal-gżira Ghawdxija.

Jidher li x-xewqa ta' koordinazzjoni ikbar bejn il-Kunsilli Lokali Ghawdxin tinhass ukoll f'sentimenti espressi kemm bil-fomm u b'mod dokumentat. Per eżempju f'okkażjoni ohra indirizzata ghas-Sindki jiġi affermat li kien wasal iż-żmien li tinholq koordinazzjoni li tistimola hidma aktar kollettiva bejn il-Kunsilli ghal benefiċċju ta' l-14-il Kunsill differenti, kif ukoll ghal Ghawdex kollu kemm hu. Jirrikonoxxu li mad-dhul fl-UE inholqu opportunitajiet uniċi li jistgħu jibbenefikaw minnhom biss jekk bhala reġjun f'Ghawdex ikun hemm struttura bhalma huwa Uffiċċju Reġjonali li jaħdem u jistinka fuq hekk.


Ta' min jinnota li l-laqgħa li nżammet fi Frar 2002 li hemm riferenza għaliha iktar 'l fuq, is-Sindki Ghawdxin jgħalqu id-dikjarazzjoni tagħhom billi jipprospettaw set up reġjonali kumplimentari mal-Ministeru jew Segretarjat Parlamentari ghal Ghawdex, Fil-fehma tiegħi dan hu il-qofol ta' l-argument kollu. **Jien ngħid li l-Ministeru u l-Kunsill jikkumplimentaw lil xulxin u jistgħu jiffunzjonaw flimkien bla xkiel, anzi jkomplu jseddqu l-awtonomija tal-gżira u jsahħu l-identità reġjonali tagħha. B'hekk Ghawdex ikollu rappreżentanza fil-livelli differenti.** F'livell nazzjonali, reġjonali u lokali. Il-holqien tal-Ministeru għamel l-ikbar ġustizzja storika ma' Ghawdex u ma' l-Ghawdxin għax istituzzjonalizza l-identità tiegħu u fetaħ il-bieb ghal żvilupp reġjonali ulterjuri.

Issa wara daqstant definizzjonijiet tar-reġjonalità nazzarda nressaq il-kwestjoni mill-perspettiva Prattika li fiċ-ċirkostanzi tagħna, gżira/reġjun ghandha tfisser li: **“L-Ghawdxin ghandhom id-dritt u l-Istat ghandu l-obbligu jiddupplika f'Ghawdex, f'livell u f'dimensjoni reġjonali, dak li jeżisti f'Malta.”** Kieku kien hekk wiehed mis-siġġijiet fil-Parlament Ewropew kien żgur ikun assenjat lil Ghawdex!

anton.tabone@onvol.net

RAYMOND CEFAL TAL-KELBA LTD.


- BUILDING CONTRACTOR
- CRANE &
GENERATOR HIRE




“RayRita”, Triq it-Tempju, Qala, Gozo.
Tel: 2155 7847, 2156 2532

Mob: 9949 3169

Servizz Speċjali Sena Pawlina - 10



MIN KIEN ĠESÙ KRISTU GĦAL SAN PAWL

kitba ta' **DUN ANTON MIZZI**

Jekk nistaqsu: Min hu Ġesù Kristu għal San Pawl? Din il-mistoqsija żgur li rridu nqegħduha għalina wkoll: "Min int, Mulej?" (Att. 9:5). L-appostlu jagħtina r-risposta fl-ittri li kiteb hu stess imqanqal bis-shiħ li jagħti l-aqwa ritratt mahruġ mill-esperjenza ta' ħajtu kollha.

Il-Paradoss ta' ħajtu

Meta nharsu lejn il-ħajja kollha ta' Pawlu, żgur li l-ġrajja ta' Damasku tpoġġiha f'żewġ partijiet, u għalkemm taht ċerti aspetti wiehed jara kontinwità bejniethom, iżda taht aspetti oħra importanti, huma għal kollox opposti. Hemm kontinwità għall-fatt li Pawlu jkompli jibqa' shiħ fit-twemmin monoteista, f'"*Alla wiehed*" (Ef.4:6; Rum.3:30; 1Kor.8:4-6; 12:6) u jqis lulu nnifsu bħala "*Lhudi mil-Lhud*" (Fil.3:5; 2Kor.11:22; Gal.2:15; Att.22:3), però hi opposta, fosthom minħabba li qabel kien ihaddan it-twemmin fil-gustifikazzjoni bl-opri tal-Liġi għal dik "*bil-fidi fi Kristu u mhux bl-opri tal-Liġi*" (Gal.2:16; Rum.3:21-28; Fil.3:9). Il-paradoss jidher fil-herqa tiegħu biex jehodha b'qawwa kontra Kristu (At.9:5; 26:9) u jkun "*fil-hegga, persekutor tal-Knisja*" (Fil.3:6; 1Kor.15:9; Gal.1:13) tiegħu, għall-ħidma infatikabbli bħala "*appostlu ta' Ġesù Kristu*" (1Kor.1:1; 2Kor.1:1; Gal.1:1; Rum.1:1) u bil-"*ħsieb tal-knejjes kollha*" b'taħbit hafna aktar mill-oħrajn, appostli u mhumiex (1Kor.15:10; 2Kor.11:23).

Il-Mument tar-Rivelazzjoni


Il-ħajja ta' Pawlu qabel il-laqgħa tiegħu ma' Kristu f'Damasku, kienet imsejsa fuq dak kollu li kien marbut ma' l-Antik Testament: il-poplu magħżul, il-patrijarki, il-pattijiet, il-Liġi, il-liturġija u l-wegħdjet (Rum.9:4-5). "*Izda meta waslet il-milja taż-żmien, Alla baġħat lil Ibnu, mwieled minn mara...*" (Gal.4:4). Anke jekk Kristu kien diġà ġie fid-dinja, ħajtu kienet għadha 'mingħajr Kristu'; kien għadu mehdi "*fir-religjon Lhudija*" u "*mġennen kif kont għat-tradizzjonijiet ta' missirijiet*" (Gal.1:14). Izda jasal id-destin għalih ukoll: "*Imma meta Dak li għażilni sa minn ġuf ommi, u li sejjahli permezz tal-grazzja tiegħu, għogħbu jirrivellali lil Ibnu...*" (Gal.1:15-16). Kien il-mument li fih jiltaqa' mal-Mulej Ġesù fi triqta lejn Damasku: "*Fl-aħħar deher lili*

wkoll wara kulhadd" (1Kor.15:8; 9:1; ara At.9:1; 22:1; 26:12).

Jirbah 'il Kristu f'ħajtu

Dan kien il-mument l-aktar deċisiv fil-ħajja ta' Pawlu li biddlu kompletament u radikalment. Issa kien daħal Kristu, li sar iċ-ċentru ta' ħajtu u hidmietu u fuq kollox ta' ħsibijietu. Ma nistgħu qatt nimmaginaw li nifhmu l-ħajja u l-ħsieb religjuż tiegħu mingħajr ma nikkunsidraw x'kien il-qofol għalih f'dak li kien jemmen dwar Ġesù Kristu. Hu stess jistqarr safejn kien jasal is-sens qawwi tas-sentimenti religjużi tiegħu u tad-devozzjoni li hu kellu lejn Kristu fl-ittra lill-Filippin. "*Imma dak kollu li għalija kien qligh, jien għaddejtu bħala telf minħabba Kristu. Jien ngħodd kollox bħala telf hdejn il-qligh kbir li hemm filli nagħraf lil Kristu Ġesù Sidi; minħabba fih ridt li nitlef kollox, ngħodd kollox bħala knis, biex nirbah lil Kristu, u nkun ninsab fih*". F'termini ta' kuntrast ta' telf u qligh, l-appostlu jara l-valur assolutament superjuri filli issa jagħraf u jirbah 'il Kristu, imqabbel ma' dak li kien ihaddan bl-isforzi religjużi tiegħu qabel il-konverżjoni, li sehhet bil-laqgħa li kellu ma' Kristu. Hawnhekk hu jkompli jfisser il-mod u l-għan tiegħu għal dan l-akkwist prezzjuż. Il-mod hu li jkollu gustizzja, mhux bħal qabel, ibbażata fuq il-Liġi, "*izda dik li tiġi permezz tal-fidi fi Kristu; il-gustizzja li ġejja minn Alla u mibnija fuq il-fidi*". Il-għan tiegħu hu marbut kollu ma' Kristu u l-opra tiegħu: "*Irrid nagħraf lulu u l-qawwa tal-qawmien tiegħu mill-imwiet, u naqsam miegħu t-tbatijiet tiegħu, u nsir nixbhu fil-mewt, biex jirnexxili nikseb il-qawmien mill-imwiet*" (Fil.3:7-11).

Biex jikseb dan "*il-premju*" mogħti minn Alla permezz ta' Kristu, Pawlu jesprimih f'termini li ma jhallu l-ebda dell ta' xi nostalgija lejn l-imghoddi. Meta jgħid: "*nross 'il quddiem biex naħtaf dan*" jew "*waqt li ninsa 'l ta' warajja kollu, jiena nagħmel hilti kollha biex nilhaq dak li hemm quddiem*", kif ukoll li "*nigri 'l quddiem lejn it-tmiem*" (Fil.3:12-14), jidher li fehem sew kliem l-Imghallem, li qatt aktar ma jerġa' lura (Lq.9:62), imma jħares lejn ġejjieni fi Kristu biss u dejjem, b'ħajja mwahħda kompletament miegħu.



Kristu jidher lil San Pawl f'viżjoni f'Ġerusalemm - Affresk ta' Bartolini (Bażilika San Paolo fuori le Mura, Ruma)

Kristu mħabbar fl-Antik Testament

Pawlu kien iħares lejn l-Iskrittura, jiġifieri l-Antik Testament, għax kienet titkellem minn Alla, u bħal kull Lhudi kien jistqarr it-twemmin tradizzjonali f'Alla wiehed (Dt.6:4), f'kuntrast għal dak pagan li kienu jqimu lill-idoli (1Kor.8:4-6; 10:19). Dan it-twemmin monoteistiku kompli sawwar fih bħala nistrani, il-viżjoni tiegħu ta' Kristu u r-rabta miegħu. Hu spiss jitkellem minn Ġesù f'riferenza għal Alla: "Alla wiehed...wiehed Mulej: Ġesù Kristu" (1Kor.8:6; Ef.4:5-6) u dan Ġesù hu Iben Alla (Gal.2:20; 2Kor.1:19), li Alla "tah għalina lkoll" għall-fidwa tal-bnedmin (Rum.8:32).

Barra minn hekk, Pawlu kien impenjat ukoll, li juri t-tifsira tal-ħajja kollha ta' Ġesù tkun interpretata fid-dawl ta' l-Iskrittura. Hekk per eż. f'Gal.3:13 jikkwota Dt.21:23: "Mishut min ikun imdendel ma' l-għuda", turi l-mod tal-fidwa ta' Kristu li fdiena mis-saħta tal-liġi billi sar saħta huwa stess meta kien imsallab (Gal.3:1; 1Kor.1:22; Fil.2:8). Min-naħa l-oħra hu jaqra l-Iskrittura f'viżjoni kristoloġika, kemm jekk isemmi grajjiet marbuta ma' l-istorja tal-poplu l-magħżul u kemm jekk jirreferi

għal persuni (Abraham: Rum.4; Gal.3), figuri (ħaruf: 1Kor.5:7), temi (patt: Gal.3) u titli (nisel David: Rum.1:3), li għandhom importanza fl-Antik Testament. Bħala eżempju nieħdu 1Kor.10:1-11. Quddiemu għandu l-ġrajja ta' l-Eżodu u l-mixja tal-poplu Lhudi fid-deżert (Eż.16:4-35; Num.20:7-11): meta jsemmi "kielu ikel spiritwali...xorbu mill-blata spiritwali" (v.3-4), qed jirreferi għall-manna u l-ilma mill-blata li jarahom bħala tipi (prefigurati) ta' l-Ewkaristija mwaqqfa minn Kristu. Meta jgħid li "din il-blata kienet Kristu" (v.4), qed juri li Kristu kien diġà preżenti u għajj ta' salvazzjoni għall-poplu Lhudi qabel twelidu fil-ġisem. Meta jtenni "dan ġara b'eżempju għalina" (v.6,11 - **typos**), juri li quddiem l-esperjenza ta' Izrael, bil-fidi aħna naraw l-azzjoni ta' Alla fl-istorja li tkompli permezz ta' Kristu li hu preżenti fil-komunità kristjana, il-Knisja.

Iċ-Ċentralità ta' Kristu

Kristu, li għandu "l-milja (pleroma) shiha tad-divinità fil-ġisem" (Kol.2:9; 1:19), jiġifieri divinità shiha, kien pre-eżistenti (Fil.2:6; Rum.8:3), u fil-"il-milja taż-żmien" (Gal.4:4) inkarna, jiġifieri sar bniedem billi ha n-natura tal-bnedmin (Fil.2:7; Rum.1:3; Gal.4:4), biex permezz tal-ħajja, il-mewt u l-qawmien tiegħu, il-bnedmin kollha, f'għaqda ma' Kristu, jkollhom "sehem mill-milja tiegħu" (Kol.2:10). Skont Pawlu, dan ikompli jibqa' jseħh "sa ma jiġi" Kristu fil-parusija fl-aħħar taż-żmien (1Kor.11:26; 1Tes.4:15; 2Tes.2:1) permezz tal-Evangeliu li "hu qawwa ta' Alla għas-salvazzjoni ta' dawk kollha li jemmnu" (Rum.1:16) fi Kristu msallab (1Kor.1:23; 2:2; Gal.3:1). Is-salib ta' Kristu kien il-qofol tal-predikazzjoni pawlina ta' l-Evangeliu li "fih tidher il-ġustizzja ta' Alla" (Rum.1:17): bis-saħħa tal-fidwa ta' Kristu miksuba bil-mewt tiegħu, il-bnedmin setgħu jkunu ġġustifikati, billi ma jkunux meqjusa iżjed bħala midinbin imma jiksbu l-ħbiberija ma' Alla (Rum.5:9-11) u dan iseħh bil-maħfra shiha tad-dnubiet tagħhom. Din il-ġustifikazzjoni sseħh bħala don ta' Alla, "permezz tal-fidi f'Ġesù Kristu...bil-grazzja tiegħu li jagħtihom minn rajh...permezz tal-fidi mingħajr l-opri tal-Liġi" (Rum.3:22-28; Gal.2:16). Mela bil-misteru tal-mewt u l-qawmien tiegħu, Kristu hu l-fundament u ċ-ċentru tal-ħajja ġdida fil-bniedem.

Kristu fid-dimensjoni individwali

Fid-dawl ta' din is-soterjoloġija (x'għamel Alla biex isalva) li hija kristoċentrika, nistgħu naraw kif Pawlu jibni r-relazzjoni intensa tiegħu ma'

Kristu, kif jesprimiha f'Galatin: "Issallabt ma' Kristu. Nghix, imma mhux iżjed jien, iżda jghix f'ja Kristu. Il-hajja li issa nghix fil-gisem qieghed nghixha bil-fidi fl-Iben ta' Alla, li habbni u ta' lilu nnifsu ghalija" (Gal.2:19-20). Din l-immedesimazzjoni ta' Pawlu ma' Kristu kienet frott l-orjentament ġdid li beda wara l-laqgħa tiegħu ma' Kristu rxox. Din l-istess relazzjoni intima li kellu ma' Kristu, Pawlu jaraha tigri wkoll fin-nisrani permezz tal-magħmudija li jghaddi mill-istess stadji tal-misteru ta' l-Għid: mewt, difna u qawmien. "Tghammadna fil-mewt tiegħu...ndfinna miegħu...ahna sirna haġa wahda miegħu...tqisu lilkom infuskom mejtin għad-dnub, iżda hajjin għal Alla fi Kristu Ġesu'" (Rum.6:3-11; Kol.2:12,20). Bil-fidi u l-magħmudija tinbena r- relazzjoni bejn il-bniedem u Kristu, iżda meta juża espressjonijiet li huma karatteristiċi għalih bħal "tmut fi Kristu" u "tqum ma Kristu", "tilbes lil Kristu" (Rum.13:14) huwa qed iqawwiha u jinterjorizzaha u fuq kollox bl-espressjoni l-aktar qawwiya "tkun fi Kristu" (Rum.8:1,2; 2Kor.13:5) ikompli juri l-għaqda sħiħa u mutwa bejn Kristu u l-imghammed. Din l-immedesimazzjoni tasal tant li "f'ġisimna dejjem ingorru l-mewt ta' Ġesu', biex f'ġisimna tidher ukoll il-hajja ta' Ġesu'" (2Kor.4:10).

Kristu fid-dimensjoni soċjali

Iċ-ċentralità ta' Kristu tidher mhux biss fid-dimensjoni personali ta' l-individwu ma' Kristu, imma wkoll fid-dimensjoni soċjali, fil-komunita', jiġifieri fil-Knisja, li Pawlu jsejhlha "l-Ġisem ta' Kristu" (1Kor.12:27; Kol.1:24; Rum.12:5). Din l-inkorporazzjoni tagħna fi Kristu sseħħ għax "intom mghammadna fi Kristu...intom ilkoll haġa wahda fi Kristu Ġesu'" (Gal.3:27). Pawlu jkompli juri l-preżenza ta' Kristu fil-komunita' meta jitkellem mill-Ewkaristija, li tiċċelebra s-sagrificċju ta' l-imhabba fl-ghoti ta' hajtu għalina, biex ahna nibqgħu fir-relazzjoni tagħna ma' Alla. "Il-kalċi tal-barka li fuqu ngħidu l-barka m'huwiex għaqda fid-demmi ta' Kristu? U l-hobz li naqsmu m'huwiex għaqda

fil-gisem ta' Kristu? Ghax la l-hobza hi wahda, ahna, li ahna hafna, ahna gisem wiehed; lkoll kemm ahna niehdu sehem minn hobza wahda" (1Kor.10:16-17). Il-preżenza reali ta' Kristu fl-Ewkaristija ssaħħah il-għaqda bejn l-insara, membri tal-Knisja, bis-sehem tagħhom "minn hobza wahda", u fl-istess waqt, Kristu hu l-qofol tal-Knisja bil-preżenza hajja tiegħu fiha.

Holqien ġdid bi Kristu

Pawlu jara lil Kristu bħala Mulej tal-holqien u ta' l-istorja. L-opra tal-fidwa ta' Kristu hi indirizzata mhux biss lejn il-bniedem u l-komunita' iżda wkoll lejn il-holqien, li jehtieg li jiġġedded. "Għax il-holqien jinsab taht il-frugħa...il-holqien kollu għadu s'issa jitniehed fl-uġiġħ tal-hlas" (Rum.8:20-22; Kol.1:20). Dan il-proċess għadu sejjer bl-iżvolġiment tiegħu fl-istorja tal-bniedem u dik kosmika. "Imma kulhadd skont kif imissu; jibda l-ewwel frott li hu Kristu; wara, dawk li huma ta' Kristu...mbagħad, it-tmiem, meta Kristu jerħi s-saltna f'idejn Alla l-Missier...sabiex Alla jkun kollox f'kollox" (1Kor.15:23-28). Mela l-għan ahħari tal-holqien kollu hu Alla, li lejħ miexi permezz tat-tama (Rum.8:21,24).

Hajja fi Kristu


Għal Pawlu, Kristu hu l-Mulej li jidhol fl-isfera tal-hajja individwali u komunali. Ifisser li kull sitwazzjoni eżistenzjali tal-bniedem hi kkunsidrata u mdawla permezz tal-vizzjoni kristoloġika tiegħu, kif jidher f'kull ittra (ara partikularment 1Kor.); Kristu dejjem hu l-pern tal-hajja u ta' kull soluzzjoni li jehtieg il-bniedem. Għax "għandna fina l-hsieb ta' Kristu" (1Kor.2:16), dan iġieghel aktar lin-nisrani biex ikun misjuq mill-imhabba ta' Kristu (2Kor.5:14). Kull nisrani li għandu 'l Kristu bħala l-qofol u ċ-ċentru tal-hajja tiegħu għandu jilqa' t-twissija ta' Pawlu: "Intom ilqajtu lil Kristu Ġesu' l-Mulej: għixu mela magħqudin miegħu; nizzlu għeruqkom fih, u ibnu l-hajja tagħkom fuqu" (Kol.2:6-7).



HILITE
HARDWARE STORE
FRANCO - BELGE
FIRE PLACES

Importers of
Copper Pipes & Fittings
Lava Solar Heaters
Adensa Space Heaters
and Fire Places

113, St. Bert Street, Xewkija, Gozo
 Tel: 2155 5736 • Fax: 2155 5525
 Mob: 9947 8884



The Liqueur Shop

THE LEADING
 WINES, SPIRITS,
 & TOBACCO
 MERCHANTS
 IN GOZO


14, ST. GEORGE'S SQ.,
 VICTORIA, GOZO.
 TEL: 21 556 531
 FAX: 21 555 809

Prop. J.C. Mejjak Zammit

FREE HOME DELIVERY

Sfidi ta' Żmienna (6)

HUWA L-GĦID TAL-MULEJ!



kitba ta' **JOE RAPA**

Is-sens kollu tal-Kristjaneżmu u ta' l-Aħbar Tajba li huwa jgorr huwa kollu kemm hu migbur u mxandar fil-Festa Glorjuża ta' l-Għid il-Kbir. "Ejjew naghmlu Festa għax Kristu, il-Haruf ta' l-Għid tagħna hu maqtul!" L-Aħbar it-Tajba ta' l-Għid (allura l-Kristjaneżmu) hija r-risposta ta' Alla għall-kundizzjoni tal-bniedem, għall-kundizzjoni miskina ta' kull wiehed u waħda minna.

Id-dinja tħares lejn il-bniedem b'mod differenti. Illum jekk tkellem lill-bniedem sekularizzat u aljenat fuq il-bżonn urġenti ta' ħelsien, ta' fidwa, ta' salvazzjoni, lanqas biss jifhemek. Għalih id-dinja tassew li għandha bżonn ta' ħelsien u salvazzjoni, imma mill-qerda ambjentali! Il-bniedem sar alla (miskin) u jemmen li hu sid ta' kollox. Huwa hu li jiddeċiedi dak li hu tajjeb jew ħażin u hi umiljazzjoni tremenda għalih li haddieħor jissuggerilu x'għandu jagħżel.

Il-Knisja għandha antropoloġija totalment differenti u ferm iktar ħanina mal-bniedem. Hi tħares lejha bħala xi hadd li għandu bżonn ħellies għax il-bniedem huwa lsir, mhux tort tiegħu imma minhabba l-biżà tal-mewt (ontika jew fizika) li tgħawwarlu qalbu. Għall-Knisja l-bniedem huwa fatalment marid bl-egoizmu li jigi mill-bżonn persistenti li jiddefendi ruħu għax hu dejjem mhedded miċ-ċirkostanzi, minn bnedmin oħra li għandhom l-istess bżonnijiet tiegħu, mill-fatt li l-hajja tinħaraq u tispicċa. Allura l-bniedem jidneb għax hu egoist; hu egoist għax jibza'.

Din hi viżjoni ferm, ferm iktar ħanina minn tad-dinja. Il-Knisja toffri lill-bniedem ħellies waqt li d-dinja tippretendi mill-bniedem li hu jaġixxi ta' ħieles meta mhux. Wiehed jista' jinnota kif fid-dinja moderna, "progressiva", liberali, il-hajja qed issir dejjem iżjed selvaġġa fejn iż-żgħażaġh tagħna għandhom sfidi ferm iktar diffiċli minn dawk li kellna aħna u fejn l-aktar dgħajfin, dawk marrada, dawk handikappati lanqas biss jingħataw iċ-ċans li jaraw id-dawl tad-dinja.

Imma fil-qalba ta' dan id-dlam jidher dawl jgħammex... Huwa l-Għid tal-Mulej! Il-mewt tagħna, dak kollu li joqtol lilek u lili, ara għet maqsuma. Dawk kollha li jixtiequ l-


għid, li jhobbu t-Tajjeb, jifirħu jaraw il-Hażen megħlub; jifirħu jaraw kif il-Hażen li deher rebbieh kullimkien, igorr gēwwa fih iż-żerriegħa tal-qerda tiegħu stess għax il-Hażen hu handikappat billi mhux kapaċi jimla qalb il-bniedem! Jien u int ippruvajna l-Hażen u biex bqajna? B'qalb vojta.

It-tama tal-bniedem huwa l-Blandun ihegġeg li jikser id-dlamijiet u dan hu Kristu li jgħaffeg il-mewt taht riglejh. Fid-dlamijiet int ma tarax lil ta' hdejk. Fl-egoizmu tiegħek int ma tara lil hadd. Int iċ-ċentru ta' l-univers. In-nifs tiegħek, sidrek tiela' u nieżel... dan hu li tinnota. Jidhol dawl wiehed li jdawwal kollox. "Id-Dawl ta' Kristu!" Bi Kristu l-bniedem jara lill-ieħor. Hu, Kristu, jixgħel ix-xemgħa, il-musbieh tagħna. Bih aħna nsiru dawl. Huwa hu l-kolonna tan-nar li warajh jimxi poplu mjassar lejn il-ħelsien. "Jien hu d-dawl tad-dinja. Min jimxi warajja ma jimxi fid-dlam iżda jkollu d-dawl tal-hajja."

Kif jista' jkun li timmagina "Nisrani" li ma jistenniex bil-herqa li jishar matul is-sahra glorjuża ta' l-Għid? Dan hu l-lejl ta' l-iljieli, ir-regina tal-liturġija kollha. Fil-Knisja ta' l-ewwel sekli waħda mir-raġunijiet li kienu jgħibu biex tfajla nisranija ma tizzewwix pagan kienet: "Kif se jifhemek żewġek meta int għad tgħidli li se tqatta' lejl shih barra biex tagħmel is-sahra ta' l-Għid?" Għalihom, dan il-lejl kien ta' valur aktar minn żwieġ.

Dan wiehed jista' jifhem biss jekk iħares lejn il-lejl qaddis ta' l-Għid mhux bħala sempliċi liturġija, festa oħra, tifikira, anke jekk hi tifikira ta' l-akbar grajja li qatt grāt. Iktar minn tifikira dan il-lejl huwa Memorjal. Mhux qegħdin infakkru dak li ġara elfejn sena ilu, iżda qegħdin niċċelebraw dak li qed jigri issa. Huwa issa f'dan il-lejl ta' l-għaġeb li Kristu qed jeqred il-mewt tiegħi u jqajjem lili miegħu. Huwa f'dan il-lejl li d-dlam tiegħi se jiddawwal u jien inkun nista' 'nara' lil haddieħor u ngħaddi għal għandu. Hu f'dan il-lejl li Kristu jqum rebbieh fuq is-setgħa tal-hażen li tjassarni u gēgħli nidneb, jum wara jum.

Dan hu l-lejl li jnezza' l-għedewwa tagħna, ix-xjaten moħbija u siekta li huma qawwa f'ħajjitna, u jimla lilna



Ikona Ortodossa ta' Dijonisij, Seklu 16

bil-ġid tagħhom. Dan huwa l-lejl tabilhaqq mimli hena li fih ninghaqdu jien u int ma' Alla. Iktar minn f'kull lejl jew jum ieħor isehh dan f'dan il-lejl. Għax Memorjal huwa hafna iktar minn tifikira. Dnub li m'għandniex kelma bil-Malti għalih. Is-Sahra ta' l-Għid hija Memorjal għax dak li wettaq il-Missier bi driegħ mifruq u qawwi biex hareg lil Izrael minn go l-Egittu u biex qala' lil Ibnu minn goll-qabar kiesah, jerga' jwettqu f'dan il-Lejl u jgħaddi biex jaqla' mill-qabar ta' hajjithom tant nies imsejkna li m'għandhomx sahha jqumu mis-sitwazzjoni tagħhom.

Ta' l-għageb hija l-ikona Ortodossa li tiġi meqjuma f'dan iż-żmien li turi lil Kristu rebbieh fuq il-mewt, liebes l-ilbies abjad jgħammex tar-rebha, jinzel fil-qiegh l-aktar profund ifittex lil Adam u lil Eva u jahtafhom Hu mill-polz ta' jdejhom biex johroghom mill-qabar tagħhom u jaghtihom il-Hajja ta' Dejjem. Huma m'għandhomx sahha jiggranfaw mieghu, lanqas biss jerfghu idejhom lej. Huwa Hu li jahtafhom u jkaxkarhom mieghu. Din hi katekezi mpittra. Adam u Eva huma jien u int. Kristu bhal namrat kollu hegga jigi jfittex l-għarusa tieghu li insterqitlu u dan jagħmlu b'mod partikulari f'dan il-lejl ta' l-iljieli.

Huwa f'dan il-lejl li l-Knisja mistgħagba, kollha ferhana tkanta dak il-kant meraviljuż ta' l-"Exultet" jew il-"Prekonju ta' l-Għid", it-thabbira ta' l-Għid, kant antik hafna li jaf il-bidu tieghu fl-ewwel snin tar-IV sekl. Huwa meravilja l-kliem li tkanta l-Knisja mkaxkra mill-abbundanza tal-ġenerozità tal-grazzja t'Alla meta hi tgħid: "Xi htija hienja! Xi htija hienja li sthaqqilha Feddej kbir

bhal dan!" Tassew li anke l-htija hi hienja jekk permezz tagħha ltqajna ma Kristu, ma' Alla li jmut għall-għadu tieghu. Li ma kienx għall-htija tieghi ma kontx inkun naf kemm hi tal-ġenn l-imhabba li Alla għandu għalija. "Biex tifti 'l-ilsir, tajt lil Ibnek għall-mewt! Minghajr id-dnub ta' Adam Kristu qatt ma seta' jifdina!"

Dan hu kapovolġiment totali ta' kif inħarsu lejn l-affarijiet. Bidla ta' 180 grad. Kollox hu grazzja. Anke d-dnub jiddawwar fi grazzja jekk bih tasal biex tagħraf l-imhabba ta' Kristu. Huwa għalhekk li n-Nisrani li jixxennaq li dan kollu jsehħ f'ħajtu, jixxennaq biex jishar matul dan il lejl u lanqas biss jgħaddilu minn mohħu li jqattgħu mod ieħor. Hu li jaf li kullimkien fid-dinja Kristu jinsab għaddej rebbieh fuq il-gwaj tal-bniedem, jistenna, jistenna li, min jaf, forsi Hu jgħaddi. Hu jistenna sakemm tiddi fis-sema l-kewkba ta' filgħodu.

Parti ntegrali tal-velja paskwali hija l-magħmudija. Kien hemm żmien meta l-magħmudijiet kollha kienu jsiru fil-lejl ta' l-Għid, l-aktar il-magħmudijiet tal-katekumeni. Għaliex huwa dan il-lejl li hu l-aktar mument opportun biex jidher iktar qawwi s-sinjal tal-magħmudija. Għax il-magħmudija hija mewt u qawmien mill-mewt. Il-katekumenu jinzel u jgħereq taħt l-ilma, sinjal qawwi li juri x'qed jigi fil-fatt. Għax il-bniedem il-qadim tieghu imut mgħarraġ fl-ilmijiet biex jerga' jqud bħala bniedem ġdid. Dan hu l-Għid. Kif jista' jkollok Għid minghajr il-magħmudija? Kemm tbeghedna minn dan! Kemm għad baqagħlna x'nimxu biex nirritornaw lejn l-għeruoq, anke biex niskopru l-meravilja li hi l-magħmudija bl-immersjoni. Kemm tkeddek meta tisma' ġenituri jgħidulek, "Mela ma nghammidx fl-Għid, daqskemm hi twila ċ-ċerimonja!"

Dawn huma biss nitfiet mill-ferħ ta' dan il-lejl. Hemm sensiela ta' qari meraviljuż li jkellel il-qalb tal-bniedem li jhossu għadu marbut fil-jasar. Hemm l-Ewkaristija li hi l-qofol ta' kollox u li hi dejjem proklamazzjoni ta' l-Għid tal-Mulej għax kull quddiesa taf l-origini tagħha lill-Misteru ta' l-Għid, anzi, tagħmel isehħ issa l-Misteru ta' l-Għid għalija.

F'dan l-Għid tas-Sena Pawlina, Sena tal-Missjoni, sena ta' qawmien ittammat, j'Alla l-Mulej jikkonċedilna l-grazzja ta' passaggj qawwi tieghu f'ħajjitna.



Il-Misteru ta' l-Ghid fi kliem il-Kardinal Basil Hume

ID-DAWL TA' KRISTU F'DINJA

ID-DLAM mhux habibna

iġagħlek thossok wahdek
jagħmlek incert
inissel fik tkexkix
jimlielek rasek bil-hsibijiet
inissel fik suspetti

Id-dlam hu għadu tagħna. Aghar u aghar meta d-dlam ifisser dinja bla Alla.

ID-DAWL għall-kuntrarju habib tagħna

jiggrwadak
jurik it-triq
idawwallek il-mogħdija
iwennsek
jimliek bil-kuraġġ

1 ID-DAWL TA' SIBT IL-GHID

Għall-kuntrarju d-DAWL hu differenti; hu dejjem habibna, speċjalment meta d-dawl ikun ġej min-NAR (xema, *fire-place, camp-fire*)

In-NAR isahħan; jiġbed lil kulhadd madwaru u kulhadd idur miegħu.

- Id-dlam ta' min jaharbu.
- Izda d-DAWL u n-NAR irridu niċċelebrawhom.

Dak hu li għamilna fil-Vġili ta' Sibt il-Ghid.

Hdejn il-bieb tal-knisja kien hemm in-nar ġdid jaqbad. Minnu nnextegħel id-Dawl li għeleb u keċċa d-Dlam.



2 ID-DAWL TA' KRISTU

Tiftakru l-gholliq jaqbad li ra Mosè. Dak wera l-prezenza ta' Alla.

Fejn hemm id-Dawl, hemm Alla.

Id-Dawl u s-Shana tan-nar huma miġburin fil-Blandun ta' l-Ghid.

3 ID-DAWL JEGHLEB ID-DLAM

Id-Dlam u l-Bruda huma simbolu ta' dinja mingħajr Alla. Għax mingħajr Alla d-dinja hi mudlama u bierda.

Hi haġa tal-biża' meta jkun hemm

- **dalma fil-moħħ**
- **u bruda fil-qalb.**

Għall-kuntrarju, kemm hi haġa ta' fejda, meta jkun hemm

- **id-dawl fil-moħħ**
- **u l-heġġa fil-qalb.**

Id-Dawl fil-moħħ hu **s-sens ta' Alla**. Ahna nsejhulu **Fidi**. Il-Heġġa fil-qalb tfisser **xewqa għal Alla**. Ahna nsejjuha **Mhabba**.

4 IL-MESSAĠĠ TA' L-GHID

Il-Ghid il-Kbir, żewġ grajjiet jiġu f'moħħi :

- L-ewwel : KRISTU QED IMUT FUQ IS-SALIB abbandunat minn kulhadd
- L-oħra : IL-QABAR VOJT, sinjal li l-mewt ġiet melgħuba.

Kristu miet biex nghixu ahna; ta hajtu għall-imhabba tagħna.

Il-Ġrajja ta' l-Ghid tisfidana kull sena.

Ahna nemmnu verament li Kristu qam tassew mill-imwiet?

It-twemmin fil-Qawmien ta' Ġesù

- hu l-pedament tal-Kristjanizmu
- hu l-qalba tal-Messaġġ ta' l-Ghid.

5 IR-REBHA FUQ IL-MEWT

Bil-qawmien ta' Kristu, il-mewt tilfet is-setgħa tagħha fuq l-umanità.

Il-mewt ma għadhiex it-tmiem; izda saret il-bidu ta' kapitlu ġdid.

Hemm hajja wara l-mewt. **Il-Hajja ma' Alla**. L-iskop tal-hajja preżenti hu li nithejjew għall-hajja eterna.

ID-DULURI PREŻENTI FL-IMMIGRANTI IRREGOLARI

Omelija ta' l-Isqof Mario Grech

Manifestazzjoni pubblika fl-okkażjoni tal-festa tal-Addolorata
Pjazza Indipendenza, Rabat – il-Ġimgħa, 3 ta' April 2009

Tragedja umana li ma thalliniex indifferenti

Ghada friska t-tragedja ta' l fuq minn 300 ruh li fil-granet li għaddew gherqu f'baħar qawwi ftit 'il barra mill-kosta tal-Libja, huma u jippruvaw jaslu l-Ewropa b'mod irregolari. Kemm-il hajja mitmuma hesrem! Kemm tamiet ta' helsien u hajja ġdida spicċaw f'qiegh il-baħar! X'wied ta' dmugh igelben ma' haddejn dawk li thallem jibku t-telfa! Bħalma darba ħarset lejn Binha fuq is-salib, hekk Omm Kristu, Omm il-bnedmin kollha thares lejn it-tragedja umana ta' dawk li qed jaħarbu l-persekuzzjoni, il-gwerra jew il-faqar insapportabbi f'pajjiżhom. Il-biċċa l-kbira tal-immigranti li qed jaqsmu l-baħar Mediterran u li xi ftit eluf minnhom sabu ruhhom fuq xtutna, huma nies qed jaħarbu minn pajjiżhom u jfittxu l-protezzjoni ta' pajjiżi oħra, proprju għax pajjiżhom jew il-pajjiż li jinsabu fih mhux biss ma jħarisx id-drittijiet u l-libertà tagħhom, imma saħansitra jichdihom dawn id-drittijiet u forsi jhedded l-istess hajja tagħhom. Jibqa' l-fatt li l-maġġoranza tar-rifuġjati fid-dinja llum ma jinsabux fil-pajjiżi sinjuri, imma f'uhud mill-ifqar pajjiżi tad-dinja.

B'dak li qed jiġri tant qrib ta' Malta u kif dan qieghed jolqotna f'pajjiżna stess, ahna xhieda ta' tragedja umana ħafna usa' li qieghda tharbat il-hajjiet ta' miljuni ta' bnedmin madwar id-dinja u fil-kontinent Afrikan. Quddiem l-għawġ u n-niket li qed jolqot tant bnedmin oħra, x'qed naghmlu sewwasew? Indawru wiċċna n-naħa l-oħra biex ma narawx, nifthu għajnejna u nxammru l-kmiem biex nġinu l min jehtieg l-għajjnuna, jew nagħtu bis-sieq lil min ġa bata ħafna fil-hajja?

Is-sitwazzjoni f'Pajjiżna

Skont il-proċeduri fis-seħh, f'Malta l-immigrazzjoni irregolari lqajnielha bis-sistema tad-detenzjoni tal-immigranti mal-wasla f'Malta. Dak li qed jiġri llum u f'dawn l-aħħar snin jitlob riflessjoni onesta, sinciera u bilanċjata. Irridu nżommu quddiem għajnejna li iktar minn nofs dawk li ddaħhlu jew waslu Malta ngħataw xi forma ta' protezzjoni. Dawn huma maqfula f'kundizzjonijiet li ma jixirqux lill-bnedmin, lil tant u tant nies li ġa għaddew minn ħafna tbatija qabel ma waslu hawn. Din it-tbatija ma tikkonsistix biss fil-vjaġġ skabruż biex jaqsmu d-deżert tas-Sahara jew il-periklu kbir biex qasmu l-Mediterran fuq dgħajjes iffullati. It-tbatija li għaddew minnha dawn hutna bnedmin ħadet il-forma ta' ħabs, swat, abbuż, tortura, stupri, ġrieħi fil-gwerra, rikatti u theddid, biża' kostanti, il-qerda tad-djar, u f'ħafna każi l-mewt vjolenti jew traġika tal-qraba tagħhom. Nemmu li d-detenzjoni fit-tul kif imħaddma

f'pajjiżna tkisser in-nies mentalment u ma thejjihomx biex jaraw b'għajnejn tajba lis-soċjetà Maltija li fiha jridu jgħixu sakemm jiġi ż-żmien li jkunu jistgħu jerġgħu lura lejn pajjiżhom jew imorru pajjiż ieħor.

Wasal iż-żmien li nistaqsu lilna nfusna bis-serjetà: possibbli li pajjiż civilizzat bħal tagħna, bil-valuri li nemmu li għandna, ma jara xejn ħazin filli nżommu maqfula fid-detenzjoni lil nies li ma wettqu l-ebda reat u li jinsabu hawn biss għax qed ifittxu l-protezzjoni ta' pajjiż ieħor?

X'soċjetà qed nibnu issa u fil-gejjieni meta ma nibqgħux naraw lill-bnedmin oħra bħala bnedmin, meta l-preġudizzju jagħmina u f'moħħna naghmlu għedewwa min-nies li għandhom bżonn jingħataw il-protezzjoni? X'effett iħallu fina l-Insara l-kliem ta' Sidna Ġesù: "Kull ma għamiltu ma' wiehed mill-iżgħar fost dawn ħuti, għamiltu miegħi"? X'qieghed iżommilna għajnejna milli naraw lil Sidna Ġesù jbati f'dawn il-bnedmin ibatu? L-immigrazzjoni irregolari u t-tweġiba li bħala poplu u bħala Nsara qed nagħtu għaliha saret l-ikbar test tal-fidi tagħna llum, ta' jekk hemmx qbil profond bejn dak li ngħidu li nemmu u l-għemil li johroġ minn din il-fidi. Jekk irridu nkunu onesti, dan it-test qed nehlu fih.

Il-hidma tal-Knisja favur min ibati

Il-Knisja f'pajjiżna, permezz tal-istituzzjonijiet tagħha, partikularment permezz tal-Kummissjoni Emigranti u l-Jesuit Refugees Centre, tat kontribut validu ħafna b'din il kawża. Imma qatt ma hu biżżejjed. Il-komunitajiet Insara, il-parroċċi u l-istituzzjonijiet tal-Knisja jridu jkunu minn ta' quddiem biex nistmaw lir-rifuġjati u l-immigranti bir-rispett li jixraqlu kull bniedem. Hemm wisgħa fil-knejjes tagħna għal dawk li huma Nsara fosthom? X'messaġġ qed jiehdu minn għandna dawk li mhumiex Insara? Kliemna u għemilna qed iħabbru l-Aħbar it-Tajba ta' Sidna Ġesù Kristu?

Pajjiżna għandu tradizzjoni missjunarja twila. Tant saċerdoti, patrijiet, sorijiet u lajċi taw u għadhom jagħtu l-aħjar ta' hajjithom biex ikunu sinjal ħaj tal-imħabba ta' Alla fl-Asja, l-Amerika Latina u l-Afrika. Tant żgħażaġh ta' kull sena jwettqu hidma volontarja mal-fqar f'kull kontinent u jsibu nies, għaqdiet u ditti li jappoġġjawhom. Issa li bosta Afrikani jinsabu fostna, huwa l-waqt li nkunu Evangelju – l-aħbar it-tajba tal-imħabba ta' Alla – li tinqara fl-aċċettazzjoni bir-rispett ta' dawn in-nies fostna.

Għax qegħdin eqreb lejn l-Afrika mill-pajjiżi l-oħra tal-Ewropa, għandna nifhmu aħjar. Għandna raġun nitolbu l-għajjnuna mill-pajjiżi l-oħra tal-Ewropa. Sena

ilu, aħna l-isqfijiet Maltin konna tlabna lill-Kunsill tal-Isqfijiet Ewropej (COMECE) biex permezz tal-Konferenzi Episkopali rispettivi tagħhom ikunu eku tal-karba li hierġa minn pajjiżna. Sfortunatament dan l-appell f'it sab widnejn miftuha. Xorta wahda b'lehen għoli għandna nkomplu nispejgaw lill-bqija tal-Ewropa li s-soluzzjoni ma tinstabx filli nreġġghu lura bilfors f'halq il-periklu lil min jeħtieġ il-protezzjoni, ma tinsabx f'li naghmluha impossibbli lil min jeħtieġ l-asil li jkun jista' jagħmel it-talba tiegħu.

Fostna jlbqgħu nles il għalkemm it-talba tagħhom għall-asil kienet miċhuda ma jistgħux jintbagħtu jew imorru lura f'pajjiżhom. Dawn xorta wahda huma u jlbqgħu bnedmin hutna u rridu nistmawhom bid-dinjità li tixirqilhom. L-identità tagħna bħala Maltin tissaħħa skont kemm aħna kapaċi niehdu hsieb ta' min hu l-iktar dgħajef fostna.

L-immigrazzjoni irregolari hi sfida

L-immigrazzjoni irregolari hija sfida għalina u għall-Ewropa kollha kemm hi. Hemm obbligu uman li t-tbatija tal-iehor, ta' tant u tant oħrajn, nagħtu kasha u ntaffuha. Hemm obbligu uman li nibnu dinja ta' solidarjetà, li nfejqu l-grieħi tal-umanità ta' żmienna, li nizirghu l-ftehim u l-paċi. Fuqna l-Insara, dan huwa l-kmand li tana Sidna Ġesù waqt l-Aħħar Ċena: "Dan hu l-kmandament tiegħi: li thobbu lil xulxin kif habbejtkom jien" (Ġw. 15,12).

Illum ingbarna biex nagħmlu festa lid-Duluri. Pajjiżna illum ser jimxi magħha, hi li biex tehles lil binha mill-qilla ta' Erodì kellha tahrab u ssib refuġju fl-Eġittu! Biex l-imhabba tagħna lejn Marija Addolorata tkun awtentika hemm bżonn li nakkumpanjaw ukoll lil dawk l-immigranti irregolari li biex jiddefendu hajjithom qed ikollhom jaharbu u jfittxu refuġju f'destinazzjoni oħra.

L-ISKRITTURA HI GĦAJN TA' TIĠDID FIL-KNISJA U FIS-SOĊJETÀ

Omeliya ta' Mons. Isqof nhar il-Festa ta' San Girgor il-Kbir, Parroċċa Kerċem - Il-Hadd, 8 ta' Marzu 2009

Jeħtieġ li ninbidlu

Fil-hajja u fis-soċjetà hija importanti l-bidla. Il-bidla timplika hajja! Normalment kull hames snin, meta bħala nazzjon inkunu resqin lejn elezzjoni ġenerali, nisimgħu hafna minn kull naħa dwar il-ħtieġa li n-nazzjon jagħmel bidla. Nixtieq li dan is-sens ta' bidla nħossuh ukoll fil-hajja tagħna bħala Nsara. Jekk fl-organizzazzjoni u fl-istruttura soċjali tagħna ġustament ikun hemm il-possibbiltà li wiehed jirrifletti biex jekk ikun hemm bżonn jibdel, kemm aktar dan jgħodd fil-hajja individwali tagħna, fil-hajja tal-familja u fil-hajja tal-Knisja! Jekk ma nidhlux f'dan il-moviment ta' bidla u nippreferu noqogħdu kif aħna, allura nkunu qed indoqqu l-agnija tagħna.

It-thabbira tal-Vanġelu li għadna kif smajna, titkellem dwar it-Trasfigurazzjoni ta' Ġesù (Mt 17,1-9). Dakinhar Ġesù "tbiddel" quddiem Pietru, Ġakbu u Ġwanni: "Wiċċu sar jiddi bħax-xemx u lbiesu sar abjad bħad-dawl". Naraw li ma' Kristu f'din il-bidla daħlu Mosè u Elija. Minn din il-bidla pparteċipaw ukoll it-tliet dixxipli, tant li Pietru jgħid lil Kristu: "Tridx nagħmlu tliet tined u nibqgħu hawn". Jien ninterpretat lil Pietru qed jgħid lil Ġesù: "Tridx nagħmlu tliet tined halli din l-esperjenza tal-bidla nagħmluha esperjenza kontinwa".

Dan huwa wiehed mill-Vanġeli li l-Knisja sa mill-antikità kienet ixxandar b'mod partikulari f'dak iż-żmien tar-Randan li kien iż-żmien tal-katekumenat: iż-żmien li fih kienu jhejju ruħhom dawk li kienu ser jirċievu l-magħmudija f'Sibt il-Għid. Lil dawn il-persuni, il-Knisja kienet thabbrilhom dan l-episodju tal-bidla biex tghinhom jifhmu kemm fil-hajja tan-Nisrani ma nistgħux ma ngħaddux minn dan il-proċess kontinwu ta' tibdil u ta' tiġdid.

Illum, flok il-katekumenat għandna ż-żmien tar-Randan. Ta' kull sena, fit-Tieni Hadd tar-Randan jixxandar dan il-Vanġelu. Kif nistgħu quddiem Alla nilqgħu din l-istedina u nixtarruha jekk matul dawn l-erbghin jum tar-Randan ma jkollniex dik is-serenità u dik il-kalma interjuri? Meta nqis li wara dan iż-żmien tar-Randan naslu f'Sibt il-Għid biex ingeddu il-wegħdijiet tal-Magħmudija, nappella lill-poplu kollu ta' Alla: apprezza dan iż-żmien liturġiku! Meta qed nagħmel din is-sejha, ma nkunx qed ngħid xi haġa minn żniedi jew b'mod kapriċċjuż, imma nkun nitkellem b'sens ta' responsabbiltà kbira. Bħala Isqof tagħkom inhoss quddiem Alla li għandi nagħmel dan l-appell. Għandi biss quddiem għajnejja l-piż li ngorr bħala ragħaj spiritwali tagħkom u ta' kulhadd.

Evanġelizzazzjoni ġdida

Quddiem dan il-bżonn tal-bidla li teħtieġ mhux biss is-soċjetà Għawdxija jew in-nazzjon tagħna imma anke l-Ewropa li qed ngħixu fiha, aħna nkunu nonqsu bil-kbir jekk ma nagħrfux l-urġenza li nagħtu prijorità lill-evanġelizzazzjoni – dik li illum tissejjah l-"Ewwel Thabbira". Forsi tista' tinstema' nota stunata li nitkellem mill-bżonn ta' evanġelizzazzjoni ġdida fil-kontinent li kien il-benniema tal-Kristjanità. Imma nassigurakom li mhux il-każ. F'Mejju li ġej il-Kunsill tal-Konferenzi Episkopali tal-Ewropa ser jorganizza Kungress f'Ruma dwar "il-komunità Nisranija u l-ewwel thabbira". Dan ifisser li l-Knisja fl-Ewropa qed thoss il-bżonn urġenti li tirrifletti u tagħmel pjani kif *illum* il-Knisja tista' twassal l-Evanġelju mill-ġdid biex terġa' tagħti ruħ lin-nazzjonijiet Ewropej, Malta inkluzja!

Il-moviment ta' tiġdid reliġjuż u kulturali mibdi minn San Girgor

Illum gústament qed niċcelebraw il-festa tal-Papa San Girgor. San Girgor jissejjah "kbir" għaliex bil-hidma tiegħu, jew aħjar permezz tiegħu, l-Ispirtu s-Santu għaraf jibda moviment fil-Knisja li għab bidla fl-Ewropa. San Girgor iddispona lilu nnifsu halli fid-dinja ta' madwaru jqabbad moviment li jgħib bidla fil-kultura u fiċ-ċiviltà, tant illi fil-hidma tiegħu kemm bħala patri, bħala ambaxxatur tal-Papa ġewwa Kostantinopli kif ukoll bħala suċċessur ta' Pietru, huwa qatt ma għejja jaħseb u jaħdem biex iġib il-bidla permezz tal-Evanġelju, u hekk jgħin lill-bniedem u lis-soċjetà ta' żmien halli ma tiġġarrafx.

F'dan il-kuntest, nixtieq inpoġġilkom għar-riflessjoni f'fatti minn dawk li wettaq San Girgor. Dawn mhumiex fatti tal-istorja biss, jiġifieri fatti li sehnew fil-Medju Evu, imma ngħid li huma l-istess grajjiet li qed ngħaddu minnhom illum!

Din il-hidma ta' evanġelizzazzjoni, San Girgor wettaqha kemm fl-intern tal-Knisja kif ukoll barra mill-Knisja fir-relazzjoni tiegħu mas-soċjetà. Bħala eżempju ta' hidma għall-evanġelizzazzjoni fi hdan il-Knisja, insemmi l-fatt li San Girgor għaraf il-htieġa li lill-poplu ta' Alla jikkomunika miegħu b'lingwaġġ li seta' jifhem. Billi l-parti l-kbira tan-nies ta' dak iż-żmien ma kinux tant istruwiti, San Girgor għaraf li ma setax ikompli jikkomunika magħhom bil-Latin, għaliex dan kien ifisser li kien qed ikellimhom b'lingwa li ma tiftiehemx – lingwa forsi sabiha u li wkoll illum tista' tnissel f'xi whud nostalgija, imma la kienet tiftiehem dakinhar u lanqas tiftiehem illum! Għalhekk San Girgor qabbad moviment fil-Knisja biex tiġi apprezzata iktar il-lingwa 'rustika', jiġifieri l-lingwa li kien jikkellim biha l-popoli. Fir-riforma liturġika li huwa għamel, huwa ta' każ ta' dak li mbagħad kellhom jgħaddu mijiet ta' snin biex reġa' gie introdott mill-Konċilju Vatikan II, li huwa l-Konċilju tal-Knisja tagħna *llum*, jiġifieri li fil-liturġija nibdew nitkellmu b'lingwaġġ li jftiehem. Din ma kinitx riforma hafifa, la għall-Papa San Girgor u lanqas għall-Konċilju Vatikan II.

Biex ikompli l-Evanġelizzazzjoni fl-intern tal-Knisja, San Girgor haseb biex jagħti aktar importanza lill-immagna, għax ladarba kien hemm min ma kienx jaf jaqra, ma kien jiswa xejn li tagħtih f'idej il-Bibbja, il-Vanġelu u l-hajja tal-qaddisin! San Girgor hadem biex bl-immagna li toffri l-arti sagra fit-tisbiħ tat-tempji tagħna, dawn ikunu minnhom infushom il-"bibbja tal-fqar", fis-sens li dawk li ma kinux jafu jaqraw, meta jsegwu l-affreski fil-knejjes, japprezzaw l-istorja ta' Kristu, tal-qaddisin u tal-poplu ta' Alla. Kien San Girgor li biex il-Vanġelu jasal għand il-kotra, imbotta biex fil-Knisja nitkellmu wkoll b'dan il-lingwaġġ artistiku.

Però l-ikbar sfidi għall-evanġelizzazzjoni kienu sfidi ġejjin mis-soċjetà. Naqsam il-hidma ta' evanġelizzazzjoni li wettaq San Girgor fi tliet kategoriji.

L-evanġelizzazzjoni tal-Insara tal-"periferija"

L-ewwel sfida kienet l-evanġelizzazzjoni tal-"Anġli", li San Girgor isejjilhom "anġli". Il-Papa San Girgor sejjah lil

wiehed mill-Patrijiet, Wistin ta' Canterbury, u flimkien ma' erbghin patri ieħor bagħathom missjunarji fl-Ingilterra biex ikunu evanġelizzaturi ta' dan il-poplu. L-isfida li offrietlu l-Ingilterra hija wahda partikulari għax kien poplu pagan, u allura l-hidma ta' evanġelizzazzjoni li l-Knisja kellha twettaq ma' dawk il-pagani kellha l-aspett speċifiku tagħha – altru wiehed jikkellim ma' persuna li tkun diġà semgħet bi Kristu u forsi tkun tghammedet imma ma tkunx tghix il-magħmudija, u altru wiehed jikkellim ma' min ma għandux għarfien tal-Bxara t-Tajba.

Din hija wahda mill-isfidi tal-Knisja illum, bid-differenza li l-kategorija ta' dawk li ma jemmnux f'Alla u l-kategorija ta' dawk li għalihom il-Knisja ma tisser xejn qiegħed jikber! Ma nistgħux ma nagħtux każ ta' din il-faxxa ta' nies fil-kontinent Ewropew, u nazzarda ngħid ukoll fis-soċjetà tagħna! Wahda mill-affarijiet li rriżultaw fil-Missjoni Djoċesana kienet li l-Knisja għandha tagħti iktar attenzjoni lil dawk li qiegħdin fil-periferija, jiġifieri dawk li huma fil-bogħod mhux fiżikament imma spiritwalment.

Din hi realtà, u jekk aħna parti minn din ir-realtà għandna raġuni valida biex nithassbu! Dan it-tħassib m'għandux ikun tal-Isqof jew tas-sacerdoti biss, imma tal-Knisja kollha. Irridu naraw kif ser inwasslu l-Vanġelu lil dawn hutna halli fil-hajja tagħhom u madwarhom issehħ bidla għall-aħjar. Il-fatt li madwarna nosservaw diversi sinjali negattivi li suppost iqanqlu fina xewqa biex l-affarijiet jieħdu nota aħjar, jikkonferma li qabel ma jinbidlu l-istrutturi u s-sistemi, hemm bżonn li jikkonverti l-bniedem!

Implikazzjonijiet tal-magħmudija

Kategorija oħra li San Girgor kellu jevanġelizza kienu il-"Franki", jiġifieri n-nies ta' Franza tal-lum. Dawn kienu diġà mghammedin. Imma għalkemm kienu semgħu bi Kristu, l-imġieba u d-drawwiet tagħhom kienu jikkontraduċu bil-kbir l-Evanġelju. Fosthom kien hemm hafna vjolenza, mibgheda u firda. Għalhekk San Girgor ma setax ma jhossx u ma jipponix l-evanġelizzazzjoni ma' dan il-poplu li kien Nisrani tal-isem biss, u għalhekk haġtu ma kinitx tirrifletti l-għażla favur Kristu. Xi whud mill-istoriċi kienu tal-fehma li l-kawża ta' dan kienet għaliex il-poplu tal-Gallia tghammed bħala massa. Dan ifisser li meta talbu l-magħmudija ma kinux għaddew mill-proċess tal-katekumenat u għalhekk tghammedu mingħajr ma għamlu l-għażla personali tagħhom. Il-magħmudija tagħhom allura x'aktarx li kienet biss għażla konvenjenti u soċjali; tghammedu għax hekk għamlu l-oħrajn!

Ma tarawx li dan huwa periklu tas-soċjetà tagħna illum? Aħna l-Kattoliċi għandna kultura reliġjuża. Imma ma taħsbux bħali li l-imġieba tagħna u l-attitudnijiet tagħna huma hafna 'l bogħod minn dak li jrid il-Mulej Ġesù u minn dak li jippreskrivi l-Vanġelu? Għalhekk f'din is-sitwazzjoni, bħalma San Girgor hass il-bżonn li jkun hemm hidma ta' evanġelizzazzjoni, anke aħna li qed ngħixu din ir-realtà ma nistgħux ma nxandrux mill-ġdid il-Bxara ta' Kristu, jekk irridu ngħibu l-bidla.

Dak li ġara fil-Gallia faċli jiġri fostna, fis-sens li anke fostna għandna perċentwal mhux żgħir ta' dawk li jitghammedu mingħajr ma jifhmu l-impenn li johroġ mill-magħmudija. Jien nistaqsi jekk meta ssir talba biex tarbija tiġi mgħammda din tkunx rikjesta ġeja frott ta' għażla favur Kristu li min hu responsabbli mit-tarbija jagħmel f'isimha, jew hiji rikjesta li għandha biss il-karattru soċjali tagħha, fis-sens illi xi drabi ngħammedu għax *kulhadd* jitghammed u jkollna raġuni oħra biex nagħmlu festin. Konferma ta' dan huwa l-fatt li hafna minn dawk li jressqu lil uliedhom għall-magħmudija, ma jifhmu il-hteġa tal-katekezi li ssir bi thejjija għaċ-ċelebrazzjoni tas-sagrament! Dawn huma affarijiet li jippreokkupawni hafna!

Ideat żbaljati dwar Kristu u l-Knisja

Problema oħra li kien hemm fil-Knisja ġewwa Spanja kienet "is-simonija", għax kienu "jixtru" l-beni spiritwali, l-uffiċċji ekkleżjali u s-servizzi pastorali. San Girgor għandu ittri iebesin lill-isqfijiet ta' Spanja u anke lill-lajċi li kienu jużurpaw uffiċċji li mhux tagħhom. Dan qed ngħidulkom biex nagħtikom stampa mhux biss ta' żmien San Girgor imma tagħna llum.

San Girgor kellu jevangeliżza kategorija oħra ta' popli: il-Visigoti ta' Spanja. Ma' dawn, il-Kap tal-Knisja kellu għadma iebesxa x'igerrem għax fosthom kien hemm isserrep l-ereżija li tissejjaħ l-Arjanizmu. Kien hemm tagħlim żbaljat dwar min huwa Kristu u dwar it-Trinità; u San Girgor kellu jara kif permezz tat-Thabbira mill-ġdid jgħin lil dan il-poplu jagħraf lil Kristu. Veru li hafna drabi bhala poplu kien jiltaqa' biex jiċcelebrah fil-liturġija, imma li ma kien Kristu xejn! Mal-ereżija tal-Ispanjoli, inżid ereżija oħra li kien hemm fil-Knisja tal-Afrika: id-Donatisti. Hawnhekk l-ereżija ma kinitx kontra Alla jew Kristu, imma ta' natura ekkleżjoloġika.

Dawn it-tip ta' żbalji jeżistu fostna ukoll. Xi whud jiftahru li jhobbu l-Knisja, imma l-Knisja tagħhom mhix il-Knisja ta' Kristu. Oħrajn jippretendu li jitekellmu dwar il-Knisja mingħajr ma jafu xejn dwar x'inhi n-natura u l-missjoni tal-Knisja Kattolika. Ma nistgħux nikkonċepixxu Knisja li mhix magħquda flimkien bhala Knisja waħda. Bhala lsqof tagħkom ma niswa xejn jekk ma nkunx magħqud ma' Pietru, jiġifieri mal-Papa. Il-Knisja tagħna hija duhhan jekk ma tkunx f'komunjoni mal-Papa. U f'dan ir-rigward, il-komunjoni trid tkun mhux biss ta' natura ġuridika imma wkoll fis-sens wiesgħa tal-kelma, jiġifieri li l-qalb tagħna trid tkun tħabbat mal-qalb ta' Pietru.

Dawn kienu xi problemi li kellu jħabbat wiċċu magħhom San Girgor biex jevangeliżza l-Ewropa. San Girgor indirizza dan kollu billi qabba il-moviment tal-Monastiċizmu Benedittin. Dak kien forza qawwija hafna biex ġab bidla fil-kultura u fiċ-ċiviltà tal-Ewropa. Qed nitkellmu mis-sekli VI u VII; imma imbagħad aktar 'il quddiem dawn il-monaċi faqqsu esperjenzi oħra ta' monastiċizmu, bħalma kienu dawk ta' Cluny, iċ-Ċisterċensi u ċ-Ċertosini. Dawk kollha harġu miz-zokk tal-Benedittini. Min għandu hjiel tal-istorja jirrikonoxxi li l-istorja soċjali tal-Ewropa għandha dejn lejn dan il-

moviment tal-Benedittini. Il-gwaj kbir huwa li dan il-moviment illum kważi spiċċa!

L-Iskrittura bhala strument ta' tiġdid

L-essenza tal-istrategġija ta' San Girgor kienet li huwa sejjaħ il-patrijiet biex f'dawk l-ambjenti li semmejna aktar 'il fuq ħolqu komunitiet żgħar biex jistudjaw il-Kelma ta' Alla. Kien dan l-eżerċizzju li ċertament ikkontribwixxa halli jkun hemm bidla mhux biss fil-hajja spiritwali imma anke fl-organizzazzjoni tas-soċjetà f'dawk li maż-żmien saru ċentri tal-istudju u l-istess sistemi ekonomiċi ta' dak iż-żmien.


Fir-riflessjoni dwar x'inhu meħtieġ bhala rimedju għas-sitwazzjoni li qed ngħixu fiha, nemmen li l-istess strategġija gregorjana hija applikabbli wkoll illum! Infatti din hija l-proposta li qed tagħmel il-Knisja f'Ghawdex fiż-żmien tal-Missjoni Djoċesana bl-għajnuna ta' Alla u bl-għajnuna ta' kulhadd. Filwaqt li nfakkar li hija ħolma tagħna li fid-djoċesi xi darba jkollna "monasteru", huwa urġenti li fil-komunitajiet parrokkjali noħolqu "monasteri ċjekknin" kif għamel San Girgor! Dan tal-aħħar huwa possibbli jekk flimkien noħolqu ċelloli żgħar fil-parroċċi fejn l-Insara jiltaqgħu biex isiru jafu iktar il-Kelma ta' Alla. Hekk l-Iskrittura ssir għalina l-ktieb tal-hajja. Mhux li kien li f'dawn l-ambjenti, permezz ta' dik li tissejjaħ il-'Lectio Divina', nimitlew bil-qawwa tal-grazzja ta' Kristu u hekk isseħħ fina u fis-soċjetà tagħna dik it-Trasfigurazzjoni li seħħet fuq it-Tabor, isseħħ il-bidla li ġab San Girgor fl-Ewropa ta' zmienu, u l-bidla li nistgħu u għandna ngħibu aħna fis-soċjetà ta' zmienna.

Dawn kienu l-ftit ħsibijiet li xtaqt naqsam magħkom f'dan il-jum qaddis. Nemmen hafna li l-liturġija tal-Knisja, u allura anke ċ-ċelebrazzjoni li qed nagħmlu dalgħodu f'ġieħ San Girgor fiż-żmien liturġiku tar-Randan, hija opportunità tad-deheb biex inqumu minn ċerta telqa li hemm madwarna halli mhux biss bhal San Girgor aħna nilqgħu biex ma jkunx hemm espansjoni tal-Longobardi, li fis-sens metaforiku jfisser dawk li jridu jeqirdu l-Ewropa, imma ukoll biex bhal ma għamel San Girgor niehdu ċerti inizjattivi biex nikkonservaw il-hafna tajjeb li għandna. Bhala Knisja għandna hafna tajjeb u meta qed ngħid Knisja qed nirreferi għalikom bhala familji u bhala individwi. Jalla dik l-enerġija li hemm fina nużawha wkoll biex isseħħ il-bidla u l-bidla għall-aħjar. Hekk dik il-bidla li għammxet l-għajnejn ta' Pietru, ta' Ġakbu u ta' Ġwanni fuq it-Tabor tkun ukoll l-istess gloriya li tidli u ddawwal id-dinja tal-lum. Amen.

Nota tad-Direzzjoni:

Dawn l-erba' paġni ta' Dokumentazzjoni qed jingħataw bhala zieda mar-rivista u b'rigal lill-qarrejja tagħna, fuq talba ta' hafna, biex jiġu miġbura u kkonservati l-aqwa diskorsi, omeliji u ittri pastorali ta' Mons. Isqof Mario Grech. Dawn il-folji kulur safrani jistgħu faċilment jinjalghu minn go nofs ir-rivista biex jiġu miġbura flimkien u lligati separatament mir-rivista.

TA' DLAM... REBHA DEJJIEMA!



6 MESSAĠĠ GĦAL DIN IL-ĦAJJA

Il-Għid m'għandux x'jaqsam biss mal-ħajja wara l-mewt.

L-Għid għandu messaġġ x'jagħti dwar il-ħajja fuq din l-art ukoll.

Din il-ħajja għandha valur.

Il-bniedem hu magħmul minn ġisem u ruħ.

Fil-ħajja fuq l-art il-ġisem u r-ruħ jaħdmu flimkien.

Il-ħajja tiddependi mill-Imħabba.

Il-Fidi tagħna fil-Misteru ta' l-Għid tiżgurana li

- il-ħajja tegħleb fuq il-mewt
- u l-imħabba tirbaħ fuq il-mibegħda.

7 MESSAĠĠ TA' TAMA

Veru li l-Għid

- mhux se jneħhi t-tbatija minn hajjitna
- u lanqas mhu se jsalvana mill-mewt fiżika

Iżda issa, bil-Qawmien ta' Kristu, għax Kristu bata u miet, it-tbatija u l-mewt issa ħadu sura u tifsira ġdida.

- infatti qabel ma Kristu qam mill-mewt, fit-tbatija kien hemm disperazzjoni;
- iżda issa, mertu ta' Kristu hemm it-tama.
- meta nkunu qed ingarrbu t-tbatija jew id-disperazzjoni, meta nħossuna abbandunati jew qegħdin immutu, ahna niftakru li Kristu għadda mill-istess esperjenzi;
- u għalhekk insibu t-tama.

Għaliex it-tbatija

- tqarribna lejn Kristu
- tqarribna lejn Alla.

8 XHIEDA TA' KRISTU RXOXT

Mill-Qawmien ta' Kristu 'l hawn kollox inbidel.

Hekk ukoll jeħtieġ li ninbidlu ahna.

Ahna rridu nagħtu xhieda għal Kristu, għall-Vangelu u għall-Knisja.

Ahna rridu nsiru xhieda ta' Kristu,

- għax fid-dinja tallum, hawn eluf u eluf ta' nies li ma jafux bi Kristu, u minkejja dan, qed ifittxuh, qed jixxennqu għalih.
- l-istint reliġjuż li jinsab f'kull bniedem, fi żmienna qed jerġa' jqum u jinħass.
- **MIN JISTA' JGHIDILHOM fejn isibu l-VERITÀ, jekk mhux dawk li huma membri ta' din il-komunità li hija l-Knisja li temmen fi Kristu li miet u qam mill-imwiet???**

Dak għandu jkun l-impenn tagħna lkoll:

- **li nkunu xhieda ta' din il-ĠRAJJA tal-QAWMIEN.**

(Basil Hume, "The Mystery of the Cross", Darton Longman, London 2004, paġni 108-115)

**L-GĦID IT-TAJJEB
LILL-QARREJJA KOLLHA TAGĦNA**



IL-MISTERU TAL-KNISJA

KITBA TA' MONS. ISQOF EMERITU NIKOL Ġ. CAUCHI

(IT-TNEJN U GHOXRIN PARTI)

IL-ĠISEM MISTIKU TA' KRISTU

Id-domma tal-Ġisem Mistiku ta' Kristu, nistghu niġbruha fil-qosor, f'dawn il-kelmiet: "hija r-realtà tal-membri tas-Saltna t'Alla, f'din id-dinja u fid-dinja l-oħra, li huma mqaddsin bil-grazzja redentiva ta' Kristu u li huma magħqudin mieghu, bhala Ras tal-Knisja, kif ukoll ma' xulxin, permezz tal-hajja sopranaturali li minnha lkoll ghandhom sehem."

Ghalhekk la darba naċċettaw din id-domma, ahna nemmnu li teżisti fost il-membri tal-Ġisem Mistiku, xirka spiritwali, li permezz tagħha, huma jieħdu sehem mill-ġid tal-grazzja li Kristu kiseb ghalina. Kristu ried li dawk li jemmnu fih, jibqgħu f'għaqda mieghu, u jkun magħqudin moralment ma' xulxin.

Biex ifissrilna din l-għaqda mieghu, Ġesù ġabilna x-xebh mad-dielja u l-frieghi tagħha, li nsibu f' San Ġwann (15,4-5): "Kif il-fergħa ma tistax tagħmel frott minnha nfisha jekk ma tibqax fid-dielja, hekk anqas intom jekk ma tibqgħux fija. Jiena d-dielja, intom il-frieghi. Min jibqa' fija u jiena fih, dan jagħmel hafna frott, għax minghajri ma tistgħu tagħmlu xejn."

Naraw it-tagħlim dwar il-Ġisem Mistiku ta' Kristu u x-xirka tal-Qaddsin, kif insibuh:

- fil-Kotba tar-Rabta l-Ġdida,
- fil-kitbiet ta' San Tumas,
- fit-tagħlim tal-papiet,
- fl-ekkleżjologija tal-Konċilju Vatikan II.

A. **L-Appostlu Missierna San Pawl**, li fit-triq ta' Damasku, fejn seħhet il-konverżjoni tiegħu sama' l-Mulej jghidlu; "Jiena Ġesù, li int qieghed tippersewitah", (*Atti* 9,5) minn dik l-esperjenza fehem ir-realtà tal-Ġisem Mistiku ta' Kristu, mbagħad wassal dan it-tagħlim lill-insara.

Il-kunċett tal-Knisja, bhala Ġisem ta' Kristu, huwa mibni fuq l-għaqda (unjoni) li teżisti bejn in-nisrani u l-Ġisem Irxox ta' Kristu. Bhalma r-rizurrezzjoni ta' Kristu hija fil-qalba tal-Kristologija tat-Testment il-Ġdid, hekk ukoll it-tagħlim dwar il-Ġisem Mistiku huwa ġentrali, għall-Ekkleżjologija tal-Appostlu Missierna.

- Il-membri tal-Knisja jiffurmaw ġisem wiehed, il-Ġisem Mistiku ta' Kristu





Fl-ittra lir-Rumani (12, 4-5): “Bhalma ahna ghandna hafna membri f’għisem wiehed, iżda mhux il-membri kollha ghandhom l-istess xogħol; hekk ahna għisem wiehed fi Kristu u kull wiehed minna membru ta’ l-iehor.”

Fl-Ewwel ittra lill-Korintin (12,12-30): “Bhalma l-għisem hu wiehed u fih hafna membri, u l-membri kollha tal-għisem, għad li huma hafna jagħmlu għisem wiehed, hekk ukoll Kristu. Għax ahna wkoll, il-koll tgħammadna fi Spirtu wiehed, biex nagħmlu għisem wiehed...Intom il-għisem ta Kristu u kull wiehed minnkomm membru tiegħu.”

Lill-Efesin (4,3-4): “Habirku biex iżommu spirtu wiehed bir-rabta tas-sliem; għisem wiehed u ruħ waħda, l-istess kif kontu msejha għal tama waħda.”

Lill-Kolossin (1,25): “Jiena ntemm f’għismi dak li jonqos mit-tbatijiet ta’ Kristu, għall-għisem tiegħu li hu l-Knisja.”

Lil Kolossin (3,15): “Halli s-sliem ta’ Kristu jsaltan fi qlubkom, dak is-sliem li għalih kontu msejha biex issiru għisem wiehed.”

ii) Kristu huwa r-ras ta’ dan il-għisem.

Lill-Efesin (1,22-23): “Qiegħed kollox taħt riglejha, u għamli Ras fuq il-Knisja kollha, li hi għismu, il-milja ta’ dak li jimla kollox f’kollox.”

Lill-Efesin (5,23): “Għax ir-raġel huwa r-ras il-mara, kif Kristu huwa ras il-Knisja, is-salvatur tal-Għisem tiegħu.”

Lill-Kolossin (1,18): “Huwa r-ras tal-għisem li hu l-Knisja.”

Il-punti ewlenin tat-tagħlim ta’ San Pawl dwar il-Għisem Mistiku.

(1) Skond San Pawl, il-Għisem Mistiku huwa l-komunjoni jew xirka ma’ Kristu, tal-persuni kollha,

mghammdin fil-Knisja waħda u viżibbli. L-Appostlu jagħmel analogija jew xebh mal-għisem uman, li fih il-membri jew l-organi, għad li huma differenti, iżda għandhom l-istess għan li jwasslu għall-gid tal-persuna kollha kemm hi. Il-Knisja wkoll hija struttura organizzata, jiġifieri għandha membri bi rwoli differenti, iżda li jikkoperaw għall-għan wiehed, il-bini tas-saltna t’Alla. Il-Knisja hija realtà, għisem haj, imma jissejjaħ “mistiku” biex nagħzluh mill-għisem fiżiku jew bioloġiku li għandu Kristu bħala bniedem, kif ukoll mill-għisem morali jew korp, li fih, il-membri jibqgħu jzommu l-personalità tagħhom.

(2) Ir-relazzjoni bejn ir-ras u l-membri

Kristu huwa l-fundatur, għaliex Huwa waqqaf il-Knisja, bħal korp soċjali, hija għalhekk, poplu jew soċjetà; il-poplu t’Alla tal-Liġi l-Ġdida.

Kristu huwa r-Ras, tal-Knisja, minhabba d-dinjità wisq għolja tiegħu, u għaliex mill-milja ta’ qdusitu u tal-perfezzjoni tiegħu jistgħu jiehdu sehem l-membri tal-għisem Mistiku.

Kristu huwa s-salvatur tal-Knisja (*Efes.5,23*) għaliex carċar demmu biex jifdiha.

Kristu huwa Dak li jzomm wieqfa l-Knisja tiegħu, għax huwa jgħajjex u jwieżen il-membri tagħha, permezz tal-grazzja u tad-doni l-oħra li jagħtihom biex jikbru fil-għaqda miegħu; “Waqt li nagħmlu s-sewwa fl-imhabba, nikbru f’kollox fih, f’dak li hu r-Ras, Kristu” (*Efes.4,15*).

(3) Ir-relazzjonijiet fost il-membri tal-Għisem Mistiku.

Il-koeżjoni fost il-membri, tgħaqqadhom f’għisem wiehed, (*Efes. 14,16*) u għandha xebh ma’ l-għaqda ta’ Kristu mal-Missier (*Gw.17,21*). Mhux biss dak li tana u li jagħmel għalina Kristu li huwa r-Ras tal-Għisem Mistiku, iżda wkoll il-gid spiritwali ta’ kull membru jkollhom sehem minnu l-membri l-oħra.

(4) Il-għan tal-Għisem Mistiku, huwa s-santifikazzjoni kontinwa tal-membri tiegħu:

“Ma tafux li l-ingusti ma jirtuhix is-saltna ta’ Alla? La titqarrqux! La zienja, la idolatri, la adulteri, la effeminati, la omossesswali, la ħallelin, la rġhiba, la skaren, la qassiesa fuq in-nies, la ħattafa, ma jirtu s-saltna ta’ Alla! U minn dawn kienu xi wħud minnkomm. Imma issa tnaddaftu, tqaddistu u ġejtu għustifikati fl-isem ta’ Sidna Ġesù Kristu u fl-Ispirtu ta’ Alla tagħna...” (*I Kor 6, 9-11*).

“Intom, l-irġiel, ħobbu n-nisa tagħkom, kif Kristu ħabb il-Knisja u ta ħajtu għaliha. U dan għamli biex iqaddisha u jnaddafha bil-ħasil ta’ l-ilma u l-kelma, u biex iressaqha quddiemu, din il-Knisja, sabiħa, bla tebgħa, bla tikmix, bla għajb, u b’xejn minn dan, imma qaddisa u bla tmaqdir minn ħadd” (*Efes 5, 25-27*).

“Qis, mela, it-tjieba u l-ħruxija ta’ Alla; ħruxija għal dawk li waqqgħu, u t-tjieba għalik jekk tibqa’ fit-tjieba tiegħu; inkella int ukoll titqaċċat” (*Rum 11, 22*).


(jissokta)

**FOLKLOR
GĦAWDXI**

*Anton F. Attard
jirrakkonta
u jfisser...*

dravvjet missirijietna

© Anton F. Attard



IS-SNAJJA' QODMA F'GHAWDEX

(Id-Dsatax-il Parti)

FRAN U HOBŻ

2. Il-Forn tal-Hatab

Ix-Xogħol fil-Forn tal-Hatab

Il-forn ta' dari, bħal dak ta' lllum, ma kienx ikun fih biss il-forn proprju fejn isir il-**hami**, imma kien ikollu taqsimiet oħra. Il-**ghagna** kienet issir f'kamra kbira li kien ikun fiha bejn hames u sitt **injiebi** jew **lenbijiet** fejn issir il-**ghagna**. Fit-tarf ta' din il-kamra kien ikun hemm il-**forn** proprju fejn isir il-**hami**. F'xi naħa oħra kien ikun hemm il-**maħžen tal-hatab** fejn il-furnar iżomm hażna ta' hatab halli meta jiġi biex jaħmi jkollu minnu biżżejjed biex ikun jista' jaħarqu fil-forn. Il-furnar kien ikollu wkoll kamra oħra fejn iżomm id-dqiq li jgħibulu n-nies biex jagħgnu. Xi nies oħra kienu jiġu huma stess biex il-hobż jagħgnuh huma.

Dari l-fran tradizzjonali kienu jkunu mibnija u ċċangati bil-ġebel. Dan kien ġebel apposta maqtuġħ mill-istess blata minfejn kien jinqata' l-ġebel għall-kwiener. Hawn min isejjah din it-tip ta' blata bħala 'blata hadra', u minn x' uħud magħrufa bħala ġebbla tar-ratba. Barrieri magħrufa kienu jinsabu 'l isfel mill-Pax Flour Mills, il-magna tad-dqiq ta' l-Erbgħa (illum l-Arcadia), fejn kienu jaħdmu l-aħwa Wenzu u Ġuzepp Xuereb, bil-laqam "ta' Dawwar", mir-Rabat, Ghawdex, minn fejn San Ġorġ tal-Ħaġar. Il-**blata hadra** hija l-ewwel saff ta' blat tal-franka u tinsab dritt taħt is-saff tat-tafal u fuq is-saff l-artab tal-globiġerina. Din il-blata hija komuni haġna f'Ghawdex u rari f'Malta u għalhekk anki għall-fran ta' Malta kienu jieħdu ġebel u **ċangaturi** minn Ghawdex biex bihom jibnu l-fran.

Il-Forn

Il-forn fejn isir il-**hami** tal-hobż u ikel ieħor kien ikun bħal kamra ġejja għat-tond b'saqaf sura ta' koppla. L-art tiegħu kienet tkun taċ-ċangatura. Il-kobor tiegħu kien jitkejjel bitmien tad-dqiq magħġun hobż li jesa'. Fejn ikun hemm il-**bieba tal-forn** kien ikun hemm bħal bank imsaqqaf bi

hnejja. Fuq dan il-bank kien ikun hemm il-**qwieni**, **qanja** f'kull ġenb. Fuq ir-riħ tal-bieb tal-forn kien ikun hemm **iċ-ċumnija** tal-forn. Din kienet tintrefa fuq barra, minn ġewwa għad-dritt u minn barra tagħlaq f'ċirka ta' żewġ terzi tal-baži tagħha, biex tkun b'saħħitha. Fuq nett kien ikollha **kappell tal-hadid** biex l-ilma tax-xita ma jinżilx go fiha.

Biex jaħmi l-forn il-furnar kien jitfa' hatab kemm ikollu bżonn u jaħarqu. Meta l-forn ikun kiesaħ, irid iżjed hatab biex jinħema sewwa. Jekk ikun għadu shun ikun irid inqas. Il-furnar ikun jaf li l-forn saħan sewwa għax il-ġebel tiegħu jibda **jibjad** filata filata. Meta jkun inħema sewwa, il-furnar inaddaf il-forn mill-irmied bil-**ġebbieda** u jitfgħu fil-qanja. Imbagħad jaqbad il-**kenniesa**, li tkun xi ftit imxarrba, u biha jkompli jnaddaf il-forn sewwa biex qiegh il-hobż ma jiġix kollu **laċis** (l-ashes, irmied).

Għodod tal-furnar u oġġetti oħra

Il-lenbi. Bħalma diġa' għidna, il-**ghagna** tal-hobż kienet issir fil-lenbi li kellu s-sura ċirkulari minn fuq u minn isfel xorta. Din kienet tkun mibnija fil-post u kienet tkun baxxa biżżejjed biex min jagħgen ikun jista' jagħmel saħħtu mal-ghagina. **L-injiebi** kienu **jkunu ta' daqsijiet differenti għal għagniet differenti**, **l-iżgħar in-naħa tal-qanja**, **minhabba s-shana**, fejn il-**ghagna** ssir malajr, u **l-ikbar in-naħa tat-tarf l-ieħor**. **L-injiebi** kien jissejhu **għall-ghagna** li tista' ssir fihom: **tan-nofs tomna**, **tat-tomna u ftit**, **tat-tomna u nofs**, u **hekk**.

Il-furkettun. Dan kien speci ta' midra li biha l-furnar kien idahhal il-qatt tal-hatab u xewk fil-forn biex jaħmi l-forn.

Il-fekrun. Din kienet tkun lasta li qabel kienet pala u li tkun inharqet, li biha l-furnar jiftaħ il-hatab biex tgħaddi l-arja u hekk jaqbad iżjed.

Il-ġebbieda. Il-ġebbieda kienet tkun magħmula minn biċċa



L-Injebi għal għażniet differenti

landa ta' tank sura ta' nofs qamar b'lasta mwahhla minn nofsha biex, wara li jinħaraq il-hatab, jiġbed l-irmied biha.

Il-kenniesa. Din kienet tkun xkora marbuta ma' lasta kemxejn imxarba biex biha l-furnar jiknes il-**qiegħa tal-forn**.

Il-qanja. Dan kien il-post maġenb il-bieba tal-forn fejn il-furnar jarmi l-irmied li jkun għadu bil-ġamar. Fih kien ikun hemm kaldarun bl-ilma u kien ikun imghotti biex jishon. Dan l-ilma, imsejjah *ilma tal-qanja*, jingħad li kien tajjeb ħafna għas-saħħa u bosta nies kienu jkunu jridu jixorbu minnu.

Il-banju tal-kenniesa b'wited (bl-Ingliż *peg*) fuqu kien il-post fejn il-furnar jaħsel il-kenniesa. Dan il-banju kien ikun fuq wahda min-naħat tal-forn biex jintlaħaq malajr.

Pala tal-ħadid. Din kienet biċċa għodda biex biha l-furnar jaqbad l-irmied għadu jaħraq u bih isodd il-fil ta' taħt il-bieb tal-forn.

Sodda tal-hobż. Is-sodda tal-hobż kienet bħal tavlar xi ftit kbir fejn il-furnar iqatta' l-għaġna u jagħmel il-hobż biex jitle'.

Strippa u tavla: it-tavla kienet tkun tistrieħ naħa fuq hoġor il-forn u n-naħa l-oħra fuq l-istrippa li tingieb b'xi hames hobżiet fuqha, biex il-furnar, wara li **jinfarina** l-pala, jiġifieri jifgħalha ftit dqiq biex meta jdaħħal il-hobża fil-forn din tiżloq helu helu minn fuq il-pala u ssib postha mill-ewwel għax imbagħad il-hobż ma stajtx tmissu għax timmarkah.

Il-platt tad-dqiq. Dan kien platt bid-dqiq ġo fih li kien jingabar billi kull min jagħgen jifja' ponn dqiq fih. Kien jintuza mill-furnar halli jifgħu fuq il-pala biex il-hobż meta jkun għaġina ma jehilx magħha.

Merk il-hobż jew għeljem il-hobż kienu dawk is-sinjali li l-furnar kien jagħmel biex il-hobż ta' klijenti differenti jkun jingħaraf; eżempji: *il-boċċa*, *il-fettul*, *il-qarsa*, *il-qatgħa*, *iz-zokk tas-silla*, u *t-tibna*, lista mogħtija minn

Toni Calleja, Għasri, li missieru kien bil-forn.

Il-pala. Din kienet biċċa għodda mill-aktar meħtieġa u li mingħajrha l-furnar ma jstax jaħdem; trid tkun ta' l-injam tal-fagu biex biha l-furnar idaħħal il-hobż fil-forn. Il-hobż tradizzjonali li jsir fil-forn tal-hatab jissejjah **hobż tal-Malti**.

Il-mara fil-forn

Qabel xejn irridu ngħidu li dari ħafna drabi x-xogħol tal-għaġna tal-hobż kienet tmur tagħmlu l-mara tad-dar meta jmissha, u xi drabi anki r-raġel. Id-dqiq ma kienx jiġi lest mingħand **tal-mithna**. Għalhekk kienet trid taħseb għalih minn xi jiem qabel. Id-dar kien ikollha **fossa tal-qamħ fid-dar tat-tiben**, li kienet kamra kbira fejn jinħażen it-tiben. Il-fossa kienet tkun fit-tiben biex il-qamħ ma jumdax u jehżien. Mela, kienet tiehu kemm kien ikollha bżonn minn dan il-qamħ jew maħlut (qamħ u xgħir), taħslu sewwa u tnaqqih miż-żrar irqiq li jista' jkun baqa' fih.

Imbagħad kienet tiehu dan il-qamħ jew maħlut għand it-**tahħan** biex jiħnu bil-mithna tiegħu **tar-riħ** jew **tal-miexi**. Meta ġew il-magni jaħdmu bil-mutur, naturalment kienet tmur għand **tal-magna**. Issa meta l-qamħ jintahan kien ikun jonqsu li jitgħarbel. Id-dar kien ikollhom **għeriebel** żgħar b'toqob ta' finezza differenti biex isir it-tgħarbil u mill-qamħ kien joħroġ mhux biss id-**dqiq** imma wkoll il-**qxura** jew **granza**, u s-**smida** jew **nuhhala**. Is-smida l-aktar fina kienet tissejjah **smid**. Kien hemm ukoll is-**smid tal-qamħ ir-rum** li jitimghu minnu t-trabi jew inkella għall-mard fejn kien ikun hemm min ibati bl-istonku.


B'dana kollu hawn ta' min igħid li meta l-imtiehen saru mekkanizzati, dawn l-egħriebel kienu jkunu fil-mithna stess u għalhekk kien joħroġ kollox bil-lest mill-mithna.

Il-granza, il-qxura u n-nuhhala kienu jagħtuhom lill-annimali. Id-dqiq biss kien jintuza biex minnu jsir il-hobż.

(jissokta)

Meditazzjoni Biblika

It-Tifsira Shiha tal-Ghid: “Mogħdija tal-Mulej”



kitba ta' MONS. LAWRENZ SCIBERRAS

Fil-hajja tal-Knisja u dan l-aktar fil-bidu tagħha, kollox kien idur madwar il-festa-tifkura tal-Ghid-Mogħdija tal-Mulej. U dan għal żewġ raġunijiet prinċipali. L-ewwel għaliex hemm jintisġu l-ġrajjet fundamentali tal-Istorja tas-Salvazzjoni, passjoni, mewt u qawmien. It-tieni għaliex ċerti elementi essenzjali tal-hajja komunitarja hađu t-tifsira propja tagħhom matul il-mixja taċ-ċelebrazzjoni tal-Ghid: fosthom dik liturġika, l-eżeġi tipoloġika, l-katekezi eċċ.

Diversità fiċ-ċelebrazzjoni tal-Ghid

Fiċ-ċelebrazzjoni tal-Ghid insibu numru ta' differenzi dwar l-origini ta' din it-tifkura. Jekk wiehed iqalleb iż-żewġ waqtiet tat-Testment il-Qadim bejniethom, dak tal-Eżodu 12 u Dewteronomju 16, ninnotaw numru ta' differenzi. F'Eżodu, r-rit għandu jiġi ċelebrat f'kull familja, u dan bil-qtil ta' **annimal żgħir, haruf**. Dan juri l-kuntest ta' hajja nomada, nies għadhom jiġġerrew. F'Dewt. hemm ritwal li għadu jsir fit-tempju ta' Ġerusalem u dan f'isem il-poplu kollu ta' Izrael. Il-**vittma huma gniedes**; mela hawn għandna hajja sedentarja u agrikola.

F'Eżodu 12 niltaqghu maċ-ċelebrazzjoni l-aktar arkajka (qadima). Hawn l-Ghid għandu tifsira teoloġika l-aktar profonda; ssir riferenza għal **atti salvifiċi t'Alla**. Tissejjah Pesah, mogħdija, għaliex Alla baqa' għaddej minn fuq id-djar tal-Izraelin li kienu meħlusin mill-mewt grazzi għademm (Ez 12,23). F'Dewt 16, Ez 13, niltaqghu **mal-umanità** bħala l-protagonista ċentrali. Għad-domanda li ssir waqt l-ikla mit-tifel iż-żgħir lill-missieru “xi tfisser qatt din iċ-ċerimonja speċjali u unika matul sena shiħa”? Il-missier iwieġeb: **“Il-Mulej helisna mill-Eġittu b'id qawwija u bi driegħ mifruġ”** (Ez 13,14; Dt 16,1).

B'din il-manjiera, issa hargu għad-dawl żewġ tifsiriet spiritwali tal-festa tal-Ghid-Mogħdija tal-Mulej: (a) **il-qtil tal-vittma** u dan bħala saġrificju (immolazzjoni) u l-ikla tal-haruf, marbuta sfiq mal-harsien t'Alla meta kien għaddej il-qerried minn fuq id-djar tal-Izraelin (b) **il-hruġ mill-Eġittu**, interpretat bħala mixja mill-iskjavitù lejn il-helsien shiħ. Iż-żewġ waqtiet li johorġu minn din l-ikla

tal-Ghid isibu t-tifsira shiħa u **spiritwali fi Kristu** kif se naraw il quddiem.

Iż-żewġ livelli

It-Testment il-Ġdid ma jwarrabx għal ġenb dawn iż-żewġ waqtiet divin u uman fl-ikla tal-Ghid. Digà fl-1 Kor 5,7-8, Pawlu għax konvint, jagħmel riferenza ċara għall-ikla tal-Ghid tal-Insara. Meta kien jitkellem u jikkarakterizza l-Ghid tal-Insara *to pascha hëmon*, bħal fl-ikla tal-Ghid tal-Lhud, Pawlu jara żewġ livelli ta' tifsir: **divin u uman**. Fuq livell divin, l-Ghid-Mogħdija jikkonsisti **fis-saġrificju tal-vittma shiħa** lil Alla; u din il-vittma issa hija Kristu, *to pascha hëmon etythê* (1Kor 5,7). Fuq livell uman il-Ghid-Mogħdija jikkonsisti dak li Filun ta' Lixandra jsejjahl **l-mixja** mill-vizzji għal-virtù, mid-dlam għadawl, mid-dnub għal-grazzja. Dwar dan it-tieni livell jitkellem dwaru wkoll San Pawl meta jhegġeg biex wiehed inehhi l-hmira l-qadima (mela d-dnub u l-vizzji marbutin miegħi) u jiċcelebra l-Ghid bil-**ħobz bla hmira**, mela safi, l-bogħod mill-iskjavitù tad-dnub (v 8).

Hawn ta' min jistaqsi: Kif inhi din li t-twaqqif tal-festa tal-Ghid-Mogħdija tal-Insara għaddiet daqshekk ta' malajr mit-Testment il-Qadim għal dak Ġdid? Il-baži l-aktar shiħa ta' dan kollu hija kwistjoni kronoloġika, **mela waħda ta'**





Statwa ta' l-Irxoxi f' San Ġorġ, Rabat

HIN. Ġesù l-Haruf tal-Għid il-ġdid, miet (u qam) dejjem f'Ġerusalemm waqt iċ-ċelebrazzjonijiet kbar tal-Għid-Mogħdija tal-Lhud; nhar l-14-15 tax-xahar ta' Nisan. Ġwanni l-evangelista jqiegħed il-mewt ta' Ġesù barra l-hitan tal-belt, **imma fl-istess hin** li fil-bitha tat-tempju numru kbir ta' missirijiet kienu **joqtlu l-hrief animal** tagħhom biex f'dik il-lejla speċjali jiekluhom mal-familja f'atmosfera ta' ferh u tifikira zikkaron. Prova oħra qawwija u li jagħtiha Ġwanni biss huwa l-fatt li Ġesu għaliex **kien tassew il-haruf tal-Għid** veru, ma jkissrulu ebda għadma minn ġismu (Ġw 19,33). Din żgur li ma ġratx b'kombinazzjoni, li suldat ikisser ir-riglejn tal-hallelin imbagħad dak li hemm imsallab fin-nofs, **lil dan ma jkissirulu ebda għadma.**

Imma dan il-fatt tal-hin biss, ma kienx se jasal qatt biex ibiddel l-idea tal-haruf tal-Għid minn fuq annimal għal fuq Kristu. Kien hemm raġuni oħra aktar qawwija u ġa eżistenti: Din hija **l-interpretazzjoni tipoloġika.** Il-mewt bħala vittma espjatorja, ta' Kristu rawha bħala t-tweqqiq tal-istennijiet kollha li kienu għadhom imċajpra fl-ikla tal-Għid tal-Lhud. Melitun minn Sardis ifisser dan f'lingwaġġ ixxempjat fuq l-evangelju ta' San Ġwann. Melitun jikkonkludi li dak li nbeda fl-Inkarnazzjoni issa jsib il-milja fil-Haruf tal-Għid-Mogħdija, mela maqtul u mqajjem. "Il-liġi ssir il-Kelma, il-qadim isir il-ġdid, id-dell isir realtà, il-haruf isir l-Iben". Mela l-haruf animal tal-Għid-Mogħdija tal-Lhud, li grazzi għad-demmi tiegħu, l-mewt ma daħlitx, **huwa tip ta' Kristu haruf veru** li b'demmu mxerred kollu kiseb il-fidwa shiħa tagħna.

Reinterpretazzjoni tal-ġrajjet

F'dan id-dawl tal-ġrajjet, l-awturi tat-Testment il-Ġdid interpretaw mill-ġdid dak li għamel Ġesù. Kien preċizament f'dan il-waqt li bdiet id-diversifikazzjoni ta' Kristu, l-Għid tagħna.

Tassew li l-qadim twettaq u sab il-milja fil-ġdid. Dan kien proċess li ha ż-żmien, imma fit-tkomplija tiegħu sab il-quċċata. L-evangelji Sinottiċi interpretaw fid-dawl tal-Għid, it-twaqqif tal-Ewkaristija. Fl-ahħar ċena, l-evangelisti raw dak il-waqt li fih il-**Għid-Kristu ha l-post tal-Għid tal-Lhud.** It-tifikira tal-mewt ta' Ġesù ħadet id-dominju assolut fuq it-tifikira, issa qadima u li għadda żmienha, tal-Eżodu.

Anke San Pawl fid-dawl tal-Għid ra mhux biss l-Ewkaristija (1Kor 11,23-26), imma wkoll il-magħmudija. Il-mixja minn qalb l-ilma tal-Baħar l-Aħmar huwa tip tal-mixja fil-fonti tal-magħmudija. "Missirijietna lkoll kienu taħt is-shaba, lkoll qasmu l-baħar, lkoll kienu mgħammda f'Mosè fis-shaba u fil-baħar, lkoll kielu mill-istess ikel spiritwali – xorbu tassew mill-blata spiritwali li kienet timxi magħhom, u din il-blata kienet Kristu" (1Kor 10,2-4).

Fl-ahħar, l-evangelista Ġwanni ra wkoll fid-dawl tal-Għid il-hajja kollha ta' Ġesù. Fiha ra **l-eżodu l-ġdid** tal-umanità mibdi u mwettqa minn **Mosè il-ġdid.** Dan il-personaġġ ġdid ta' u temgħa l-vera manna (Ġw 6), li tgħajjex għal hajja ta' dejjem, kif ukoll seqa mill-ilma ħaj (Ġw 4). U f'dan il-vangelju aħna nsibu it-tifsira tal-ġrajjet mhux bħal ma jipprezentaw is-Sinottiċi, fl-immolazzjoni mistika li saret fil-għorfa ta' fuq, imma fl-immolazzjoni, jew qerda tal-vittma vera u reali li saret tal-Haruf t'Alla.


Din il-qerda shiħa u totali għaliex kien hemm il-mewt tassew, dan is-sagrifiċċju olokawst sar fuq l-artal tas-salib hemm fuq il-Golgota barra l-hitan tal-belt. Dan Ġesù kien diġà ħabbru ma' Nikodemu: "U kif Mosè rafa' s-serp fid-deżert, hekk jeħtieġ li jkun merfugħ Bin il-bniedem biex kull min jemmen fih ikollu l-hajja ta' dejjem" (Ġw 3,16). Dan il-kliem sab it-tifsira shiħa u mimlija tiegħu fuq is-salib. Ix-xhud okolari, Ġwanni l-evangelista kien hemm u ra b'għajnejh stess il-qerda shiħa ta' dan il-HARUF VERU tal-Għid tagħna.

"Waslet is-siegha" (Ġw13,1), jġifieri l-mument tal-Għid-Mogħdija minn din id-dinja għal għand il-Missier li minn hdanu kien ġie. Din hija t-tifsira shiħa u preċiża tal-kelma *Pesah* bil-Lhudi, li bil-Malti ttraduċewha "Għid". Din il-kelma ma tfissirx il-hsieb preċiż u profund tal-verb Lhudi *pasah*. Jkun wisq aktar preċiż u teoloġikament f'postu jekk ngħidu l-MOGħDIJA tal-Mulej Ġesù. L-ewwel mogħdija ta' Ġesù saret dritt mal-mewt, dan għaliex Ġesu għadda għal għand Missieru. It-tieni GHID-MOGħDIJA saret meta Ġesù mill-mewt **irxoxta, mela għadda għall-hajja ġdida.**


Kemm kienu preċiżi u bravi l-antinati tagħna – jien dan niftakru – meta fl-ewwel misteru tal-Glorja kienu jgħidu hekk: "L-ewwel misteru tal-Glorja meta Kristu GHADDA-*pasah*-mill-mewt għall-hajja.

Attwalià

Ghawdex għandu jkollu għalih Membru Parlamentari Ewropew?



rapport minn SAVIOUR GRECH



Jekk Ghawdex huwa verament Gżira Reġjun, jehtieg li jollu l-istrutturi mehtieġa kollha li jikkwalifikawh bhala Reġjun. U bhala pass konkret f'din id-direzzjoni, hemm bżonn li Ghawdex jkollu sigġu għalih fil-Parlament Ewropew.

Din ta' hawn fuq kienet il-konkluzjoni ewlenija li harget waqt diskussjoni pubblika li saret dan l-aħħar fis-sede ta-*Circolo Gozitano*, fir-Rabat, Ghawdex. Il-panel li ha sehem fid-diskussjoni kien magħmul mis-Sur Franco Masini u minn Dr. Austin Bencini, espert fil-liġi kostituzzjonali. Dr. Joseph Ellis kien il-moderatur tad-diskussjoni. ✓

Fl-intervent tiegħu s-Sur Franco Masini, fost affarijiet oħra, qal li hu ta' unur għalih li jgħid li kien hu li f'artiklu li kien kiteb f'gurnal lokali xi żmien ilu kien vara l-idea li Ghawdex għandu jkollu Membru Parlamentari Ewropew li jirrapprezentah. Is-Sur Masini emfasizza ma hemmx bżonn li noqgħodu nistennew li Malta tingħata s-sitt sigġu biex dan isehh. Skont is-Sur Masini, wiehed mill-hames sigġijiet li għandha Malta fil-Parlament Ewropew għandu jiġi allokat għal Ghawdex minn issa.

Dr. Austin Bencin ukoll esprima ruħu li hu jaqbel li Ghawdex għandu jkollu Membru Parlamentari Ewropew biex jirrapprezenta l-Ghawdxin fil-Parlament Ewropew. Dr. Bencini issuggerixxa li dan isir bhala parti minn riforma ta' l-Istat li taqsam lil Malta u lil Ghawdex f'reġjuni differenti. Dr. Bencini qal li f'dan ir-rigward hu jkun minn ta' l-ewwel li jiehu sehem fl-inizjattiva biex tiġi rikonoxxuta r-reġjonalità ta' Ghawdex. F'dan ir-rigward Dr. Bencini rrefera għall-emendi riċenti li saru fil-Kostituzzjoni

ta' Malta. Permezz ta' dawn l-emendi, għall-finijiet ta' Elezzjoni Ġenerali, d-distrett ta' Ghawdex ingħata rikonoxximent differenti mid-distretti elettorali għalih. Ghawdex beda jiġi rikonoxxut bhala l-uniku parti mill-pajjiż li ma tistax tinqasam f'biċċiet. Permezz t'hekk il-kostituzzjoni ta' Malta bdiet tagħti rikonoxximent lid-dimensjoni reġjonali t'Ghawdex

Stat ta' fatt ieħor importanti f'dan ir-rigward hu li Ghawdex huwa l-uniku distrett b'Ministeru li jirrapprezentah fuq livell Nazzjonali. Biss, Dr. Bencini qal li jhoss li forsi għadu prematur li wiehed jitkellem dwar il-bżonn ta' sigġu għal Ghawdex fil-Parlament Ewropew. Dawn l-affarijiet jieħdu ż-żmien u hemm bżonn li d-diskussjoni timmatura iktar. Skont Dr. Bencini d-diskussjoni tar-Reġjonalità t'Ghawdex tista' issir fi sfond li Malta kollha kemm hi tinqasam f'diversi reġjuni li kollha jkollhom Membri Parlamentari jirrapprezentawhom.

F'intervent ieħor is-Sur Masini qal li meta tara t-tip u kwalità ta' kandidati li qed jiġu pprezentati mill-partiti politiċi tinduna li din mhix elezzjoni tal-partiti iżda elezzjoni tal-kandidati. Skont is-Sur Masini raġuni ikbar għaliex Ghawdex għandu jkollu kandidat għalih, u li jiġi mtella' mill-Ghawdxin biss. "Billi partit jinkludi kandidat Ghawdxi mhi xejn hliet *'tokenism'* għaliex dan f'it għandu ċans li jitla' mill-elettorat kollu fejn hemm bżonn ta' kwota ta' xi 40,000 vot".


Waqt id-diskussjoni saru ukoll diversi interventi mill-udjenza preżenti.

Għalkemm il-partiti politiċi ewlenin ġew mistiedna biex jibgħatu rappreżentanti tagħhom biex jipparteċipaw fid-diskussjoni l-ebda partit ma kien rappreżentat waqt it-taħdita.

Din l-attività kienet tiffirma parti mill-programm ta' attivitajiet li ċ-*Circolo Gozitano*, minn żmien għal żmien jorganizza, bl-iskop li jiġbed l-attenzjoni tal-pubbliku għall-bżonnijiet t'Ghawdex.

L-GHANJA TAT-TMENIN

minn Kav. Joe M Attard



*Ad
multos
annos!*

Kemm inhossni ferhan, kburi
Li qed nikteb dawn il-linji
F'għieh l-Isqof Nikol Emeritu,
Persuna għal qalbi, nsinji!

Illum jiena xtaqt nifraħlu
Għax qed jagħlaq it-*tmenin*;
Tul dil-medda tas-snin kollha
Tana hafna tagħlim bnin.

Twieled fl-Għarb fit-tnejn ta' Marzu
Fl-annu disgħa u għoxrin;
Sa minn kmieni habb il-kotba,
Fehem is-siwi tat-tagħlim.

Kemm dam Isqof ta' gżiritna
Stinka, hadem, thabat shih
Biex lil dan il-poplu tagħna
Jara dlonk magħqud qatigh.

Ghamel hiltu biex idahħal
Fil-Knisja għadd ta' riformi;
Nahseb bħali ilkoll taqblu
Li gid hareg minn dan- normi.

Ta' karattru dhuli, twajjeb,
Kien ihobb johloq tbissima;
Għadu wiċċu jixgħel, jidhak,
Hekk kif jisma' ċajta fina.

Mindu rtira, fuq ir-radju
Ta' spiss lilu jien sirt nisma';
Tahdidiet mhux wahda, mija,
Lis-semmiegħa huwa jitma'.

U mill-pinna għarfa tiegħu
Issa hargu kemm il-ktieb;
Ma joqghodx il-kelma jomghod
Lill-għedewwa jew lill-ħbieb!

'Mma l-messaġġ ta' Kristu jwassal
Bil-kuraġġ u bl-akbar dehen,
Għaliex jemmen, ta' nistrani
Žgur dan huwa l-aqwa sehem.

Eċċellenza nawguralek
Aktar snin ta' paċi w saħħa;
Ibqa' ċert li dawn l-awguri
Minn t'Għawdex ġejjin kull naha.

Minn jaf għadx nerġgħu niltagħgu!
Għal darb'ohra hawnhekk it-tnejn
Biex mill-ġdid nerġa' niktiblek
l-Għanja helwa tad-*Disgħin!*

LILL-EĊCELLENZA TIEGĦU

MONS. NIKOL CAUCHI F'GĦELUQ IT-80 SENA

minn Ġanninu Cremona

Ifraħ illum li jiemek twalu sewwa
bħala haddiem fil-qasam tal-Mulej,
ifraħ u ftakar fil-jiem li sejjahlek
u int wegibtu: "Hawn hu l-qaddej".

Qbadt il-mohriet bla qatt ma ħarist lura,
xerridt fuq l-art għammiela ż-żerriegħa
u l-art bdiet thaddar taht ix-xemx ħanina
fil-jiem helwin u sbieh minn tar-rebbiegħa.

Hu tak l-għasluġ tar-ragħaj it-tajjeb
biex tiġbor f'merħla wahda l-mitluqin,
fittixthom qalb l-għoljiet u fil-mogħdija
u għarthom f'maqjel wiehed ma' xulxin.

Kont int bħal melħ tal-art, fanal ta' dija,
missier u mghallem twajjeb ta' l-Għawdxin,
xandart lil Kristu haj fost il-miġemgħa
mexxej fidil tal-Knisja għal bosta snin.

Serraht il-qлуб ta' bosta u bosta mnikkta
li resqu lejġ għall-maħfra tad-dnubiet,
rejjaqt bil-hobz ta' l-angli l-erwieh twajba,
dewwaqthom ftit mill-benna tas-smewwiet.

Mill-għerf qaddis li bih il-Mulej żejnek
jitkellmu b'lehen qawwi l-opri tiegħek,
għax kelmtek il-miktuba tibqa' għal dejjem,
fis-skiet tal-qabar qatt ma tinzel miegħek.

U lehnek jibqa' jxandar wara mewtek
lil Kristu haj li f'hajtek tant habbejt,
mis-sema jtuq il-frott tal-hidma tiegħek
għax għalih għext u hdimt u anki sofret.

Rodd hajr u fahħar lill-Mulej tal-għomor
li għoġbu jselfek biex thobbu u taqdiħ;
jalla b'tant ieħor jitkattrulek jiemek
biex gieħ u glorja għal dejjem tagħtiħ.

B'Impenn u bi Pjacir



kitba ta' Antoine Vassallo (President Assoċjazzjoni tal-Organizzazzjonijiet mhux Governattivi Ghawdxin)

info@gozo-ngos.org - 2156 5492

L-NGO'S JAGHTU SEHEMHOM

Nhar is-Sibt 28 ta' Frar numru sabih ta' rappreżentanti minn firxa ta' organizzazzjonijiet mhux governattivi pparteċipaw f'seminar f'wahda mil-lukandi Ghawdxin. Infatti s-Segretarjat Parlamentari għall-Konsultazzjoni Pubblika ħass, b'mod xieraq, li għandu "jirrepeti" laqgħa li kienet diġà saret xi ġimgħat qabel f'Malta. Anzi jkollu ngħid li l-parteċipazzjoni kienet proporzjonalment aqua f'Ghawdex!

In-nofs ta' nhar mexa ħafif ħafna għax ġew trattati diversi aspetti. Fost l-oħrajn, saret thegħiġa biex ikun hemm iktar li jithajru japplikaw halli jagħmlu parti mill-Kumitati Settorjali tal-Meusac, li jkunu jistgħu janalizzaw proposti legiżlattivi tal-Unjoni Ewropea. U ma kinux ftit l-oqsma li ssemew: Ekonomija, Ġustizzja, Politika Soċjali, Saħħa, Kompetittività, Trasport, Ambjent, Telekomunikazzjoni, Agrikoltura, Sajd, Edukazzjoni, Żgħażaġh u Kultura. Ma niżzilthom fl-ebda ordni partikulari - u żgur qbiżt xi tnejn! Nieħu gost ngħid li hemm organizzazzjonijiet Ghawdxin, kemm f'dawn il-kumitati u kemm fil-grupp prinċipali.

Jien kont fost il-kelliema fit-tieni parti tal-programm: tqabbadt nagħmel prezentazzjoni dwar il-Kumitati Reġjonali t'Ghawdex li twaqqaf f'Settembru. Rappreżentata fih hemm tista' tgħid is-soċjetà sħiħa: il-Ministeru, il-unions, in-negozju, il-Kunsilli Lokali, l-istudenti, saħansitra l-kulleġġ tal-kappillani! Jiena qiegħed fost tliet membri mill-Kunsill tal-Assoċjazzjoni tagħna - u fil-fatt intgħażilt is-segretarju. Għandna formazzjoni qawwiya: skont l-istatut, iċ-Chairman ikun l-istess tal-MCESD (il-Kunsill Malti għall-iżvilupp soċjo-ekonomiku). Għadna qegħdin insibu saqajna iżda diġà kellna diskussjonijiet utli dwar suġġetti importanti bħat-

trasport, l-istatistika, it-turizmu u għajjnuna mill-Ewropa. Dan dejjem bil-mira tas-sostenibbiltà ġenerali fi sforzi biex jingħelbu l-intoppi tal-insularità doppja ta' gżirtna.

Fir-ritratt fuq il-lemin, nidher insegwi b'attenzjoni d-diskors ta s-Segretarju Parlamentari responsabbli Dr Chris Said. Fost dawk mal-mejda miegħi kien hemm il-Kummissarju tal-Volontarjat il-Professor Kenneth Wain, peress li spjega x-xogħol tal-uffiċċju tiegħu, il-liġi reċenti dwar is-settur u l-vantaġġi li organizzazzjoni volontarja tirreġistra. X'aktarx li hawn deher l-aqwa interess - kien hemm diversi kummenti u mistoqsijiet minn fost il-parteċipanti; forsi l-ikbar incertezza kienet dwar restrizzjonijiet fuq x'jiġri jekk organizzazzjoni xxolji.



L-Onor. Dr Chris Said

Ma nistax ngħid li stagħġibt: il-kwistjoni tqajmet fit-tul waqt il-Laqgħa Ġenerali Annwali tal-Assoċjazzjoni f'Jannar. Dakinhar iddiskutejna ukoll dwar x'tip ta' għajnuniet jista' joffri lis-settur il-Ministeru għal Ghawdex - u, b'mod ġenerali, il-gvern u l-istat. Għalkemm l-uffiċċju dwar Programmi Ewropej (li kelli dwaru l-aħħar darba) ftit laħaq ta servizz, fil-fatt nistennew li dalwaqt se jkollna għajjnuna - saħansitra fil-

mili tal-formoli għal proġetti fi skemi tal-Unjoni Ewropea.

Nirrepeti li, iktar minn sapport minn sorsi lokali, l-NGOs jaqblilhom ifittxu jipparteċipaw f' dawn it-tip ta' programmi - żgħar u kbar, immexxija f'pajjiżna jew direttament ma' barra. Allura nsemmi s-seminar tassew informativ li għenna lill-EUPA (l-aġenzija nazzjonali fi hdan il-ministeru għall-educazzjoni li għandha f'idejha varjetà minnhom) fid-29 ta' Novembru. Kien qrib Jum il-Volontarjat li l-Assoċjazzjoni



bdejna nfakkru anki f'Għawdex fil-5 ta' Diċembru. Din idarba organizzajna kompetizzjoni ta' posters fost l-istudenti tas-Sekondarji u fil-ġurnata proprja, bil-kollaborazzjoni tas-surmast, żort l-iskola tas-Seminarju biex inqassam premju. Il-ġimgħa ta' qabel xi membri tal-Kunsill kellna nofs ta' nhar sħiħ nitkellmu ma' xi klassijiet hemm: anki permezz ta' videos, ippruvajna nniisslu fil-generazzjoni t'għada interess għall-hidma volontarja.




Għax sintendi rridu nagħtu sehemna - mhux l-inqas, fil-parteċipazzjoni permezz tal-ideat u s-suggerimenti. Allura, per eżempju, kellna laqgħa twila f'Ottubru mal-Ministru Debono u uffiċjali tagħha dwar l-*"Eco Gozo"* (ara ritratt *isfel*): il-fatt li domna d-doppju tal-hin li kien programmat jikkonferma li xi haġa ta' valur għedna!

U, barri mill-Kumitat Reġjonali, l-Assoċjazzjoni kienet involuta mill-bidu nett anki fl-inizjattiva tal-*Gozo Action*

Group. Din se tkun biċċa xogħol wiesgħa ferm: s'issa jiffurmawha l-erbatax-il Kunsill Lokali, it-tliet organizzazzjonijiet li jgħaqqdu l-kummerċ Għawdexi u din l-Assoċjazzjoni - ir-ritratt 6 ittiehed waqt iċ-ċerimonja sempliċi li konna għamilna f'Awwissu. Izda, appena jinfetaħ uffiċjalment il-programm relattiv (f'idejn il-ministeru rurali), ikun possibbli li jsiru membri l-Għawdxin kollha: negozji, NGOs, saħansitra individwi. Tant nemmen fil-possibbiltajiet li toffri l-iskema, għal gżiritna u għall-volontarjat, li aċċettajt li nagħmel ix-xogħol ta' segretarju - avolja pjuttost issikkat b'impenji oħra.

L-iktar impenn reċenti hu bhala membru fil-Kunsill tas-Settur Volontarju, maħtur mill-Ministru tal-Politika Soċjali (b'konsultazzjoni mal-Kumitat dwar l-Affarijiet Soċjali tal-Kamra tad-Deputati) skont il-ligi li għandha l-għan li tirregola dan l-aspett essenzjali tal-hajja tagħna. Izda, mhux tirregola biss: wisq iktar li ssahħa u tgħin lill-parteċipanti li joffru tant hin u enerġija *senz'interessi*; biex nikkwota, dal-kunsill irid jassisti lill-Kummissarju u jipprovdi kemm forum għas-settur u kemm bażi li minnha tiġi żviluppata koperazzjoni bejn organizzazzjonijiet volontarji u l-Gvern - u organizzazzjonijiet bejniethom. Dan hu li diġà bdejna nistudjaw - u qassamna dmirijiet bejniethom: lili speċifikament messni li nkun amministratur tal-Fond li se jitwaqqaf biex joffri edukazzjoni, sostenn manijerjali u għotjiet finanzjarji. Ma hemmx għalfejn noqgħod nispijega li, għalkemm kienu diversi l-NGOs Għawdxin li nnominawni, minhiex nirrappreżenta lilhom biss! Bhala Għawdexi, izda, napprezza iktar il-problemi li nhabbtu wiċċna magħhom - u kemm nafu noħolqu soluzzjonijiet.

Mela nuża dan l-appuntament tiegħi billi nerga' nhegġigkom tibgħatu kummenti u suggerimenti - u toqogħdux lura! Biex dejjem intejbu l-istampa pożittiva tal-NGOs konna waqqafna websajt li sfortunatament ma stajniex inżommuha aġġornata. Issa rriformajna ftit il-Kunsill tal-Assoċjazzjoni, bit-tama li din il-problema tissolva. Il-Kunsillieri l-oħra huma Dr Govann Pace (Viċi President), Joe Xerri (Segretarju), Giovanni Zammit (Teżorier), Joseph Tabone (*webmaster*), flimkiem ma' Dun Ġorġ Borg, Carmel Camilleri, Etienne Micallef u George Pace.



Passiġġata Biblika - 45

“Tqabadt it-taqbida t-tajba, temmejt il-ġirja tiegħi, ħarist il-fidi. Issa merfugħa għaliya l-kuruna tal-gustizzja li jagħtini f’dak il-jum il-Mulej...” (2 Timotju 4: 7-8).

NIEHDU HSIEB IL-FIDI NISRANIJA U L-KNISJA

Harsa qasira lejn it-Tagħlim fiż-Żewġ Ittri ta’ San Pawl Appostlu lil Timotju

minn Fr. Charles Buttigieg

L-Ittri Pastoral

L-Ittri Pastoral ta’ San Pawl huma tliet ittri, li huma l-1 u t-2 lil Timotju u lil Titu. Jissejhu ‘ittri pastorali’ għaliex jikkellmu hafna dwar ir-ragħajja u l-mexxejja tal-Knejjes, għalkemm irridu ngħidu li l-ittri kollha ta’ San Pawl għandhom x’jaqsmu mal-kura pastorali ta’ l-insara. Ġew miktuba fl-aħħar snin ta’ l-appostlu fejn juri t-tħassib u l-interess tiegħu li kellu lejn il-Knejjes li huwa kien waqqaf. Flimkien ma’ l-Ittra lil Filemon, huma ittri indirizzati lill-individwi partikulari. Illum ser nagħtu harsa lejn iż-żewġ ittri li San Pawl kiteb lil Timotju.

Iż-Żewġ Ittri lil Timotju

L-isem ‘Timotju’ bil-Grieg ‘Timotheos’ ifisser ‘dak li jqm lil Alla’. Missieru kien Grieg, waqt li ommu kienet Lhudija. F’2 Tim 1:5, naraw il-konverżjoni ta’ ommu Ewnike u n-nanna tiegħu Lojd li kienu jgħixu ġewwa Listra, qrib Ikonju u Derbe. Wara li ha ċ-ċirkonċizzjoni minhabba l-Lhud li kienu f’dawk l-inħawi, Timotju sar sieheb ta’ San Pawl fejn isejjahlu ‘ibni tassew fil-fidi’ (1 Tim 1:2; ara ukoll Atti 16:1-5 u 1 Kor 4:17). Bħala zaġħzugh ivvjagħa

ħafna ma’ San Pawl u kien mibgħut minnu f’Tessalonika (ara 1 Tess 3:2) u f’Korintu (ara 1 Kor 4:17). Huwa kien kollaboratur kbir ta’ San Pawl, infatti jissemma flimkien ma’ l-appostlu fit-tislimiet tal-bidu taż-żewġ Ittri lit-Tessalonkin, fit-Tieni Ittra lill-Korintin, lill-Filippin, lill-Kolossin, u lil Filemon u għalhekk naraw il-preżenza kbira tiegħu f’diversi ittri ta’ San Pawl. Filfatt ġie maħtur minn San Pawl bħala l-Isqof tal-Knisja importanti ferm ta’ Efesu.

L-Ewwel Ittra lil Timotju

San Pawl jgħid hawnhekk lil Timotju biex iżomm shiħ fil-fidi u jiddefendi dejjem il-Knisja mit-tagħlim żbaljat ta’ l-eretiċi, jorganizza l-Knisja, ihegġeġ lill-komunità halli dejjem tgħix hajja xierqa u l-htieġa li n-nisrani jemmen tassew (ara 1 Tim 2:3-4). Titkellem dwar l-imġieba tan-nisa fid-dar ta’ Alla (ara 1 Tim 2:8-15) u li l-ministru ta’ Alla għandu jxandar il-kelma ta’ l-evangelju u li l-Knisja hija l-kolonna tal-verità (ara 1 Tim 3:15). Il-funzjoni ta’ l-isqofijiet hi b’mod ġenerali li jkun ta’ mġieba tajba u meqjusin, li jippriedkaw u jgħallmu, jippresjedju, jieħdu hsieb tad-dar ta’ Alla, u jgħassu l-merħla. Infatti l-kelma Griega għall-‘isqof’ hija ‘episkopos’, li tfisser ‘dak li jara, jew aħjar dak li jifli (*skopeo*) minn fuq (*epi*)’. Jgħinu lilhom hemm il-presbiteri, id-djakni u d-djkonessi (ara 1 Tim 3:1-13 u 1 Tim 5:17-25). Hemm ukoll imsemmi l-ministeru tar-romol li jgħinu u jitolbu.


It-Tieni Ittra lil Timotju

Din tisseyjah l-‘aħħar testment spiritwali ta’ San Pawl’, għaliex aktarx hija l-aħħar kitba tiegħu u li fiha hu jiftaħ qalbu ma’ l-iben spiritwali tiegħu. Inkitbet ġewwa l-ħabs f’Ruma fit-tieni fażi tal-persekuzzjoni ta’ Neruni għas-sena 67 W.K. (ara 2 Tim 1:17) u turi li huwa kien qrib tassew tal-kundanna tiegħu, imma kien mimli tama fil-kuruna tal-glorja: “Jien inhossni digà msawwab, u żmien it-tluq tiegħi wasal” (2 Tim 4:6). Huwa jistieden lil Timotju u lil Marku biex imorru jżuruh fil-ħabs u jhegġeġ fuq kollox lil Timotju biex jahdem għal Kristu u biex jieħu hsieb dak li Alla afdalu f’idej: “Xandar il-kelma, insisti f’waqt u barra minn waqt, ċanfar, widdeb, wissi, bis-sabar kollu u bit-tagħlim” (2 Tim 4:2); “Għasses fuqek innifsek u fuq it-tagħlim tiegħek: żomm shiħ f’dawn il-hwejjeġ” (2 Tim 4:16).

Tagħlim dwar Alla u l-Knisja

Fiż-żewġ ittri, Alla hu msejjah il-Haj, dak li Hu omnipotenti u li Hu dejjem preżenti fil-Knisja. Huwa s-Salvatur (bil-





San Paolo fuor le Mura

Grieg: *Soter*) ta' kulhadd, l-aktar ta' dawk li jemmnu (ara 1 Tim 4:10). Alla hu l-uniku Alla, Huwa immortali, Imbierek, is-Sultan tas-slaten u Sid tas-Sidien. Hu jaghti l-*hajja* lill-*hwejjeġ* kollha. Ġesù Kristu hu l-medjatur tas-salvazzjoni u li ta lilu nnifsu għall-fidwa ta' kulhadd: "Għax

wiehed hu Alla u wiehed hu l-medjatur ta' Alla u l-bnedmin, Kristu Ġesù, niedem hu ukoll, li ta lilu nnifsu bhala fidwa għal kulhadd" (1 Tim 2:5-6).

Iż-*zewġ* ittri juruna ukoll l-importanza tal-Knisja u l-kura tagħha għaliex hija 'd-dar ta' Alla', it-tempju li fih Alla hu preżenti fost il-poplu tiegħu, il-familja li fiha Alla hu l-Missier. Hi msejha: "il-Knisja ta' Alla l-*haj*, kolonna u rifda tas-sewwa" (1 Tim 3:15). Hija l-bini shih imwaqqaf u mibni minn Alla stess (ara 2 Tim 2:19).

Għalhekk mela iż-*zewġ* ittri lil Timotju jistednuna biex inkomplu nissahħu fil-fidi tagħna fil-Mulej: "is-Salvatur tagħna, Kristu Ġesù, li qered il-mewt, ta dija tal-*hajja*, tal-*hajja* ta' dejjem permezz ta' l-Evangelju" (2 Tim 1:10); u sabiex ukoll inkomplu niehdu hsieb il-Knisja tiegħu u t-tagħlim tagħha, kemm bl-imġieba u kemm bil-*hidmiet* diversi tagħna.

Biblijografija

ELLIS, E.E., "Lettere Pastorali", in G.F. HAWTHORNE – R.P. MARTIN – D.G. REID (eds.), *Dizionario di Paolo e delle sue Lettere*, Torino 2000, 955-966.

GHIDELLI, C., *Un Anno con San Paolo*, Lettera dell' Arcivescovo di Lanciano – Ortona per l'anno dedicato a San Paolo, Torino 2008.


HARRINGTON, D.J., "Paul and Collaborative Ministry", *NTR* 3 (1990) 62-71.

KNIGHT, G.W., *The Pastoral Epistles*, NIGTC, Grand Rapids (MI) 1992.

MARCHESELLI-CASALE C., *Le Lettere Pastorali*, Bologna 1995.

MORESCHINI, C. – NORELLI, E., "The Letters of Paul and of the Pauline Tradition", in *Early Christian Greek and Latin Literature: A Literary History*, Peabody (MA) 2005.

TREBILCO, P., "Women as Co-Workers and Leaders in Paul's Letters", *JCBRF* 122 (1990) 27-36.



SMUGGLER'S CAVE BAR • RESTAURANT • PIZZERIA Il-Menqa, Marsalforn, Gozo.

Tel: 21 551005 - 21 551983

Fax 21 559959

Full A La Carte Menu, Fresh Fish,
Take Away & Pizza.

HOME MADE PASTA IS OUR SPECIALITY





LUMEN CHRISTI BOOKSHOP


Triq Fortunato Mizzi, Victoria. Tel: 21560496/7

Fil-ghodu: 10.00am - 1.00pm Fil-ghaxija: 6.00pm - 10.00pm

Skont ta' 10% fuq kotba ta'
qari tajjeb għat-tfal... is-sena kollha!



Il-Biża' tal-baħħara mid-dagħbien



L-inċiżjoni tal-lum hija meħuda mill-mapep u veduti tal-baħar ippublikati mill-*Hydrographic Office* ta' l-Ingilterra li kienu jservu ta' għajjnuna għall-baħħara biex jagħrfu post minn ieħor u biex ikunu jafu informazzjoni dwar post partikolari meta jkunu fuq il-baħar. F'din l-inċiżjoni jidhru żewġ veduti, waħda meħuda tmien mili 'l barra mill-kosta fil-punent ta' Ghawdex u turi Kap San Mitri filwaqt li ta' taħt turi veduta ta' Malta u Ghawdex kif jidhru meta wiehed jgħaddi minn wara Kemuna.

Jien ser nitkellem dwar l-inċiżjoni li turi Kap San Mitri. Fiha tidher veduta ta' kif jidher il-blat għoli ta' dawk l-inħawi u kif tidher it-topografija tal-ġżira. Interessanti li l-inċiżur poġġa fuq quddiem dgħajsa bi tmien qaddiefa jaqdfu kemm jifilhu biex jitbiegħdu mit-tromba ta' l-ilma jew kif kienet magħrufa aktar bħala d-dagħbien li tidher riesqa min-naha ta' Wied il-Mielah. Din żgur li ma saritx b'kombinazzjoni, iżda bħala twissija lill-baħħara li jistgħu jiltaqgħu ma' periklu ta' din ix-xorta. It-tromba li hakmet fuq gżiritna f'it tal-ġimghat ilu hija biżżejjed biex tfakkarna fil-biża li kienu jhossu s-sajjieda u l-baħrin meta jaraw xi tromba riesqa lejhom.

Fil-ktieb '*Studies in Maltese Folklore*' ippublikat mill-Università ta' Malta fl-1992, tal-folklorista Ġużè Cassar Pullicino jikteb fit-tul dwar l-għajdut u s-superstizzjonijiet tas-sajjieda Maltin u Ghawdxin dwar it-tromba. Fil-fatt is-sajjieda Ghawdxin kienu jafu dwar is-'Salve Regina' ta' fuq il-baħar. Din is-superstizzjoni narawha mxerrda fost is-sajjieda u l-baħħara kemm ta' Malta u Ghawdex kif ukoll ta' Sqallija. Meta s-sajjieda kienu jaraw tromba riesqa, il-kap tal-bastiment kien imur waħdu fil-pruwa tad-dgħajsa u jgedwed waħdu xi talbiet sigrieti li kienu jaħsbu li kellhom il-qawwa li 'jaqtgħu' t-tromba. Hadd aktar ma kien ikun jafha din it-talba u min kien jafha kien jista' jgħidha biss lil xi baħri ieħor darba f'sena f'nofs il-lejl ta' lejlet il-Milied. Meta L. Bonelli fl-1894

ipprova jistaqsi lis-sajjieda tal-Birgu biex jgħidulu din it-talba qajjem storbju sħiħ u ser nikkwota mill-ktieb tiegħu '*Saggi del Folklore dell'isola di Malta*' stampat f'Palermo fl-1894. "...*Il-bieraħ, fil-Birgu għal daqsxejn ma qajjimtix rivoluzzjoni fil-pjazza bejn is-sajjieda għaliex staqsejt lil wiehed minnhom biex jgħidli t-talbiet jew kliem sagru u kważi magiku li jgħidu s-sajjieda biex jikkalmaw it-tempesti jew aktar preċiż id-dagħbien....kien hemm rewwixta ġenerali fost dawk in-nies twajba li ingħaqdu flimkien biex jishqu li ma kienu ser jgħiduhom lil ebda persuna fid-dinja: huwa biss f'nofs il-lejl tal-lejl tal-Milied li min jaf dawn it-talbiet ikun jista' jgħaddihom lil shabu l-baħħara*".

Sfortunatament, dan is-sigriet inżamm u ebda folklorista ma jidher li rnexxielu jgħor dawn il-kelmiet jew talbiet sigrieti u x'aktarx li dawn sa llum intilfu għal kollox.

L-inċiżjoni għet stampata f'Londra, fl-Uffiċċju Idrografiku ta' l-Ammiraljat fid-19 ta' Lulju 1823 u dan sar skont Att tal-Parlament li jirregola t-tbaħhir. L-inċiżjoni li għib in-numru VIII kienet tinbiegħ tliet xelini.


BOGLAUTO LTD

- Spare Parts
- Batteries
- Accessories

J.F. Kennedy Square, Victoria VCT 111, Gozo
Tel: 2155 1070 Fax: 2156 3073

Kummentarju (3)

L-Għamara Pubblika fit-triqat tagħna hija wirt li għandna ngħożżuh



kitba ta' CARMEL GRIMA

Kull meta nara *Telephone Box*, jew kif ngħidu bil-Malti Kaxxa tat-Telefon niftakar fl-Ghejjun Pubbliċi li kien hawn imxerrdin fl-irhula ta' Għawdex. Dawn kważi kollha ġew maqluġhin. Għad fadal xi waħda 'l hawn u 'l hinn. L-aktar waħda famuża hi dik ta' salib it-toroq tat-Tigrija tar-Rabat.

Kienet hasra li tant ghejjun li kellhom stejjer twal tnehhew. Kien hawn ghejjun tal-ġebel tal-qawwi, ghejjun tal-hadid fondut u ghejjun tal-bronż li x'uħud minnhom kienu jagħtu l-ilma minn ġibjuni kbar taħt l-art. L-iżvilupp soċjali għamel lil dawn l-ghejjun żejda billi kull familja dahhlet is-servizz tal-ilma u saħansitra anke min ma setax iħallas dahhal is-servizz tal-ilma biex ma jidhirx aghar minn haddiehor. Kienu x'kienu ċ-ċirkustanzi dawn l-ghejjun ma għadhomx jeżistu. Ma' dawn l-ghejjun hemm hafna stejjer interessanti. Konna nisimghu argumnti bejn nies li kienu jistennew biex jimlew il-bramel, qliel u reċipjenti oħra. L-argumnti kienu jinqalghu fuq min ġie l-ewwel, għax waħda kienet mgħaġġla, l-oħra kellha l-mard id-dar u l-oħra riedet tisqi l-bhejjem. Insomma bħas-soltu min jiflaħ l-aktar jinqeda l-ewwel u d-dghajjed u l-kwiet jaqgħu lura. Kien hemm imbagħad oħrajn li kienu jieħdu l-okkażjoni biex izekzku fuq haddiehor u oħrajn jirakkontaw xi storja minn tagħhom. Kien il-meeting place tal-akkwata jew tar-raħal żgħir.

L-istess jista' jingħad għall-Kaxxi tat-Telefon. Għad hawn kaxxi tat-telefon tal-hadid fondut, il-ġmiel tagħhom. Tkun haġa tajba jekk dawn jiġu preservati fil-post tagħhom. Dawn l-istess bħall-ghejjun għandhom storja. Storja li għalkemm mhix antika għal mijiet ta' snin għax it-telefon m'ilux hafna li dahal Għawdex. Hafna nies kienu jagħmlu użu minnhom tajjeb iżda kien hemm oħrajn li kienu jdumu tliet kwarti jitekellmu minkejja li kien ikun hemm kju jistennew biex iċemplu. Dak iż-żmien dak li jkun kien iħallas għal telefonata



waħda bi ffit soldi jew ċenteżmi. Din id-drawwa inqatgħet sew għax illum aktar ma ddum titkellem aktar thallas u kif ukoll għax illum kulhadd bil-mobile fuqu. Għandi nifhem li dawn it-Telephone Boxes qed imajnew fl-użu tagħhom.

Nibża' li l-Kaxxi tat-Telefon Pubbliċi ser jiġrilhom bhal ma ġralhom l-ghejjun ta' missirietna. Għadu iż-żmien opportun biex dawn li-*Street Furnitures* jiġu konservati fit-toroq tagħna biex ikabbru ma' l-istorja twila ta' dan il-poplu żgħir, biežel u ntelligenti. Hawn għandu jsir kull sforz mill-Kunsilli Lokali li jistgħu jagħmlu *Bye-Laws* biex dan il-wirt jinżamm bla mittiefes.

XHIEDA NISRANIJA FL-ISTORJA TAL-KNISJA GHAWDXIJA

Dun Ġużepp Diacono

3. L-Ispiritwalità ta' saċerdot żelanti

Dun Ġużepp Diacono kien bniedem verament spiritwali. Ghalkemm kien involut f'hafna attivitajiet, bhat-tagħlim tal-bizzilla u arkittettura huwa qatt ma nesa l-ideal spiritwali.

Billi rċieva l-edukazzjoni tiegħu fis-Seminarju tal-Qalb ta' Ġesù f'Ghawdex immexxi mill-Ġizwiti, dawn rawmu fih spiritwalità kristocentrika. Huma kienu jagħmlu enfasi fuq il-qima lejn il-Qalb ta' Ġesù u l-ispirtu ta' riparazzjoni li n-nisrani għandu jkollu. Meta kien għadu seminarista, Diacono nkiteb bħala Terzjarju Frangiskan. Dan juri l-ammirazzjoni li kellu lejn il-fqajjar ta' Assisi. Dawn iż-żewġ karatteristiċi ta' spiritwalità għaddiehom lill-Ghaqda Kuruna ta' Tnax-il Stilla, li żviluppat ruħha fil-Kongregazzjoni tal-Qalb ta' Ġesù.

Huwa kien midhla wkoll ta' awturi spiritwali. Jekk niflu l-kitbiet tiegħu, naraw li huma spiss minsuġa b'riferimenti bibliċi, b'mod speċjali t-tagħlim ta' San Pawl. Fihom siltiet minn awturi klassiċi, bħal Santu Wistin, San Tumas ta' Akwinu, Santa Tereża, Sant'Alfons, Tumas Kempis, Scaramelli, Da Ponte, u Da Bergamo.

Jekk naqraw il-kitbiet tiegħu naraw spiritwalità mhegġa hafna. Dak kollu li tghallem mill-Bibbja u mill-awturi spiritwali kien kapaċi jgħaddih lill-oħrajn. Forsi fil-kitbiet tiegħu jidher eżiġenti hafna u xi ftit aħrax. Izda rridu naraw il-kuntest tas-soċjetà ta' dakinhar, kif ukoll li huwa kien qiegħed imexxi persuni li, għalkemm kienu mhegġin, kienu bla esperjenza. U l-istorja tghallimna li l-hegġa mingħajr prudenza u direzzjoni tista' twassal biex wieħed jitbiegħed mill-ideali spiritwali. Għalhekk dan it-ton ma kienx frott ta' supervyja, iżda ta' hegġa biex il-proġett qaddis ma joħroġ 'il barra mit-triq originali.

Kwalità spiritwali oħra ta' Dun Ġużepp Diacono hija l-ubbidjenza lejn l-awtoritajiet tal-Knisja. Dak kollu li għamel, wettqu bil-permess tas-Superjuri tiegħu. Minkejja li kellu hafna x'jagħmel biex iqiegħed fis-sod il-kongregazzjoni l-ġdida, dejjem ta sehmu fl-attivitajiet djoċesani. Infatti huwa qeda l-uffiċċju ta' Kappillan għal tmienja u ghoxrin sena. Kien konxju li dak li jitlob minnu l-Isqof għandu jiehu prijorità fuq inizjattivi personali għalkemm kienu ta' importanza kbira u qaddisin.

Kif ifakkarna l-Vangelu, is-siġra tingħaraf mill-frott tagħha (Mt 7,20). Jekk il-Kongregazzjoni li waqqaf għarfet fi ftit snin tasal biex tikber fil-għadd tal-membri u tinxtered f'diversi pajjiżi u twettaq hafna hidmiet oħra, huwa sinjal ċar li t-tiswir tal-hajja li Dun Diacono ta lill-Komunità fil-bidu, kienet żgur valida u addattata.

Nistgħu ngħidu bla tlaqliq li d-direzzjoni tiegħu halliet impressjoni tal-għaġeb f'Madre Margerita Debrincat. Hija xorbot l-ispirtu tiegħu b'mod tal-għaġeb u meta huwa kien se jżarna l-kongregazzjoni li ta



bidu għaliha, hija waqqfitu milli jagħmel dan. Anki dan l-att tiegħu rridu neħduh fil-kuntest. Il-biċċa xogħol li daħal għaliha swietlu hafna tbatija; xterru xi qlajjiet li ma nafux x'inhuma kif ukoll kien mgħobbi b'hafna djun. Izda xorta wahda ma ddispjaċiehx mix-xogħol li kien għamel. Mhux ta' b'xejn li Madre Margerita assistietu f'mewtu, b'rikonoxxenza ta' dak li għamel mal-Kongregazzjoni. Ta' min isemmi li Madre Margerita mietet b'fama ta' qdusija u l-proċess lejn il-beatifikazzjoni tagħha nbeda.

Punt ieħor fl-ispirtwalità ta' Dun Ġużepp Diacono huwa l-altruwiżmu tiegħu. Ma kienx kuntent li jagħmel dak li jgħidulu s-Superjuri tiegħu u daqshekk. Moħħu kien iħammem kif ser jagħmel il-ġid. Barra minnehk, huwa għex il-faqar, tant li ma kellux alba pulita u pjaneta personali biex jindifen imlibbes bihom, kif soltu jindifnu l-qassisin. Huwa għex fqir u miet fqir.

Angelo Xuereb


(Din is-sensiela kienet ibbażata fuq il-ktieb "Dun Ġużepp Diacono", ta' Fr. Joseph Bezzina, kif ukoll il-ktieb "Ġabra ta' xi whud mill-kitbiet ta' Dun Ġużepp Diacono" u ta' Dokumenti oħra ta' l-ewwel komunità, mahruġ mis-Sorijiet Frangiskani tal-Qalb ta' Ġesù).

John Portelli Enterprises Ltd.
IATA ACCREDITED AGENT

The Agent for all your Travel Needs!!


7, INDEPENDENCE SQUARE, VICTORIA VCT 1022, GOZO, MALTA
TEL: (356) 2156 1212 / 2156 1213 FAX: (356) 2156 0133
e-mail: tokkjpetravel@onvol.net

108, ST. JOHN STREET, VALLETTA VLT 1169, MALTA
TEL: (356) 2124 7016 / 2123 5772 FAX: (356) 2124 7536
e-mail: sangwannjpetravel@onvol.net



Kappelli Ghawdxin Online (2)

Il-Kappella ta' Santa Ċecilja





riċerka u kitba ta' SALVU FELICE PACE, sfp@mail.global.net.mt

L-istorja ta' Santa Ċecilja hija rrakkontata b'mod tajjeb ħafna fl-Enciklopedija Kattolika online bl-indirizz: www.newadvent.org/cathen/03471b.htm. Hawn issib riċerka dwar dawk li huma fatti storiċi u dawk li huma parti mill-leġġendi li żviluppaw fl-ewwel sekli tal-Kristjaneżmu. Din il-qaddisa hija waħda mill-aktar li ilhom ivvenerati sa miraba' seklu. Ċecilja, tinsab midfuna fil-Katakombi ta' Kallistu, post tassew impressjonanti f'Via Appia. Hemm provi li mill-hames seklu kien hemm knisja ddedikata għaliha fi Trastevere. Fl-1584, din il-qaddisa verġni u martri, kienet giet iddikjarata bħala Patruna tal-Mużika meta f'Ruma kienet imwaqqfa l-Akkademja tal-Mużika.

• Fil-websajt dwar il-kappelli Maltin u Ghawdxin issib tagħrif storiku dwar il-kappella dedikata lil Santa Ċecilja li tinsab f'Għajnsielem. Dan it-tagħrif tista' ssibu f'http://kappellimaltin.com/html/santa_cecilja.html. Jidher li l-kappella tmur lura ghas-seklu 16 jew 17. Għalkemm ma kinitx imsemmija fir-rapport tal-Viżta Appostolika ta' Mons Pietru Dusina fl-1575, tissemma fir-rapport tal-Viżta Pastoral ta' l-Isqof Baldassar Cagliares fl-1615. Jista' jkun li fl-ewwel viżta l-kappella kienet magħluqa minħabba t-telqa li kienet tinsab fiha. Fis-sit issib dettalji dwar xogħol fil-ġebel u fl-injam u kummenti dwar id-disinn tagħha li huwa differenti, għax minbarra tidher daqs li kieku kienet kamra kbira. Il-websajt tirreferi għall-arkitettura tal-kappella bħala "semplicità medjevali". Meta l-Kavallier ta' San Ġwann, Bernardo Macedonia fl-1613 bena t-Torri magħruf bħala t-Torri ta' Santa Ċilja, l-inhaw gawdex għal xi żmien. Izda l-kappella reġġet irritornat għal stat ta' abbandun f'it snin wara. Fis-sit issib numru ta' ritratti tal-hnejjiet tal-kappella, ritratt tal-faċċata u ritratt tat-torri u pittura tal-kappella minn Rene' Sacco.


Ghejjun iehor ta' tagħrif dwar it-Torri kif ukoll il-Kappella ta' Santa Ċecilja hija l-websajt tal-Kunsill ta' Għajnsielem bl-indirizz: www.ghajnsielem.com/places/stcicilia.html. It-tagħrif huwa bl-Ingliz, bi preżentazzjoni tassew sabiħa. Bejn il-linji jinhass l-għadab u d-dispjaċir li din il-kappella, parti mill-wirt storiku tal-gżira thalliet taq' fi stat li sata' jwassal li tintilef għal kollox.

Forsi kienu providenzjali żewġ inċidenti li graw reċentement u li kellhom l-effett mixtieq fuq ir-restawrar ta' din il-kappella. L-ewwel inċident ġej minn natura, għax ix-xita matul iż-żmien għamlet ħafna ħsara u kienet waslet biex tikkawża l-kollass tas-saqaf tal-kappella. L-inċident l-iehor kien l-att vandalu li seħħ f'Awwissu 2007 meta ngħatat in-nar parti mill-kappella.



F'dan l-isfond kien tassew jum sabiħ meta thabbar ftehim bejn l-għaqda Wirt Ghawdex u l-Ministeru għall-Ghawdex li ser jinbada r-restawrar ta' din il-kappella storika. Dan il-ftehim tista' taqrah fil-websajt ta' Wirt Ghawdex bl-indirizz www.wirtghawdex.org u fittex l-istqarrijiet għall-istampa. Il-ftehim iwassal biex din l-istess għaqda tiehu l-amministrazzjoni tal-kappella f'idejha għall-użu soċjali u kulturali wara li jintemm ir-restawrar. Aktar tagħrif jinsab f'www.gozo.news.com/featured/st-cecilia-chapel-restoration-finally-underway fejn issib ritratt ta' meta beda x-xogħol. Dan ix-xogħol ser jinkludi l-bini ta' żewġ hitan mwaqqa', is-saqaf u xogħol fuq il-faċċata. Qed jintużaw kemm jista' jkun il-ġebel originali u biex ix-xogħol ikun awtentiku qed jiġu eżaminati r-ritratti tal-kappella qabel ma saru l-ħsarat. Qed tintuża wkoll teknika medjevali fuq ix-xogħol tal-bini tas-saqaf. Il-kumpanija *Baron Group* qed thallas għar-restawrar u l-ħsieb huwa li x-xogħol jintemm għal bidu tas-sajf. Kelma ta' ringrazzjament għal dawk kollha li waslu biex isalvaw dan il-goġjell medjevali.

Sig'ar u Arbuxelli fit-toroq ta' Ghawdex (2)



kitba u ritratti ta' Joe Sultana

F'dan it-tieni artiklu minn din is-sensiela dwar is-sig'ar u l-arbuxelli fit-toroq t'Ghawdex se nkomplu nħarsu lejn dawk l-ispeċi li ninqew bihom mhux biss biex inzejnu l-gonna tagħna iżda wkoll biex insebbħu l-inħawi li ngħixu fihom u t-toroq. Fir-Rabat u fl-irħula tagħna hafna nies ihawlu xi sig'ra jew arbuxell f'xi biċċa roqgħa ħamrija fil-faċċata tad-dar jew f'xi qasrija kbira. Uħud minn dawn jeħtiegu attenzjoni u kura, filwaqt li hemm oħrajn, jikbru fix-xejn u jkampaw anke mingħajr hafna attenzjoni. Waħda minn dawn hija l-Jukka.

Meta ngħidu **Jukka** ma nkunux nirreferu għal speċi waħda għax dan huwa l-isem tal-generu ta' madwar 40 speċi li joriginaw mill-Messiku u mill-lbiċ tal-Istati Uniti tal-Amerika. Huma tal-familja tal-Agave (*Agavaceae*). Fil-gżejjer Maltin ġeneralment niltaqgħu ma' tlett speċi li jixbħu lil xulxin. L-iżjed waħda li tinstab f'Ghawdex hija dik magħrufa bl-isem xjentifiku *Yukka gloriosa* (bl-Ingliż – *Spanish Dagger*, *Palm Lily* jew *Mound-lily Yucca*). Din originat mill-Messiku u minn Florida. Din l-ispeċi nsibuha tikber f'xi qasrija hdejn il-bieb ta' hafna djar. Kapaċi tikber hafna anke fiċ-ċokon, f'xi qasrija żgħira. Meta tithawwel fil-gonna tgħola anke sa sitt metri, u xi drabi anke iżjed. Din il-pjanta li dejjem thaddar, tikber fuq zokk dritt, li maż-żmien jehxien, isir qisu njam xieref u mhux lixx, u anke joħorġu friegħi oħrajn minnu. Meta timmatura l-baži tal-pjanta jehxien hafna fuq wiċċ il-ħamrija u minn dan il-baži jikbru zkuk oħrajn. Kull zokk jispiċċa b'ras kbira,



Il-Jukka - x'uhud ihawluha f'roqgħa ħamrija quddiem id-dar

b'hafna weraq twil li jlahħaq 60cm tul, lixx, kemxejn imlahħam u ġej għall-ponta. B'kuntrarju ta' hafna speċi ta' **Jukka** oħrajn, il-weraq ta' din ma jkollhomx il-ponta tniggeż hafna. Il-fjuri joħorġu fis-sajf forma ta' bukkett kbir mill-parti ta' fuq, u jogħla 'l fuq mill-weraq. Ikunu bojod, kull fjura tkun forma ta' qanpiena. Din l-ispeċi tikber sew fix-xemx u tiflaħ għall-inxufa.

Waħda mill-arbuxelli favoriti ma' hafna Ghawdxin hija l-**Hibiskus**, pjanta sabiha b'weraq ħodor skuri u jleqq. Ġieli tkun miksija bil-fjuri, ġeneralment b'ahmar iġġajjat. Hafna jhawluha go xi qasrija kbira jew f'ħofra fil-bankina hdejn il-bieb.

Tinstab tikber ukoll f'xi *roundabouts*, jew mal-ġnub ta' xi toroq. Il-ħomor huma l-iżjed varjetà komuni, iżda hemm ukoll il-bojod bir-roża, is-sofor u l-oranġjo, li huma rari, kif ukoll id-doppji, dawk li



Il-fjura tal-Hibiskus il-Hamra

jkollhom iżjed minn ċirku wiehed ta' petali. Hemm dawk tal-fjura kbira, l-iżjed favoriti, u dawk tal-fjura żgħira. Hija pjanta li l-bniedem matul is-snin nissel hafna varjetajiet minnha. Il-pajjiż originali tal-**Hibiskus** x'aktarx li huwa ċ-Ċina. Minn hemm maż-żmien bdiet titkabbar f'pajjiżi oħra u tnisslu minnha diversi varjetajiet sbieħ. Il-pjanta tikber qisha sig'ra żgħira, u tgħola anke sa 5 metri, Fil-pajjiżi tropikali tlahħaq għoli anke ta' 10 metri. Thaddar is-sena kollha, u twarrad l-iżjed fis-sajf, għalkemm f'ċerti kundizzjonijiet ġieli twarrad is-sena kollha. Il-fjura qisha qanpiena wiesgħa b'5 petali, u b'tubu rqiq tawwali fin-nofs, (bl-istami u l-istil) li jkun fih it-trab dakkar (*pollen*). L-isem xjentifiku tal-**Hibiskus** li nsibu fit-toroq u l-gonna f'Ghawdex huwa *Hibiscus rosa-sinensis* u bl-Ingliż magħrufa b'diversi ismijiet fosthom *Tropical Hibiscus*, *Chinese Hibiscus*, u *Rose of China*. Fid-dinja jinstabu 220 speċi tal-generu *Hibiscus*, b'hafna eluf oħra ta' ibridi u varjetajiet. Minħabba storja twila ta' kultivazzjoni, kif ukoll minħabba l-fatt li l-ispeċi **Hibiskus Hamra** (*Hibiscus rosa-sinensis*) mhix magħrufa li tikber fis-salvaġġ, hafna botanisti jahsbu li din qatt ma kienet speċi salvaġġa, iżda aktarx speċi ibrida mnissla minn żewġ speċi oħra mill-



L-arbuxell tal-Hibiskus il-Hamra


Asja Tropikali. Minkejja dan, Il-**Hibiskus Hamra** hija l-fjura nazzjonali tal-Malasja, kif ukoll tal-Hawaii l-istat Amerikan.

F'uhud mit-toroq Ghawdxin, bhal dik li tiehdok mir-Rabat ghal Ta' Pinu, insibu xi ringiela bis-**Sigar ta z - Z e b u g**. Minkejja li s-**Sigra taz-Zebbuġ** hija addattata ghall-

Gzejjer Maltin, u hija sigra indigena tal-Mediterran, ffit li xejn intużat f'Ghawdex biex iżzejjen it-toroq, għalkemm tinstab f'diversi nħawi, fosthom fi msagar kbar fix-Xewkija. Is-**Sigra taz-Zebbuġ** thaddar is-sena kollha u tghola sa 10 metri. Għandha weraq iebes, aħdar skur, bajdani minn taħt ghax għandu kisja pil folt u qasir li jghin biex is-sigra tiflew inqas ilma. Tagħmel fjuri rqaq bojod, u l-frott (iż-zebbuġ), li jkun aħdar għall-bidu, isir vjola skur kważi iswed meta jkun misjur. Tikber fil-makkja. Il-makkja hija ekosistema li fiha jikbru sigar żgħar u arbuxelli kbar, u tinstab l-iżjed mal-ġnub u l-qigħan ta' xi widien, kif ukoll taħt is-sisien. Ir-razza salvaġġa u indigena tal-Gzejjar Maltin hija magħrufa xjentifikament bl-isem *Olea europaea*, varjeta *sylvestris*, u l-frott ikun irqiq, mhux kbir u mlahham bhal dak tal-varjetajiet ikkultivati għall-ikel u ż-zejt. Għan-nofs tas-seklu li għadda s-**Sigra taz-Zebbuġ** kienet naqset hafna f'Ghawdex. L-uniku masġar antik, fejn hemm sigar li għandhom mijiet ta' snin, u li għadu jeżisti sallum, jinstab fil-Wied ta' San Blas. B'xorti tajba f'dawn l-aħħar snin thawlu mijiet ta' Sigar taz-Zebbuġ, minn hafna Ghawdxin f'diversi nħawi tal-kampanja u dawn l-imsaġar, minbarra l-użu tajjeb tagħhom għall-produzzjoni taz-zebbuġ u ż-zejt, diġà bdew jagħmlu effett estetiku fil-pajsagġ t'Ghawdex. Is-**Sigra taz-Zebbuġ** hija l-eqdem speċi ta' sigra magħrufa li kienet ikkultivata fi zminijiet bikrija fil-Mediterran. Tant hu hekk li l-għadma tal-frotta taz-

zebbuġ instabet f'numru mhux hażin f'siti arkeoloġiċi fil-Mediterran ta' madwar 9000 sena ilu.


Arbuxell kbir li jista' jinżabar biex jikber forma ta' sigra mdaqqsqa huwa s-**Sigra tal-Bzar**. Din ma tantx hi komuni fit-toroq Ghawdxin imma numru żgħir ta' sigar ta' din l-ispeċi jinstabu fit-triq li tiehdok għan-Nadur minn Ta' Hamet, fit-triq mir-Rabat għal Marsalforn, fit-triq ghax-Xagħra qabel taqbad it-telgħa tal-Qaċċa, fit-triq għar-Rabat mill-Imġarr qrib ix-Xewkija, u fi ffit inħawi oħra. L-isem xjentifiku ta' din is-sigra huwa *Schinus*



Sigra tal-Bzar fit-triq lejn Kerċem

terebinthifolius, u bl-Ingliż magħrufa b'diversi ismijiet fosthom *Brazilian Pepper Tree*, *Christmas Berry*, *Florida Holly* u *Upright False Pepper*. Indigena tal-Amerika t'Isfel u l-pajjiżi oriġinali tagħha huma l-Brazil, l-Argentina u l-Paragwaj. Is-**Sigra tal-Bzar** thaddar is-sena kollha, u tghola kważi daqs sigra taz-zebbuġ. Tikber folta, b'hafna friegħi go xulxin, u b'weraq pinnat kompost. Il-weraq huma kemxejn aromatiċi b'riħa ta' bzar. Tagħmel bukketti ta' fjuri rqaq kulur il-krema bajdanija u l-frott ikun qisu għanqud għeneb irqiq hafna, aħmar iġhajjat meta jkun misjur.

(ikompli)




Il-frott tas-Sigra tal-Bzar

Alex Saliba

I.T Sales and Services

65, Ta' Said Street Nadur, Gozo
alexandersaliba@gmail.com

Tel: 21 555 358 Mob: 99 864 262

KOTBA

minn Ghawdex

TERĠA' TOHROĠ L-ISTORJA TAS- SANTWARJU TA' PINU

Nicholas J. Cauchi, "Ta' Pinu Shrine. The pilgrim's haven", Gozo Press, Ghajnsielem, Malta 2008, pp. 152, €7.

L-isqof emeritu ta' Ghawdex, Mons. Nikol Ġ. Cauchi, għadu kemm ta kontribuzzjoni prezzjuża lill-istorja ekkleżjastika Ghawdxija bl-ēdizzjoni riveduta ta' l-istorja sħiha tas-Santwarju Ta' Pinu f'Ghawdex.

Cauchi, wieħed mil-letterati l-aktar eruditi ta' gżiritna, fl-1983 kien diġà hareġ bl-ewwel ktieb li kien jiġbor fih ħafna mit-tagħrif li għandna fuq l-istorja tas-Sejha li l-Verġni Mbierka għamlet f'Ta' Pinu u, konsegwentament, tas-santwarju imponenti li maż-żmien tela' fil-post tal-kappella fqajra li kien fiha l-kwadru meġjus mirakuluż. L-ewwel studju serju fuq Ta' Pinu kien ħarġu Mons. Giuseppe Farrugia fl-1891 u kien iġib l-isem *La Beata Vergine Ta' Pinu in Gozo*; minn din il-kitba hareġ għall-ewwel darba ħafna mit-tagħrif essenzjali fuq Ta' Pinu u l-istorja tiegħu, li minnu xorbu sorsi oħrajn iktar tard.

Hekk kif issa waslet fi tmiemha s-sena commemorattiva tal-125 anniversarju tas-Sejha minn Marija, *Ta' Pinu Publications* hasbu li jhallu lill-pubbliku, bħala tifkira xierqa ta' din il-ġrajja, dan il-ktieb preżentabbli, maħsub biex jolqot ukoll qarreja barranin. Kull ma jmur qed jiżdied in-numru ta' nies minn barra l-gzejjer tagħna li jiġu mill-bogħod f'riġlejn il-Verġni Mbierka f'Ta' Pinu. Spiss fuq l-istampa internazzjonali jidhru wkoll tagħrif u ritratti ta' Ta' Pinu.

Il-ktieb ta' Mons. Nikol Ġ. Cauchi jġib l-isem *Ta' Pinu Shrine. The pilgrim's haven*. Fih hu janalizza l-istorja tal-kappella antika li minnha tkellmet il-Verġni

Mbierka, waqt li jidhol fid-dettalji tas-Sejha li għamlet lil Karmni Grima u Frangisk Portelli. Jissokta mbagħad b'tagħrif fuq is-santwarju, speċjalment fiż-żmien tal-bini tiegħu fl-istat attwali. L-aħhar kapitli fost it-tlettax


tal-ktieb jikkellmu fuq ġrajjet kbar li sehħu f'Ta' Pinu, fosthom l-inkurunazzjoni tal-kwadru fl-1935 u ż-żjara ta' Gwanni Pawlu II fl-1990. L-awtur jippreżenta lil Ta' Pinu mhux biss bħala centru ta' kult u devozzjoni lejn Marija, imma wkoll bħala bejta ta' spiritwalità u ħajja pastorali fil-qalba tar-realtà ekkleżjastika Ghawdxija. Ma jonqosx li jsemmi wkoll l-aspetti artistici tal-ġojjell artistiku li hu s-santwarju l-lum.

L-istil ta' l-isqof Cauchi, bħal dejjem, hu mexxej u żgur li jogħġob lil dawk li m'humieq imdorrijin jaqraw kotba ta' natura storika. L-għan tiegħu, iktar milli wieħed kronoloġiku, hu li johroġ l-

importanza tal-ġrajjet li sehħu f'Ta' Pinu fl-iżvilupp tal-hajja tal-Knisja f'Ghawdex. Fuq kollox, il-ktieb hu stedina għal għarfien aktar profund ta' min hi Marija, li għażlet lil Ta' Pinu bħala wahda mill-għamajjar tagħha fuq din l-art.


Il-ktieb ta' 152 paġna, b'daq komdu biex iġġorru miegħek u taqrah, hu mimli b'ritratti storiċi ta' interess flimkien ma' oħrajn ta' żmienna, xi wħud bil-kulur. Jinstab mis-Santwarju stess fl-Għarb, Ghawdex, bil-prezz ta' 7 ewro!

Francesco Pio Attard




Imperial Eagle

**DAILY (from Monday to Friday)
Transport of goods between
Gozo & Malta and Malta & Gozo.**



Contact: **Joseph Spiteri**
"Villa Loreto" Bishop Buttigieg Str.,
Qala, Gozo.
Tel: 2155 4929 - 2137 6193 - 9944 6521

Ghawdex fis-skiet ghadu jitkellem



kitba ta' Patri REMIGIO GALEA OFM Kapp.

Ghawdex gżira żghira, b'identità u b'kultura bhal dik ta' Malta, ghadu johlom fl-istorja miktuba u mhix miktuba, fl-istejjer u fil-leggendi tan-nies tal-qedem. Imdawwar bil-bahar kahlani u bil-blat wieqaf u fuqani, imkennen mill-irwiefen u l-mewg, niesna baqghu dejjem jaqsmu minn xatt għall-iehor. Min għal haġa u min għall-oħra, bqajna marbutin flimkien b'holoq ta' hbiberija, u nfittxu l-għajjnuna u x-xogħol u l-edukazzjoni billi noforqu minn gżira għall-oħra. Ghawdex fiċ-ċokon tiegħu, ġibed dejjem hafna nies li jhobbu s-skiet, is-suhija tal-kampanja u qawwet ir-ruh. Dawn hallew marki u t-tnaqqix fil-ġebel u fl-imqades li bnew, Ghawdex baqa' jgħożż dan is-seher, li għadu jinhass fil-Maltin u l-barranin li jiġu jżuruna u x'uhud għażlu ukoll li jibqghu jgħixu fostna fil-btajjel ta' matul is-sena.


Għal hafna Maltin li jixtiequ jieqfu ftit mir-rutina ta' kuljum, jaħsbu jiġu għal ftit jiem. Min jiġi fid-dar li jkollu għall-btajjel, x'uhud oħrajn joqogħdu f'lukanda. Jien fix-xogħol tiegħi bhala Patri Kapuċċin, niltaqa' magħhom fir-residenza ta' San Vinċenz. Hawn għaddejt il-parti kbira ta'



hajt bhala saċerdot fost l-anzjani. Meta l-familjari tal-morda jkunu jafu li jien Ghawdexi, l-ewwel kliem jaqa' fuq Ghawdex. Din il-gżira titfa' f'qalbhom bhal seher ta' ferh għall-kwiet, il-paċi u l-indafa li jaraw madwarhom. Jien inkompli nhegġiġhom u nġhidilhom, j'Alla tkomplu ssibu dan il-mistrieħ li tixtiequ. Ahna l-Ghawdexin nixtiqulkom kull ġid għar-ruh u għall-ġisem. Hawn ukoll il-hajja bhal tieqaf u tkompli trodd is-serħan tal-moħħ. Ahna lkoll irridu nsahħu dan billi nħarsu din il-fama u nżommu l-indafa fl-ambjent tagħna.

Kull wiehed u wahda minna jrid jaħdem u jistinka b'hegġa għal dan il-wirt tagħna. Ghawdex hu wirt tagħna lkoll. Insiefru u mmorru fejn immorru vaganza, ma nhossux dak il-ferh f'qalbna, kif inhossuh fl-art tagħna, l-art li tatna isimha. Immorru fejn immorru, il-hsieb għandu jkun li nitgħallmu kif inġibu ruhna u nġibu magħna t-tajjed li nsibu f'pajjiżi oħra. Il-qawl ta' niesna jgħidilna: "Miskina dik it-tajra li titrabba f'post hażin." Illum għandna tagħrif kemm irridu biex inharsu l-kultura tagħna u d-drawwiet sbieħ li jzejnu gżirina. Għandna numru kbir ta' studenti l-Università u bl-ideat tagħhom imexxu 'l quddiem dan il-wirt sabiħ. Inkabbru u nqabblu l-fehmiet tagħna fejn nistgħu mal-barranin li jiġu jżuruna. Fl-istess żmien dawn ihossuhom milqughin u rispettati u jkomplu jhegġuna fil-progress tagħna. Nafu b'nies barranin li kienu esperti ukoll f'taqsimiet ta' kultura, mużika, arti, pittura, poezija, fotografija, letteratura, li offrew is-servizzi tagħhom, bi premura fl-irhula fejn jgħixu. Meta ninfethu għal dawn l-ideat artistici nkonu qegħdin ngħollu l-ġieħ ta' Ghawdex tagħna. Dan hu wiehed mill-akbar riżorsi ta' edukazzjoni għall-ġid taċ-ċokon tagħna. B'dawn il-manjieri sbieħ Ghawdex jitkellem u jikber għalina u għal dawk li jżuruna.

Nixtieq naqsam esperjenza f'dawn il-jiem tax-xitwa bi granet imċajpra. Kienu jiem tax-xahar ta' Frar li tilef rasu, u sebaħ jum imdawwal u bix-xemx. Kienet tistieden lil kull wiehed minna li jiehu triq qalb il-kampanja sabiħa bil-blat jilma u b'għelieqi jhaddru u ftit il-bogħod jidher jinfetaħ il-bahar kahlani tax-Xlendi. Hsibt li jirnexxili għal sagħtejn shaħ, nieħu t-triq lejn ir-raħal pittoresk u b'ġebel bajdani u mdiheb bir-raġġi tax-xemx. Mill-Munxar bqajt niezel fil-



hemda u fis-skiet lejn il-Wied fejn kienu jikbru s-sigar tač-čawgli , u f' melodija ta' ilma ġieri, mad-daqq tal-qasab jixxengel f' ziffa sabiha. F' xi żmien kont tisma' bħal mewġiet ta' noti helwin ta' mużika ifuru mill-wied, għan-naħa l-oħra ta' l-andarġ laqtitni bis-seher tagħha t-trejqa, mogħdija miċdula fi promenad li jgħaxxaq. In-nies hawn tinżel u tieġu nifs ta' hajja ġdida. Hawn ukoll jaqbzu t-tifkiri sbieħ imnaqqxin fir-rumanz soċjali u psikoloġiku u immortali tal-Professur Ġużè Aquilina, iben dan ir-raħal. Dan il-bniedem imqareb fil-għerf u l-intelligenza tiegħu li kien l-ewwel studjuż fl-universitajiet tal-Ingilterra fil-lingwi semitiċi u l-ewwel Professur tal-Katedra tal-Malti u fix-xjenza tal-lingwa Maltija, sab kurrenti waħxin fiż-żmien li l-Malti kien għadu mżeblah. Fetah dirgħajn wesgħin għall-lingwa Maltija, halli nkunu nistgħu nduqu mill-frott tagħha, bis-saħħa ta' sitt volumi ta' kliem mfissra u mqabblin ma' lingwi oħra, li jagħnu u jnisslu kliem ġdid fid-damma ta' kliem Malti sabiħ u mexxej fil-letteratura tagħna. J' Alla jasal il-mument rebbieħ u mistenni li dan Ġużè Aquilina jkollu post ta' ġieħ u mafkar li jixraq. Hekk fis-skiet u fil-hemda t'Ghawdex jibqa'

jkellimna u jħaġġiġna. Tajjeb li nagħtuh tislama bil-kliem ta' wieħed habib tiegħu li ferahlu fis-suċċess li għamel fl-istudju tiegħu....

*Għażiż habib, bħal issa Malta tagħna,
Qed tilma gewwa l-glorja tar-Rebbiegħa
Ferħ kullimkien: qegħdin jinsgħulha għana,
Il-ward, ix-xemx, il-baħar, kull nixxieġha.*

*U aħna wkoll, habib, dal-ferħ u shana,
Hassejna f'qalbna, u ntlifna ġo dagħdigha,
Ta' għana bnin li bih ilsienna stagħna,
U ġieħ din l-art qed jikber ta' kull siegħa.*

GP **gozo press**
Offset & Letterpress Printing
Graphic Design Studio
Mġarr Road, Għajnsielem, Gozo - Malta.
Tel: 2155 1534 - Fax: 2156 0857 - Mob: 9982 6350
E-mail: gozopress@onvol.net

Xerri l-Bukkett
Bar
Restaurant Pizzeria
*Dine while enjoying the best view in
the Maltese islands*
Triq iż-Żewwieqa Qala
Tel. 21553500

TISLIBA MALTIJA U BIBLIKA

Hajr lil Emmanuel Ellis

Mimdudin

- 1. Ir-rahal fejn kien joqghod Xmun l-Imgidem skont il-Vangelu li nqara f'Hadd il-Palm (7)
- 7. Ġabta jew sabta...u kważi bil-hoss (5)
- 8. Int qomt kmieni (7)
- 9. Mar ir-Rabat u kiteb nom mimmat (6)
- 11. Ġaġhal jiġhabat bit-Taljan (5)
- 13. L-aħħar jum tal-gimgha bla artiklu (4)
- 14. Inġhata u ħa l-barka (7)
- 15. Mar għand Alla (4)
- 16. Il-professjonist tal-kuntratti (5)
- 17. Dawk fiż-żona Ewro kollha għandhom l-istess waħda (6)
- 21. Dak it-tajjeb talab maħfra fuq il-Golgota (7)
- 22. Platt żgħir (5)
- 23. Biha taqta' l-għatx... jew iżżidu (7)

Wegfin

- 2. Dak li hu ta' l-Evangeli (10)
- 3. Il-professjonist tal-kuntratti (8)
- 4. B'għajnejh jista' jħares u jista' ... (4)
- 5. Kien il-Hamis meta Kristu għamel l-aħħar waħda (4)
- 6. "Min iħabbat jifthulu, u min ifittex ..." (4)
- 9. Wiehed mir-rigali tal-Maġi (5)
- 10. Jekk dak fir-Rivista għadek ma ġeddittux, fittex ġeddu (10)
- 12. Fil-mjopja tkun qasira (5)
- 13. Il-kuntrarju ta' laxk (8)
- 18. Hekk magħrufa l-armla li binha kien mirakulat minn Kristu (4)
- 19. Mhix ħuta imma frotta (4)

1	B	E	T	A	N	J	A		5	C		6	I	
	V		R		A			7	B	E	W	S	A	
8	B	A	K	K	A	R	T		N		I			
	N		I		A			9	M	A	R	B	A	T
11	A	G	I	T	A				I				B	
	E		E			12	M		R		13	S	I	B
	L		14	T	B	I	E	R	E	K			O	
15	M	I	E	T			P		A		R		N	
	K								16	N	U	T	A	R
17	M	U	N	I	T	A			20	K		G	M	
		A						21	H	A	L	L	I	E
			22	S	J	E	T	T		F		U		N
				M		A			23	F	E	R	N	E
														T

TISLIBA - April 2009

Isem u Kunjom Betty

Indirizz _____

Post Code _____

It-Tisliba trid tasal lil "Il-Hajja f'Ghawdex", Lumen Christi Media Centre, Triq Fortunato Mizzi, Victoria, Ghawdex, mhux aktar tard mill-aħħar jum ta' Mejju 2009. Ir-rebbieh jinghata premju ta' tliet kotba tal-Lumen Christi Publications.


Ir-rebbieha tat-Tisliba Novembru 2008 hu Marcelle Cassar, 17 Triq L-Arċipriet Hili, Fontana FNT1011, Ghawdex.

20. Ippreferih mit-tè, almenu f'dit-tisliba (4)

**GHANDEK IL-BEJT QED JOQTOR
JEW HITAN BIL-MOFFA?
TKOMPLIX TONFOQ FLUS
F'TISWIJA LI MA SSERVIKX!
...HALLI F'IDEJN**



GREZZJU BONELLO
Jiġi jagħtik stima b'xejn
"GrezJos", Triq Filfla, Ghajnsielem.
Tel: 2155 7694 Mob: 9946 9102



Peter's Butcher Shop

For top quality fresh meat, a wide selection of fresh sausages and quality homemade meat products such as meat balls, bragioli, kebabs, burgers, stuffed pork and more...

St. Joseph Square, Qala Gozo
Mob: 7905 5051 • Tel: 2785 5051

Ghawdex max-Xhur

*Versi ta' Fr. Geoffrey G. Attard
Ritratti minn diversi sorsi*

4. APRIL


*April ix-xahar tal-festi
ix-xahar ta' tant ġrajjet
għax mieghu jgħibilna
fost l-eqdes hsibijiet.*

*Iż-żmien ta' l-Għid imqaddes
iż-żmien tal-jiem helwin
meta l-ferħ tar-rebbiegħa
jinħass f'qlub il-bnedmin.*

*April ix-xahar taż-żiffa
li tberred ftit mill-ksieħ
u qisu bħal tfakkarna
li x-xitwa bdiet tixjieħ!*

*April ix-xahar tal-boloh
li l-jum tiegħu ewlien
is-serju jsib fost sħabu
li min jghaddih biż-żmien.*

*Ix-xita f'jum San Marku
bħal tqabbad in-nirien
aħjar ix-xemx li ssahħan
mir-riħ u l-ksieħ flimkien!*





Djamanti ta' Għawdex *Ritratti ta' Godfrey Luereb*

GĦOLJIET, WIDIEN U PJANURI, FL-IRHULA TAGĦNA

L-Għolja tal-Ġordan



Iż-Żebbuġ u l-Għasri



Home Loans

We have you covered

**You can save up to
a maximum of €1,200
in Bank Fees**

- **Competitive rates**
- **No Bank processing fees**
- **No Bank legal fees**
- **No early repayment fees**
- **No Bank architect's fees**

Tel: 21226644

www.apsbank.com.mt

 **APS bank**
THE BANK YOU WANT US TO BE